





मूल्य : तीस रुपये (30 00)

संस्करण - 1989 © कमलेश्वर

राजपाल एण्ड सन्स, कश्मीरी गेट, दिल्ली, द्वारा प्रकाशित  
KALI AANDHI (Novel), by Kamalleshwar

जगगी बाबू मेरे दोस्त हैं। होटल गोल्डन सन के मैनेजर। होटल के मैनेजरी के धारे में तरह-तरह की ऊंची-नीची बातें रहती हैं, पर जगगी बाबू इस पेशे में अपनी तरह के अकेले आदमी हैं। मुझे मालूम है कि उन्होंने अपनी जिन्दगी को क्यों एक जगह रोक रखा है। कहने के लिए कुछ भी कहा जा सकता है। पर आदमी की तकलीफ की असहियत जानना शायद बहुत मुश्किल होता है।

औरो से क्या कहूं, अब तक खुद अपने घर में मैं यह साबित नहीं कर पाया कि जगगी बाबू के भीतर एक ऐसा इन्सान बैठा हुआ है जो अपने लिए नहीं, दूसरों के लिए रोता है—सब कहूं, तो मासती के लिए रोता है। मासती के लिए यह आदमी अपनी जिन्दगी को एक जगह पकड़कर बैठ गया है—न जिन्दगी को आगे बढ़ने देता है, न पीछे हटने देता है।

कभी आप जगगी बाबू के कमरे में जाइए। होटल गोल्डन सन के टैरेस पर बने दो कमरों के अपार्टमेंट में वे अकेले रहते हैं। मैनेजर हैं, इसलिए उन्हें वहीं रहने के लिए जगह भी मिल गई है। उनके कमरे में दो खास चीजें हैं, एक डिव्वा, जिसमें उनकी प्यारी बिटिया लिली के खत रखे रहते हैं और दूसरी है एक घड़ी, जो हमेशा बंद रहती है। वक्त को नापते-नापते एक दिन वह अचानक रुक गई। जगगी बाबू ने उसे चलाया नहीं। न उसे चाबी दी।

मैंने एक दिन उनसे पूछा था—यह घड़ी खराब हो गई है? जब आता हूं, हमेशा एक वक्त पर अटकी मिलती है!

जगगी बाबू मुस्करा दिए थे। फिर बोले थे—क्या यह जरूरी है कि घड़ी खराब हो जाए, तभी रुके! उसे किसी खास वक्त पर खुद भी तो रोक जा सकता है...

—तो इसे चलाया भी जा सकता है!

वे फिर फीकी-सी हंसी हंसे थे—तुम भी क्या बात करते हो! वक्त

चलता है...यह घड़ी चलते-बदलते हुए वक्त को सिर्फ नापती है। और वक्त को नापने की खाहिश अब मुझमें नहीं है...

—तो वक्त को बदल ही दो...

—बदलने की ताकत सबमें नहीं होती...जिनमें होती है वे भी वक्त को बदलते-बदलते खुद बदल जाते हैं...वे, जिनके पास यह शक्ति है, शायद वक्त को बदलना भी नहीं चाहते...सिर्फ वक्त का इस्तेमाल करना चाहते हैं।

मैं जान रहा था कि जग्गी बाबू के भीतर की कौन-सी चोट बोल रही थी। एक तरह से कहें तो यह बहुत व्यक्तिगत चोट है पर सुली आंखों से देखें तो यह सबकी चोट है।

एक तरह से अब मैं भी राजनीति में हूँ। करीब-करीब उन्हीं दिनों से, जब से मालती जी राजनीति में आईं। यों मैं मालती को बचपन से जानता रहा हूँ। मैं मालती जी के पिता बैरिस्टर प्रतापराय के दफ्तर में असिस्टेंट था और वहीं से मालती जी के परिवार के साथ हमारा एक रिश्ता शुरू हुआ था। प्रतापराय जी की मृत्यु के बाद, या कहूँ कि मालती जी की शादी के बाद मेरा संबंध कुछ टूट गया। प्रतापराय जी की मृत्यु के बाद मैं उनकी जायदाद की देख-भाल करता रहा। जब मालती जी राजनीति में आईं तो उन्होंने एक सहायक के रूप में मुझे फिर से अपने साथ बुला लिया था। तब से मैं मालती जी के साथ हूँ।

जग्गी बाबू राजनीति की बातों में नहीं पड़ते। समझते सब हैं, पर बात कीजिए तो कतराते हैं। एक बार कुरेद दिया तो बिड़कर बोले थे—यार, तुम्हारी यह राजनीति बड़ी घटिया चीज है...तुम लोगों ने इसे निहायत बेहूदा बना दिया है। तुम लोग सिर्फ चीजों का बखूबी इस्तेमाल करना जानते हो! ...बाढ़ आई तो उसे इस्तेमाल करो, सूखा पड़ा तो उसे इस्तेमाल करो, कहीं कोई सड़की भाग गई तो उसके भागने को इस्तेमाल करो...कहीं कोई मर गया तो उसकी मौत को इस्तेमाल करो...तुम लोगों ने आदमी के आंसुओं और जज़्बातों तक को नहीं छोड़ा...उसकी आशाओं और सपनों तक को नहीं बख्शा...इससे ज्यादा घटिया बात और क्या हो सकती है कि दुखी और मुसीबतख़दा इंसानों के सपनों तक का

इस्तेमाल तुमने कर लिया...खुदा के लिए, उसके सपने तो उसके लिए छोड़ दिए होते...ताकि वह अपनी बदहाली और मुसीबतों के बीच सपनों के सहारे तो जी लेता...तुमने...तुमने उसके सपनों को नारे बनाकर निचोड़ लिया ! अब क्या बचा है आदमी के पास ? खर छोड़ो...कहां की बातें ले बैठे...

जयादातर जगगी बाबू बातों को टाल जाते हैं। मालती जी की बात करो तो भी शामिल नहीं होते, ऐसे जताते रहते हैं जैसे मालती जी से उन्हें कुछ भी लेना-देना न हो। जैसे वे उनकी जिन्दगी में कभी आए ही न हों।

मालती जी एक घमाके के साथ राजनीति में आईं। सफलता की सीढ़ियां चढ़ती हुईं। जहां से उन्होंने शुरू किया, वहां से पीछे मुड़कर देखने की जरूरत उन्हें नहीं पड़ी। पहला चुनाव उन्होंने म्युनिस्पल बोर्ड कमेटी का जड़ा...हंगामा बहुत हुआ। तरह-तरह की अफवाहें फैलीं। शायद इसलिए और भी ज्यादा कि जगगी बाबू खजुराहो में एक टूरिस्ट होटल चलाते थे। जब पहली बार मालती जी ने घर से बाहर कदम रखा तो जगगी बाबू बहुत खुश थे। कोई बहस करने लगे और कहने लगे — जगगी बाबू, इस चुनाव में तो आपको खड़ा होना चाहिए था ! तो वे तपाक से कहते थे—देश के निर्माण में औरतों को भी आगे आना चाहिए। औरतें यानी हमारी आधी जनसंख्या जब तक इस तामीर में हाथ नहीं बंटाएंगी, तब तक हर काम की स्पीड आधी रहेगी...यह बेहद जरूरी है कि हमारे घरों की औरतें आगे आएँ और हर काम में मर्दों का हाथ बंटाएं...

और पहली बार जगगी बाबू और मालती जी के पैर घर की दहलीज से साथ-साथ बाहर आए थे।

नौकर बिंदा बताता था कि मालकिर्त बहुत डर रही थीं और जगगी बाबू उन्हें हिम्मत बंधा रहे थे—और स्पीच देने में क्या रखा है ? ये देखो मैंने तुम्हारी स्पीच लिख दी है...इसे रट सो, बस...

मालती जी कमरे में घूम-घूमकर स्पीच रटती रही थीं और जगह-जगह पर अटककर पूछती जाती थीं—यह क्या लपज है ?

—ये ऑक्टराय, यानी महसूल...चुंगी जो टैक्स लगाती है। पूरा सेंटेंस इस तरह बोलना—गांवों से शहर आने वाले माल पर जो ऑक्टराय

यानी चुंगी का महसूल लगता है, वह आखिर तो वही गरीब किसान देता है जो हमें जिंदा रखता है ! मेरा वादा है कि मैं अपने गरीब किसान और गांववाले भाइयों के हित में इस चुंगी के महसूल को खत्म करूंगी... समझी, यहां पर तालिया बजेंगी, तब एक मिनट रुकना और आगे यों शुरू करना... तो मेरे इस गरीब खजुराहो शहर के भाइयो और बहनो !

और यह क्रम जो चला तो रुकने को नहीं आया । सफलता मालती जी के कदम धूमती चली गई । आवाज गूंजती रही, एक चुनाव से दूसरे चुनाव तक । चुंगी की मेम्बरी से पालियामेंट के चुनाव तक । मैंने मालती जी के हर चुनाव अभियान में हाथ बंटाया है और वे आवाजें अब तक मेरे कानों में गूंजती हैं जो एक दिन खजुराहो म्युनिस्पल बोर्ड के चुनाव से शुरू हुई थीं—मेरे इस गरीब खजुराहो शहर के भाइयो और बहनो ! मेरे जिले के भाइयो और बहनो ! मेरे प्रदेश के भाइयो और बहनो ! मेरे देश के भाइयो और बहनो !

यह आवाज फैलती गई । आवाज का दायरा बढ़ता गया । आवाज की गूँज गहराती गई । और जगगी बाबू हर बार इस फैलती आवाज के साथ-साथ पीछे छूटते गए । पहली बार जब मालती जी जीती तो शहर की जनता ने उनका स्वागत समारोह किया था । दोनों एक ही जीप पर साथ-साथ बैठकर आए थे । मंच पर मालती जी और जगगी बाबू एक-साथ ही बैठे थे । बिदा मासाएं संभाले हुए था ।

जिला परिषद् वाला चुनाव जीतने पर फिर स्वागत समारोह हुआ था । कारों की कतार में इस बार जगगी बाबू पीछे आनेवाली कार में थे और मालाएं गोद में रखे बैठे थे । असेम्बली चुनाव में जीतने के बाद मालती जी बेतरह घिरी हुई थीं । जगगी बाबू कारों की कतार में सबसे पीछे वाली कार पर थे और मंच पर जब खड़े लगे थे तो एक वॉलंटियर ने उन्हें रोक लिया था । वे अचकचाकर बोले—अरे भाई, मैं, मैं, मालती जी का...

वॉलंटियर ने अपने जोम में जवाब दे दिया था—हां, हां, यहा सभी मालती जी के घरवाले ही हैं । हटिए... नीचे उतरिए ।

मेरी निगाह न पड़ती तो जगगी बाबू अपमानित होकर सीढ़ियों से

उतर ही गए होते। बालिटियर की डाँटकर मैं उन्हें मंच पर ले आया था। कुर्सियाँ नहीं थीं तो एक मोड़ का इंतजाम करके उन्हें बैठा दिया था। वे बैठे तो रहे, पर बेहद बुझे हुए थे। सफल होनेवाले के चारों तरफ कैसे मजमा जुटता है और सही लोग कैसे उससे दूर होते जाते हैं, इसका जीता-जागता उदाहरण जग्गी बाबू हैं।

उनका एलबम उठाकर देखिए। इस दुःखद सच्चाई की दास्तान तस्वीरें ही बता देंगी। तस्वीरों में से भ्रूंकता जग्गी बाबू का हंसता खिल-खिलाता और खुशी से भरा चेहरा खामोश और उदास होते-होते एक दिन बिलकुल गायब हो जाता है।

और तब वे सारा वक्त अपने खजुराहो वाले होटल पर ही गुजारने लगे थे। अफवाहें भी फैली थी कि जग्गी बाबू का होटल होटल नहीं, वह तो लोगो को पटाने की शिकारगाह है। कि जग्गी बाबू ने अपनी बीबी को औरों के लिए छोड़ दिया है...आखिर पैसा बनाने के लिए कुछ तो करना पड़ेगा...यह साला अपनी बीबी को दांव पर लगा बैठा है!

खजुराहो वाले होटल में उन दिनों कई बार जग्गी बाबू से मेरी बातें हुई हैं। वे दोनों तरफ से दुखी थे। मालती को लेकर भी और इन अफवाहों को लेकर भी। और एक दिन मालती जी से उनका झगड़ा हुआ था। मालती जी ने उनसे कहा था—आप यह होटल बंद कर दीजिए।

—लेकिन क्यों? जग्गी बाबू चीखें थे।

—इसलिए कि मैं पब्लिक में यह नहीं सुनना चाहती कि हम लोगों ने होटल को बहाना बना रखा है। कि यह होटल हमारी काली आमदनी का जरिया है...कि यह गंदे कामों के लिए इस्तेमाल होता है...इससे मेरी पब्लिक इमेज पर धब्बा लगता है...

—लेकिन मालती...जीने के लिए आमदनी का यह एक इज्जतदार जरिया है।...

—और मेरी बदनामी का भी यही एक जरिया है।

—आखिर मैं कुछ करूँगा या नहीं? मुझे जीने और काम करने का हक है या नहीं...तुम समझती क्यों नहीं...

—समझती तो हूँ पर राजनीति की इस दुनिया में साफ चेहरे रखने



के लिए बहुत नुकसान भी उठाने पड़ते हैं। और होटल का बंद होना कोई इतना बड़ा नुकसान नहीं है कि...आप मेरी खातिर इतना भी न कर सकें।

—फिर मैं करूंगा क्या ?

—क्यों, मेरे साथ मेरे काम में हाथ नहीं बंटा सकते ? इतने गैर लोग साथ रहकर काम करते हैं। कितनी चीजों को संभालना पड़ता है। आप दस कमेटियों के मेम्बर हो सकते हैं...गैर लोग मुझसे फायदा उठा सकते हैं पर आपके लिए मैं किसी लायक नहीं ?

—मैं तुम्हारा पति हूँ... फायदा उठा सकनेवाला गैर आदमी नहीं... मैं तुमसे फायदा उठाऊंगा ? सोचो, क्या बात कही है तुमने ?

—कोई गलत बात तो नहीं कही। अगर एक औरत इस लायक हो जाए तो इसमें पति-पत्नी का रिश्ता...

—क्या कह रही हो तुम ?

—रिश्ते कामों को आसान करने के लिए होते हैं...बेड़ियां ढालने के लिए नहीं। सही बात यह है कि आप अभी तक मेरी इस सेवा और त्याग की जिन्दगी, पब्लिक सर्विस की जिन्दगी से अपने को जोड़ ही नहीं पाए हैं।

—सही बात कहूं मालती। अब तुम्हें रिश्तों की जरूरत ही नहीं रह गई है।...खामखाह इन्हें ढोते जाने से अब तुम्हें कुछ हासिल होनेवाला नहीं है।

मालती ने उन्हें गुस्से से भरी आंखों से देखा था। और इतना ही बोली थी—खैर...यह सब डिस्कस करने का वक्त मेरे पास नहीं है। चीफ मिनिस्टर छतरपुर आनेवाले हैं और उनके आने से पहले मुझे तमाम काम पूरे करने हैं...सात-आठ दिन छतरपुर रुककर मैं पन्ना चली जाऊंगी।

—मुझे जरूरत होगी तो तुम्हारे सेक्रेटरी से सब प्रोग्राम मांजूम कर लूंगा।

और चसते-चलते मालती जी ने इतना ही कहा था—मैं 'होटल वाले की बीबी' बहनाती रहूँ...यह आपको गवारा है तो ठीक है !

—तो तुम किमकी बीबी बहलाना पसन्द करोगी ?

—कैसी बातें करते हैं आप... मेरा मतलब आप अच्छी तरह समझ रहे हैं। मुझे उम्मीद है कि आप...

—कोशिश करूंगा।... पर जाने से पहले एक बात और कह देना चाहता हूँ। मैं सोचता हूँ लिली को किसी होस्टल में डाल दूँ ताकि हमारी रोज-रोज की चटखती और टूटती हुई जिंदगी की तकलीफ की छाया से वह अलग रह सके।

—यह हर बार लिली का वास्ता देकर मुझे कमजोर बनाने का जरिया आपने खूब डूँढ़ रखा है? अब देखो सब लिली! अपनी मर्जी की बात मनवाने के लिए आप हर बार लिली को आगे कर देते हैं। आइन्दा से आप लिली को पासंग बनाना बंद कीजिए!

—मैं लिली को पासंग बनाता हूँ?

—और नहीं तो क्या?

—मालती... तुम समझती हो, मैं धमकी देता हूँ! मैं बेचारा हूँ... पर मैं कहे देता हूँ, मैं तो जाऊंगा ही, लिली को भी तुम्हारी जिन्दगी से कहीं बहुत दूर लेकर चला जाऊंगा...

—हूँ, फिर वही दलील! वही वास्ता देने की आदत!

—इस बार मैं करके दिखा दूंगा... तुम समझती हो, मुझमें कुछ भी करने की शक्ति नहीं रह गई है!

—काश! यह दिन देखने को मिलता!

—ठीक है! ठीक है!... जग्गी बाबू गुस्से से चफन रहे थे—मैं लाचार नहीं हूँ! मेरी बच्ची लाचार नहीं है...

सभी दरवाजे पर दस्तक हुई थी। मालती जी समझ गई थीं कि उनका सेक्रेटरी जगतसिंह होगा। धड़ी पर नज़र डालकर उन्होंने इतना ही जग्गी बाबू से कहा था—अब ये नाटक बंद कीजिए... बहुत बार देख चुकी हूँ... और एकदम प्रहृतिस्थ होकर उन्होंने जगतसिंह को आवाज दी थी—यस कम इन... और ऐसे हो गई थी जैसे कुछ हुआ ही न हो।

जगतसिंह कुछ जरूरी तार लेकर आया था। डायरी उसके हाथ में थी। मालती जी तारों को देखती रही थी और जग्गी बाबू चुपचाप कमरे से बाहर निकल गए थे।

और इस दिन के बाद सब कुछ एकदम तहस-नहस हो गया था। हम छतरपुर पहुँचे थे। मालती जी का दो हफ्ते का दौरा था। उन्हें महिला सेवादल का गठन करना था। तारीफ करूंगा मालती जी की भी। पूरे दोरे में कभी पता नहीं लगा कि वे कितना बड़ा तूफान मन में दबाए हैं। आखिर अपनी बच्ची का खयाल तो उन्हें आता ही होगा।

उनके लौकर बिदा ने छतरपुर आकर खबर दी थी कि जग्गी बाबू ने खजुराहो के होटल में तीसरे दिन ही ताला डाल दिया था और लिली को लेकर वे कहीं चले गए थे। एक सण के लिए वे उदास हुई थी। उन्होंने आँखें बंद करके अपने आँसू छुपाए थे और बच्चों के अनायाधम की नई इमारत का उद्घाटन करने चली गई थी।

अनायाधम में तीस-चालीस बच्चे थे। खपरैल की छोटी-सी इमारत थी। अनायाध बच्चों का अपना बँड था और वे बच्चे मालती जी के स्वागत में, उनके पहुँचते ही प्रार्थना गाने लगे थे—

वह शवित हमें दो दयानिधे, कलंज्य मार्ग पर डट जावें  
परसेवा, पर उपकार में हम जगजीवन सफल बना जावें  
हम दीन दुखी, निबलों, विकलों के सेवक बन संताप हरे  
जो हैं अटके, भूले भटके, उनको तारें हम तर जावें...

मालती जी की आँखों में रह-रहकर आसू आ रहे थे और वे छोटे-छोटे बच्चों की प्यार से रह-रहकर चिपका लेती थी। एक फोटोग्राफर बार-बार फोटो ले रहा था...और वहाँ जमा हुए लोग मालती जी की ममता देख-देखकर द्रवित और प्रसन्न हो रहे थे। उनके चेहरों पर मालती जी की ममता के लिए प्रशंसा की धमक थी। पर मैं जान रहा था कि यह कौन-सी हलचल थी...और मालती जी की आँखें रह-रहकर बधों नम हो रही थीं। पर तारीफ करूंगा उनकी...कि कितना उन्होंने अपने को संभासा था और अपने एकांतिक दुख को वे कैसे चुपचाप धरी रही थी।

मुझे दिखाई दे रही थी—एक ट्रेन! उसमें बैठे हुए जग्गी बाबू और मामूस सिसी! यह तो पता नहीं, वह ट्रेन कहाँ जा रही थी, पर इतना

मालूम था कि वह ट्रेन मालती जी से कहीं दूर, और दूर भागती जा रही थी।

और राम को ही महिला सेवादल का गठन होता था। दोपहर का अनायास्यम वाला वह क्षण गुजर चुका था। और मालती जी ने अपने को संभाल लिया था। मैं एक कुर्सी पर चुपचाप बैठा सब देख रहा था।

महिलाओं की मीटिंग में वे बोल रही थी—आप बहनें कहती हैं कि आपको वक्त नहीं मिलता ! मैं खुद कभी नहीं कहती कि आप अपने घर-परिवार और पति की खुशियों की कीमत पर राजनीति का काम करें। यह जरूरी है कि परिवार और पति की पूरी परवाह की जाए...समाज की खुशी का असली आधार यही है...अगर मैं अपना उदाहरण पेश करूं तो आप क्या कहिएगा ! कौन कह सकता है कि मेरा परिवार और पति सुखी नहीं हैं ! और मैं समाज के कामों के लिए भी पूरा वक्त निकालती हूँ—तो बहनो, हमें एक महिला सेवादल बनाना है...मुख्यमंत्री, महोदय फल नगर में आ रहे हैं और उन्हें दिखाना है कि हम महिलाएं भी अपना मोर्चा संभाले हुए हैं...आनेवाले चुनावों में हमें बहुत काम करना है... मैं चाहूंगी कि कम से कम तीस महिलाएं आगे आएँ और दल का निर्माण करें...तो पहला नाम किसका मिला जाए ?

कई हाथ एकाएक उठे थे और मालती जी ने एक की ओर इशारा करके पूछा था—आपका नाम ? उत्तर मिला था—सखी अप्रवाल !

और मैंने वही बैठे-बैठे जैसे देखा था—पंचमढ़ी पब्लिक स्कूल की प्रिंसिपल के सामने जग्गी बाबू और लिली बैठे थे ? प्रिंसिपल ने पूछा था—यस माई चाइल्ड, वाट्स थोर नेम !

—लिली ! ...लिली ने तुतलाते हुए कहा था।

—वेरी स्वीट नेम ! लिली ! सो यू विल लिब विद अस हिथर ?

—यस ! लिली बोली थी।

और वापसी का सफर। जग्गी बाबू लिली को स्कूल में दाखिल करा के सीट आए थे। उनकी आंखें नम थीं। वे बार-बार खिड़की के शीशे को साफ कर रहे थे ताकि बाहर देख सकें, पर पानी की परत खिड़की के शीशे

पर नहीं, उनकी आँखों पर छाई हुई थी। उन्होंने आस्तीन से आँखें सुखा ली थी। लेकिन वह वापसी का सफर घर-वापसी का नहीं था। वे खजुराहो लौट कर नहीं आए थे। सीधे भोपाल चले गए थे।

**मैं** किस की तारीफ करूँ ? किसे दोष दूँ ? किसे गलत या राही कहूँ ?

एक तरफ जग्गी बाबू हैं और दूसरी तरफ मालती जी। और लिली ? वह बेचारी तो अवोध है। जग्गी बाबू की तकलीफ गहरी है तो मालती जी की महत्वाकांक्षा भी उतनी ही गहरी है। जग्गी बाबू का दुख गहरा है तो मालती जी का दुख भी कम गहरा नहीं है। दोनों ने अपने को बहुत संभाला है। मालती जी के चेहरे पर कभी शिकन नहीं दिखाई दी। जग्गी बाबू ने कभी शिकायत नहीं की। कभी बात भी करो तो वे टाल जाते हैं। सफलता कितनी झूर होती है, कितनी जालिम होती है, इसका नशा कितना गहरा होता है, और खुद अपनी सफलता में व्यक्ति कैसे कैद हो जाता है, इसका जीता-जागता उदाहरण हैं मालती जी। दुख और त्याग कितना जालिम होता है और इसमें व्यक्ति कैसे बुझ जाता है, इसका जलता हुआ उदाहरण हैं जग्गी बाबू !

मुझे वे दिन याद हैं जब मालती जी और जग्गी बाबू का मिलना-जुलना शुरू हुआ था। यह बात भी खजुराहो की है। यो प्रतापराम जी दिल्ली में रहते थे, अपने पेशे की जरूरतों के लिए। लेकिन बीच-बीच में वे छुट्टी निकालकर अपने घर छतरपुर आते रहते थे। जग्गी बाबू खजुराहो के रहनेवाले हैं। उनका पुस्तनी मकान वही है। एक बार घर के लोग खजुराहो गए हुए थे। रुकने का इंतजाम जग्गी बाबू के घर पर ही हुआ था। पूरा इलाका—पन्ना, रीवा, भैंर वगैरह। घूमने का इंतजाम वही से हुआ था। तब मालती जी की उम्र उन्नीस-बीस साल थी। अगले साल वे पढ़ाई के लिए विदेश जानेवाली थी।

जगी बाबू की हवेली के पास, सजुराहो के मन्दिरों के नजदीक जहाँ बड़ा तालाब है, वहाँ पर गुलाब का एक बाग है। काम कुछ करने के लिए था नहीं, मैं तालाब में बंसी डाँसे बैठा था। पीछे सजुराहो के मंदिर थे और बीच में गुलाब बाग। उस बाग में कोई कुछ बातें कर रहा था—  
ये गुलाब लाल क्यों हो जाते हैं ? किसी लड़की की आवाज़ थी।

—सच में ये पीले होते हैं...मादों से भरी कोई आँखें जब इन्हें लगातार ताकती रहती है, तो ये लाल हो जाते हैं ! लड़के की आवाज़ थी।

—सच ! लड़की बोली।

—हां, और इन्हे यादों-भरी आँखें देखना छोड़ दें, तो ये फिर पीले पड़ जाते हैं ! लड़के ने कहा था।

—सच ! लड़की बोली थी।

—हां !

—तो मैं एक पीला गुलाब तुम्हें देती हूँ...देखूंगी, यह लाल होता है या नहीं ?

—नहीं, तुम्हारे जूड़े में ये पीला गुलाब लगाऊँगा...जब तुम छतरपुर पहुँचना, तब देलना। मेरी ये यादों-भरी आँखें इसे ही ताकती रहेंगी और यह लाल हो जाएगा !

—सच ! लड़की बोली थी।

मैंने मुड़कर देखा था। सूरज का लाल गोला मंदिरों के पीछे डूब रहा था और मालती तथा जगी बाबू गुलाब बाग से निकलकर लक्ष्मण मंदिर की ओर जा रहे थे। मालती के जूड़े में एक बड़ा-सा पीला गुलाब लगा था।

फिर हर रोज एक पीला गुलाब मैंने मालती जी के जूड़े में देखा था, जब तक हम सजुराहो रुके थे।

छतरपुर लौटें तो प्रतापराय जी आए हुए थे। मालती जी के विदेश जाने की बातें शुरू हुई थी, पर मालती जी ने दृढ़ता से कह दिया था—मैं कहीं नहीं जाऊँगी...मैं भारत में ही रहूँगी !

प्रतापराय जी ने मालती जी को बहुत समझाया था—तुम्हें अपने

कैरियर का भी खयाल करना चाहिए। शादी तो कभी भी कर सकती हो... पर कैरियर बनाने का वक्त आदमी के पास ज्यादा नहीं होता।

लेकिन मालती जी नहीं मानी थीं और मालती जी की इच्छा के मुताबिक ही उनकी शादी जग्गी बाबू से हो गई थी। शादी के करीब एक साल बाद प्रतापराय जी की मौत हो गई थी और दो-तीन साल उनकी आयदाद की देखभाल भेने की थी, उसके बाद जब मालती जी ने राजनीति के क्षेत्र में कदम रखा था, तो मुझे खजुराहो बुला लिया था। तभी से राजनीति की दुनिया से मेरा परिचय हुआ और मालती जी के सिर सफलता का जो पहला सेहरा बंधा, वह आज तक तो उतरा नहीं। सफलता उनके कदम धूमती चली गई और यह सफलता कुछ इस रफ्तार से आई कि उनकी और जग्गी बाबू की जिंदगी को तोड़ती, छोड़ती निकल गई।

बीच के कई बरस इसी नये में निकल गए। जग्गी बाबू भोपाल में जाकर गोल्डन सन के असिस्टेंट मैनेजर हो गए। फिर बढ़ते-बढ़ते मैनेजर हुए और वहीं रहने लगे। लिली पंचमढ़ी में पढ़ती रही। उसे अपनी माँ से मिलने का मौका ही नहीं मिला और मालती जी चुनाव जीतती-जीतती एक दिन मिनिस्टर हो गईं !

बीच के कुछ बरस खामोशी के बरस हैं। या यों कहिए कि मालती जी की सफलता के बरस हैं और जग्गी बाबू तथा लिली के लिए अकेलेपन के बरस हैं। मालती जी में अद्भुत आत्मशक्ति और धीरज है। ऐसे मौके बहुत कम आए हैं जब उनकी व्यक्तिगत जिंदगी के दर्द का अहसास किसी को हुआ हो। लिली को लेकर भी उन्होंने कभी ज्यादा बात नहीं की। शायद उन्हें भरोसा था कि जिंदगी में वे जब भी चाहेंगी, लिली को भी जीत लेंगी। ताज्जुब यही होता था कि जग्गी बाबू को जीतने की बात कभी उनके मन में नहीं आई। फिर जीतते जाने तथा धक्का देने पर जीत लेने का आत्मविश्वास उनकी बड़ी शक्ति रही है।

लोकसभा के चुनावों के लिए जब उन्हें भोपाल क्षेत्र मिला और बातें हुई कि हमें अभी से कुछ प्रभावशाली लोकल सामाजिक और राजनीतिक

लोगों से वहाँ सम्पर्क करना चाहिए, तो उसी 'जीत' वाले आत्मविश्वास से मालती जी ने कहा था—उन्हें जीत लेना मुश्किल नहीं होगा। वक्त आने दीजिए...अभी से अगर उन लोगों को यह अंदाज़ हो गया कि हमें उनकी ज़रूरत है तो उन्हें जीतना मुश्किल हो जाएगा ! उन लोगों को यह अहसास होना चाहिए कि उन्हें हमारी ज़रूरत है।

‘...सबमुक्त कितना धीरज चाहिए...वक्त आने दीजिए ! उन्हें जीतना मुश्किल नहीं होगा !’ मालती जी की यह नीति बेहद सफल साबित होती रही। वक्त ! ज़रूरत ! और जीत ! इन तीनों बातों पर ही वे टिकी हुई थीं। वक्त की नब्ज को वे पहचानती थी। और ज़रूरत की हिसाब से वे सब तय कर लेती थी, उनकी यही शक्ति थी और इसी शक्ति में उनकी जीत निहित थी।

भोपाल क्षेत्र मिलने के बाद जब हमारा पहला कार्यक्रम वहाँ पहुँचा तो सारी जिम्मेदारी मेरे सिर पर थी, क्योंकि मेरा परिवार भोपाल में ही रहता था। मैंने पुराने भोपाल में एक बंगले का इंतज़ाम कर लिया था और चुनाव कार्यालय का बोर्ड लटका दिया था। धीरे-धीरे कार्यकर्ता आने शुरू हुए। कुछ लोकल लोग भी आए और हमारी जोड़-तोड़ पुरू हो गई। मालती जी एक दिन के लिए आई और अपने कैडीबैट होने का कागज़ भरकर चली गई। उनके जाने से पहले जिम्मेदार कार्यकर्ताओं की एक मीटिंग हुई। इस बात पर गौर किया गया कि जाति के हिसाब से चुनाव-क्षेत्र में किसकी अक्सरियत है और चुनाव लड़ने के पतरे क्या होंगे। उस छोटी-सी अंतरंग मीटिंग का उन कार्यकर्ताओं पर भी बहुत असर पड़ा जिन्होंने मालती जी को इतने पास से पहली दफा देखा था, जब उन्होंने कहा—देखिए, हमे विरोधी दलों के हथकण्डे नहीं अपनाने हैं। चुनाव एक पवित्र कार्यक्रम है ! हम जनता के पास अपना असली कार्यक्रम लेकर जाएंगे और जनता की समझ पर ही निर्भर करेंगे ! पंतरेबाज़ी और उठा-पटक का सवाल नहीं है। हम जातियों के आधार पर भी चुनाव नहीं लड़ेंगे क्योंकि हमारी नीति किसी खास जाति के लिए नहीं है, पूरी जनता के लिए है !



छोटे-छोटे कार्यकर्त्ता बाह-बाह करने लगे थे। मालती जी की यही विशेषता थी और यही बड़प्पन, जिसके सामने उनके विरोधी बौने हो जाते थे।

चुनाव कार्यालय में एक पूरी फौज जमा हो चुकी थी। खाने-पीने का इंतजाम रामनारायण के हाथों में था, इसलिए हमने उनका नाम फिलहाल भण्डारी रख लिया था। चुनाव कार्यालय में किंचित चासू हो गया था और बेकार के लोग भी बहुत भरे रहते थे।

बिदा, मालती जी का बिश्वस्त नौकर, परेशान था कि वे खाना क्या खाएंगी, मालती जी के लिए अच्छा खाना आ जाए। बिदा मुझे रास्ते में जाता मिल गया था। तभी एकाएक मुझे याद आया था और मैंने पूछा था—गोल्डन सन जा रहे हो?

—भण्डारी बाबू ने वही से खाना लाने को बताया है!

—पता है, जग्गी बाबू आजकल वही भूनेजर हैं!

—कौन, अपने मालिक...! बिदा की आंखों में एक चमक आई थी... बहुत दिन हो गए, मालिक को देखा भी नहीं। उनको नमस्ते भी करता थाऊंगा!

और बिदा जग्गी बाबू का कमरा पूछकर नमस्ते करने गया था।

—अरे बिदा! तू यहां कैसे? जग्गी बाबू ने आश्चर्य से पूछा था।

पुरानी यादों से बिदा भर गया था और उसने जग्गी बाबू के पैर छू लिए थे। जग्गी बाबू कुछ अफसोस खाए थे। इतना ही बोल पाए थे—ठीक है, ठीक! यह पैर छूने की आदत कब से पड़ गई? अच्छी तरह तो है!

—बहुत अच्छी तरह हूं मालिक। आपका आशीर्वाद है! बिदा ने उमड़ते प्यार और अपनी स्थिति के हिसाब में कहा था।

मालती जी ने जब खाना गुरु किया तो कागज की एक प्लेट में सहन की घटनी भी दिखायी दी। मुझे मालूम है, मालती जी को सहन की घटनी बहुत पसंद है और गोल्डन सन जैसे बड़े होटलों में ऐसी घटनी नहीं

बनती। यह जग्गी बाबू ने खास तौर से बनवाकर रखवाई होगी। मालती जी ने अनजाने में ही कहा था—अरे बिंदा, इतने बरसों बाद इस सहसन की चटनी का ध्यान तुम्हें कैसे आ गया ?

—आपकी पसंद आई ! भण्डारी ने खीसों निपोरकर पूछा था।

—यह मेरी धीकनेस है ! ... घर पर यह चटनी नहीं बनती थी तो नौकरों पर डांट पड़ती थी। अरे इस बिंदा ने कितनी डांट खाई है इस चटनी के लिए ! पूछिए इससे ... वे कहती रहीं और हंसती रही—इस जिंदगी में जब से आई ... न जाने कितनी चीजों की याद तक नहीं रही। सामने पड़ जाती हैं तो ध्यान आता है ... भण्डारी जी, अरे क्या नाम है आपका रामनारायण जी, मैं यहां रहूँ तो यह चटनी जरूर मिलती रहे ... कहकर वे अन्य जरूरी बातें करती रहीं।

बातचीत के दौरान बिंदा ने अपने उत्साह में यह बताने की कोशिश भी की कि यह सहसन की चटनी खासतौर से बनवाकर जग्गी बाबू ने रखवा दी थी, पर मौका ठीक न समझकर मैंने बिंदा को आँख के इशारे से मना कर दिया था। भण्डारी बाबू भी चाहते थे कि चटनी का श्रेय उनके नाम ही रहे।

तमाम कार्यक्रमों पर मालती जी के भग्न व्यक्तित्व और उनकी बातों की पावनता का असर साफ जाहिर था। टी० टी० नगर क्षेत्र के अमजदअली मिर्जा तो पागल ही हो गए थे। बाहर उन्होंने ऐलान कर दिया था। ऐसे पाक-साफ और उसूलों पर चुनाव लड़नेवाले हमारे रहनुमा को कौन हरा सकता है ! हमारी जीत तो अभी ही हो गई। भाइयो ! हमारी जीत हो गई !

बसते-चलते मालती जी ने मुझे अलग बुलाकर एक आदेश दिया था—देखिए, इस चुनाव-क्षेत्र में बनियों की अक्सरियत है। खास तौर से शहरी इलाकों में। गांवों के जो इलाके हमारे क्षेत्र में हैं, उनके गरीब किसानों को भी यही बनिये वक्त-जरूरत रुपया धरंहर कर्ज देते हैं—यानी उन इलाकों में भी इनकी वॉहि फैली हुई है। इसलिए जरूरी है कि बनियों के बीच में भी कोई फंडीडेट इस चुनाव में खड़ा हो ...

—यह आप क्या कह रही हैं ? मैंने बेहद ताज्जुब से कहा था—यह तो अपने पैर में खुद कुल्हाड़ी मारनी होगी...कुछ सोचिए तो...

मालती जी मुस्कराने लगी थी। वह धीरज और आत्मविश्वास उनके चेहरे पर था। बगैर किसी तनाव के उन्होंने कहा था— सुनिए, मेरी बात सुनिए...बनियों में लाला दीनानाथ का बहुत असर है। आप उन्हें तैयार कीजिए कि वे चुनाव के मैदान में आएँ...परसों तक दाखिल हो सकते हैं...

—लेकिन...मैं अबम्मे में था।

—वक्त आने दीजिए...जो कह रही हूँ वह करने की कोशिश कीजिए। समझे ! मालती जी का वही ब्रह्मास्त्र—वक्त आने दीजिए...

कुछ देर बाद सारी बात मेरी समझ में आ गई थी और मैं मालती जी की अवल का लोहा मान गया था। उन्होंने अपने उसी लहजे में सब समझा दिया था—देखिए, हम जातिवाद के सहारे चुनाव नहीं लड़ेंगे यह बात साफ है। पर सच्चाई को भी देखिए। चुनाव मैदान में इत्तफाक से बनियों का कोई अपना कैंडीडेट नहीं है। लाला दीनानाथ के खड़े होते ही सारे बनिये उनके इर्द-गिर्द जमा हो जाएंगे...यह शक्तियां होंगी, क्योंकि लोगों के मन में अपनी जाति के लिए सगाव होना लाजिमी है। लाला दीनानाथ के खड़े होते ही सब बनिये एकजुट हो जाएंगे और उनका समर्थन करेंगे...

—लेकिन इससे तो हमें नुकसान ही होगा ! मेरा शक उभर आया था।

—आप सुनिए तो, मालती जी ने कहा था—जब सारे बनिये लाला दीनानाथ के झण्डे के नीचे जमा हो जाएंगे, उस वक्त लाला दीनानाथ चुनाव मैदान से मेरे फेवर में विद्रोह करेंगे ! समझे आप ! तब एक भी बनिया कहीं टूटकर नहीं जा सकता...

सचमुच यह बात बहुत मार्क की थी। पर एक क्षण के लिए मन में बात आई तो मैंने हिचकते हुए पूछ ही ली थी—पर हम तो जातिवाद के आधार पर चुनाव लड़ना नहीं चाहते !

—गुरुसरन जी ! आपको अकत जैसी की तैसी है। मालती जी ने मुस्कराते हुए कहा था। वे जब मेरा नाम लेकर कोई वाक्य शुरू करती थी,

तब मैं समझ जाता था कि अब वे मुझ पर कुछ गुस्सा हैं। पर उनकी खासियत यही थी कि बड़ी घालीनता से फिर भी बात करती रहती थीं। बोलीं—हम जातिवाद के आधार पर कहां चुनाव सड़ रहे हैं? मैं उनकी जाति की नहीं हूं! हूं...जनता के बीच काम करनेवाले की कोई जाति नहीं होती...समझे आप? लाला दीनानाथ अगर अपने जातिभाइयों को अपनी मुट्ठी में ले लेते हैं और वक्त आने पर हम लाला दीनानाथ को जीत लेते हैं तो इसमें हम कहां जातिवादी हो जाते हैं? बताइए! हमपर कौन इल्जाम लगा सकता है इस बात का? और हम कोई गलत बात कर भी नहीं रहे हैं...

मैं कन्विस हो गया था। बात थी भी सही। ईमानदारी और बेईमानी में चार अंगुल का भी फरक नहीं है। यह सवाल चित्त और पट का है। एक ही स्थिति के ये दो पहलू हैं, अब यह आप पर है कि आप किस पहलू से देखते हैं। राजनीति यही है। और राजनीति की सफलता भी यही है कि आपका पहलू ईमानदारी से भरा और सही माना जाए।

शाम की गाड़ी से मालती जी जा रही थीं। स्टेशन पर काफी भीड़ उन्हें छोड़ने आई थी, मालाएं लिए हुए। और वे धिरी हुई खड़ी थी। इसी समय एक कार्यकर्ता ने मुझे बताया था—एक आदमी बिदा को पूछ रहा है। बिदा कहीं दिखाई नहीं पड़ता। जरा आप देख लीजिए और उसने इशारे से मुझे वह आदमी दिखा दिया था।

मैंने देखा—वह होटल गोल्डन सन का एक बेयरा था। वहीं मैं। हाथ में एक बड़ा-सा पैकिट लिए था। मैं समझ गया था।

—यह मैंनेजर साहब ने भेजा है। बेयरा बोला था।

—क्या है?

—रात का खाना है! बोला था, बिदा साहब को देना!

मैंने पैकिट ले लिया था। गोल्डन सन के रैंपर में लिपटा खाना मैंने बिदा को थमा दिया था, जो भीतर टिब्बे में बिस्तर लगा रहा था। संध-कर देखा था—सहसन की महक थी या नहीं...

—खाना तो भण्डारी जी ने रख दिया है। बिदा बोला था—पर

इसमें घटनी जरूर होगी ! कहते हुए उसने जम्मी बाबू वाला पैकिट भी वही टिफिन कैरियर के पास रख दिया था ।

मालती जी के जाने के बाद सरगर्मी और बढ़ गई । उनके व्यक्तित्व की धाक सबपर बैठ गई थी । चुनाव-कार्यालय में कार्यकर्ताओं की भीड़ बढ़ती जा रही थी । हम लोग शहरी और ग्रामीण इलाकों के लिए जीपो और साइकिलों का इंतजाम कर रहे थे । टेलीफोन जल्दी मिल जाए, इस कोशिश में लगे थे । पोस्टर्स और पर्चों की छपाई हो जाए, यह भी देख रहे थे । चाहते यही थे कि पन्द्रह दिन बाद, मालती जी के आने के समय तक, सब कुछ पूरा हो जाए । हजार तरह के इंतजाम करने थे । घर-घर जाकर काम करने वालों के लिए बिल्ले चाहिए थे । हर आदमी बिल्ला मांगता आता था । लाउडस्पीकरो और बैटरी का इंतजाम होना था । चुनाव बुझार चढ़ने के बाद ये चीजें फिर नहीं मिलतीं । पेट्रोल टंकी वालों के पास हिसाब खोलना था । भण्डे और चुनाव-घिह्न बनने थे । भण्डों के लिए बांसों और लाठियों का इंतजाम होना था । लाठियाँ इसलिए कि विरोधी पार्टियों वाले हर तरह की शैतानी पर आमादा हो सकते थे । कुछ दादा किस्म के लोगो को भी रोजनदारी पर रखना था । मालती जी की जीप के लिए ऐसा ड्राइवर चाहिए था जो जरूरत पड़ने पर दादागीरी भी कर सके । मालती जी का अपना ड्राइवर सुलतान अब इस लायक नहीं रह गया था । बोटरो की लिस्टें बननी थी, परचियां तैयार होनी थी । और सबसे ज्यादा मुसीबत राशन की थी । चुनाव-फौज बढ़ती जा रही थी । यों अभी इतना काम नहीं था, पर पन्द्रह-बीस रोज बाद जरूरत पड़नी ही थी, इसलिए इस वक़्त किसीसे यह भी नहीं कह सकते थे कि अभी अपने घर जाओ । सबसे बड़ी दिक्कत खाने की थी । भण्डारी रामनारायण का बुरा हाल था । एक शाम तो वह हाथ भटकाकर खड़ा

हो गया—राशन हो, तो भी मैं इतने बेकार के खानेवालों का इन्तजाम नहीं कर सकता। यहां क्या साला भण्डार खुला हुआ है ?

बेकार के कार्यकर्ताओं में से कुछेक ने यह बात सुन ली थी। बाहर बरामदे में खुसुर-पुसुर शुरू हो गई थी। भण्डारी अपने जोम में था, चीख-कर घोला—तुम नहीं जानते गुरुसरन ! इनमें से कितने ऐसे हैं जो काम विरोधी उम्मीदवारों का करते हैं और रोटियां यहां तोड़ते हैं !

गुस्ता तो मुझे आया था कि ऐसे हरामखोरों को सात मारकर फेंक दूँ, पर मालती जी से मैंने बहुत-कुछ सीखा था—वही मूल मंत्र—वक्त ! ज़रूरत ! और जीत ! हर काम वक्त पर करो, जब ज़रूरत पड़े तब आदमी को या स्थितियों को इस्तेमाल करो और जीत लो। मैंने भण्डारी को सम्मान-बुझा दिया था, पर वह गुस्से में इतना ही कहकर चला गया था कि तो फिर राशन का इन्तजाम करो !

राशन की किल्लत थी, पर अपने प्रभाव और जोर-जबरदस्ती से हमने पूरा इन्तजाम कर लिया था। एक कमरा राशन से भरवा दिया था। इस काम में हमने जग्गी बाबू की मदद भी ली थी। जो कुछ इन्तजाम वह करवा सके, उन्होंने भी करवा दिया था। खास चुनाव के दिनों के इन्तजाम के लिए मैंने उनसे कह भी दिया था। उन्होंने हाथी भर ली थी और हमारा एक बड़ा सिरदर्द खत्म हो गया था।

पर चुनाव ऐसी बाहिमात चीज है कि सिर-दर्द खत्म नहीं होता, बल्कि बढ़ता ही जाता है। राशन की कमी इस इलाके में ही क्या, पूरे देश में है। और ये विरोधी पार्टियोंवाले नम्बरी खेतान लोग होते हैं। सब पूछिए तो इनका कोई जमीर नहीं होता। इन्हें तो बस मौका मिलना चाहिए और ये हर मौके को हंगामे में बदल देने में उस्ताद हैं।

पता नहीं कैसे, उन्हें यह सब पता चल गया...कि हमने काफी राशन का इन्तजाम कर लिया है। हमारे यहां आकर खाना खा जाने वाले उनके गुरगों ने ही सबर दी होगी। एक दोपहर हंगामा हो गया। विरोधी उम्मीदवार चन्द्रसेन के पक्षधरों ने सहर-भर के फकीरों को जमा करके मोर्चा भेज दिया। वे आकर चुनाव कार्यालय के सामने नारे लगाने लगे—

मालती जी ! हाय हाय !

हम भूखे-नंगे ! हाय हाय !

मैंने उन भिखमंगों की भीड़ को शांत करने के लिए एक छोटा-सा भाषण दिया, चुनाव-अभियानों में शामिल होते-होते इतना तो सीख ही गया हूं—भाइयो ! भूख और गरीबी...यह एक दिन का सवाल नहीं है ! हमें यह सवाल हमेशा के लिए सुलझाना है...और यही वजह है कि हमारी पार्टी और हमारी पार्टी की उम्मीदवार मालती जी इस चुनाव के मैदान में उतरी हैं, ताकि भूख और गरीबी को हमेशा-हमेशा के लिए नेस्तनाबूद किया जा सके ! सिर्फ आज शाम का खाना मिल जाने या कल सुबह का खाना हासिल हो जाने से मसला सुलझ नहीं जाएगा ! यह मसला इसीसे सुलझेगा कि आप अपने प्रतिनिधि के रूप में किसे चुनते हैं और वह प्रतिनिधि आपका सच्चा हमदर्द है या नहीं ! वह हमदर्द ही आपकी भूख मिटाने का पुरता इन्तज़ाम कर सकता है ! इसलिए भाइयो, आप इन टट-पूजिये और मौके का फायदा उठाकर आपको इस्तेमाल कर लेने वाले इन दगाबाज छुटभइयों के बहकावे में मत आइए...और चुनावों के इस मवित्र कार्यक्रम को पूरा होने दीजिए !

मुझे ताज्जुब था कि मैं यह सब कैसे बोल गया था । किराये के लोगों के पैर नहीं होने...वे सब प्रदर्शनकारी फुसफुसाते हुए लौट गए थे । और हमारे साथी जगतसिंह ने मुझे सीने से लगा लिया था—यार, तुम तो बिल्कुल मालती जी की तरह बोलते हो ! वही दमखम, वही इरमोनान !

मेरी छाती दुगुनी हो गई थी । एक क्षण को लगा था कि मालती जी यदि इस करिश्मे की देखती तो बहुत खुश होती ।

पर मेरी यह खुशी चंद घंटे भी टिकने नहीं पाई । विरोधी उम्मीदवार चन्द्रसेन ने शाम की ही एक मीटिंग में बोलते हुए बड़े गंदे तरीके से इलज़ाम लगाया—मैं मालती जी और उनकी पार्टी से पूछना चाहता हूं कि जब हमारे इस शहर के मामूली आदमी को राशन की लाइन में घंटों समे रहने के बाद भी पेट-भर राशन नहीं मिल पाता, तब उनके चुनाव-कार्यालय में सैकड़ों बोरी अनाज कहां से आया है ? यह काले बाज़ार से

नहीं आया है तो कहां से आया है ? तो भड़ियो, भूखी और नंगी जनता अब बर्दाश्त नहीं करेगी...मालती जी के लोग यहां चुनाव सड़ने नहीं, मौज-मस्ती काटने और दावतें उड़ाने आए हैं...हमारे पास इस बात की भी पक्की खबर है कि काले बाजार से सैकड़ों बोरी अनाज का इन्तजाम करने में एक बड़े होटल के मैनेजर भी शामिल हैं।...जनता पूछना चाहती है कि इतना अनाज किस राशन कार्ड से आया है ? जनता को यह पूछने का हक है...और मैं मालती जी को चुनौती देता हूं और कहता हूं कि वे दिल्ली में आराम न फरमाएं, बल्कि यहां आकर जनता को इस बात का जवाब दें ! यह जवाब उन्हें देना पड़ेगा !

सनसनी फैल गई थी और सारा वातावरण जहरीला हो उठा था। विरोधी दल ने बड़ी ज़लील चोट हमपर की थी। अफसोस इस बात का था कि चन्द्रसेन ने जग्गी बाबू को बिना नाम लिए ही सपेट लिया था। और मुझे लगने लगा था कि आगे चलकर वह जग्गी बाबू के नाम के खरिये शायद कोई और गंदगी उछालने की कोशिश भी करेगा।

मामला यही तक रहता तो ठीक था। पर इसके बाद तो भयानक काण्ड हो गया। मैं मालती जी को यह सब खबर देने के लिए जग्गी बाबू के होटल से फोन करने गया था। रात हो गई थी। मैंने फोन पर मालती जी को सब हाल बताया तो उन्होंने हमेशा की तरह बहुत आसान हल सुझा दिया—गुरुसरन जी, आप ऐसा कीजिए...कल आधा राशन जरूरतमंदों में बंटवा दीजिए और कहिए कि यह इसीलिए जमा किया गया था...फिर उन्होंने डांट भी लगा दी—यह आप लोगों को आशिर सूझी क्या ? इतना राशन जमा ही नहीं करना चाहिए था। यह गलत काम है। आप लोग खुद यही गलतियां करेंगे तो विरोधी फायदा उठाएंगे ही...जो कार्यकर्ता हैं, उनके लिए ढाबों और कम-खर्च होटलों में इन्तजाम करवा दीजिए। उन्हें खाने के खोजाना नकद पैसे देते जाएं। इससे जनसम्पर्क भी बढ़ेगा। चुनाव कार्यालय में किंचित धन्य कर दीजिए। सिर्फ पाय-पानी का इन्तजाम रखिए ! समझे ! आप बत-जिरूत के लिए थोड़ा-सा राशन पड़ा रहने दीजिए, कल तक बाकी राशन बंटवा दीजिए !



लेकिन 'कल' कहाँ आने पाया ! मैं होटल से सौट ही रहा था, रात अंधेरी थी कि तभी दूर पर आग की लपटें उठती दिखाई दीं । मैं भागा-भागा पहुँचा, तब तक सब खरम हो चुका था । विरोधी उम्मीदवारों के गुण्डों ने हमारे चुनाव-कार्यालय पर हमला बोलकर जो कुछ मिला, लूट लिया था, भारपीट भी की थी, और चुनाव-कार्यालय में आग भी लगा दी थी । भण्डारी रामनारायण के काफी चोट आई थी । जगतसिंह भी घायल हुए थे, कुछ और कार्यकर्त्ता भी । गनीमत थी कि सबकी जान बच गई थी ।

और सुबह शहर के अखबारों में सुर्खी थी—'नाराज और भूखी जनता ने चुनाव-कार्यालय में जमा अनाज लूट लिया !'

यह सरासर ज़्यादती थी । जनता ने नहीं, विरोधी उम्मीदवारों के गुण्डों ने यह सब किया था ।

बाहिर तीसरे दिन एक दूसरे अखबार में मैंने इस गुण्डागर्दी का पर्दा-फाश किया, जिसका अच्छा असर जनता पर पड़ा । लेकिन अब दिक्कत चुनाव कार्यालय की थी । खास तौर से मालती जी की सुरक्षा की । हम एस० पी० से मिले और उन्होंने हमें भरोसा दिलाया कि ऐसी धारदारें वे भरसक नहीं होने देंगे और राय दी कि चुनाव के दौरान मालती जी के ठहरने और रहने का प्रबंध किसी ऐसी जगह किया जाए जो सुली हुई न हो—जखूरत पड़ने पर जहाँ पुलिस का इंतजाम भी किया जा सके । विरोधी पार्टी के उम्मीदवारों को भी वे यही राय दे चुके हैं, क्योंकि पुलिस के लिए सबकी सुरक्षा एक-सी है !

ठीक भी था । पुलिस के लिए सब बराबर थे । और आपस में बहुत सोच-विचार करने के बाद सबसे सुरक्षित और ठीक जगह हमें गोल्डन सन होटल ही लगी थी । चूंकि चुनाव-कार्यालय दूर नहीं रह सकता था और हमें फोन की ताड़बतोड़ जखूरत थी, इसीलिए यह तय हुआ कि हम अपना कार्यालय गोल्डन सन होटल के एक कॉटेज में खोल लें और मालती जी के रहने का इन्तजाम किसी हवादार आरामदेह कमरे में कर दें—ताकि वे पास भी रहें और हर समय की भोड़भाड़ से बची भी रहें । यह इन्तजाम मालती जी ने भी पसंद किया था । होटल के मालिक हमारी पार्टी के

समयक भी थे और उन्हें यह तजवीज बहुत रास भी आई थी। बाद में खर्चें वगैरह के हिसाब के सिलसिले में यह भी कह सकते थे कि होटल के मालिक नरसी सेठ ने हमें फ्री जगह और खाना दिया था\*\*\*यह सब मामले उस वक्त उठते हैं जब हारे हुए नेता इलेक्शन पिटीशन दायर करते हैं और अदालत में इसजाम लगाते हैं कि कानूनन खर्च किए जा सकने वाले रुपये से पचास गुना ज्यादा खर्चा किया गया है। नरसी सेठ पार्टी का आदमी था इसलिए हम खर्चों में खुलेआम बचत दिखा सकते थे। नरसी सेठ भी इस बात से खुश हुए थे कि बिना हीम-फिटकरी लगाए उनके व्यक्तित्व पर चोखा रंग चढ़ रहा था—और वे भामाशाह के खिलाफ के हकदार हुए जा रहे थे।

राजनीति ऐसा खेल है कि जब गोटिया बैठना शुरू होती हैं तो सब बैठती चली जाती हैं ! खांचों में खांचा फिट होता जाता है।

आखिर सब सेंट हो गया। होटल में पूरा इन्तजाम हो गया। हमारा नया कार्यालय खुल गया। लाता दीनानाथ भी हत्ये चढ़ गए। वे मैदान में आजाद उम्मीदवार की तरह खड़े हो गए और अपने जाति भाइयों को बटोरने लगे। उनके चुनाव-अभियान का खर्चा हम देने लगे। अब सिर्फ भालती जी के आने की देर थी। सी वह भी पूरी हो गई। हमें तार मिला कि वे इतवार को आ रही हैं।

नरसी सेठ ने जग्गी बाबू को बुलाकर खास हिदायत दी—देखिए मैनेजर साहब ! यह हमारे होटल का सौभाग्य है कि भालती जी जैसी देश की नेता हमारे यहां रहेंगी और यहीं से जीत कर जाएंगी। आप खास तौर से खयाल रखिए कि उन्हें कोई तकलीफ न होने पाए\*\*\*उनकी हर जरूरत पूरी की जाए\*\*\*

—जी ! जग्गी बाबू ने धीरे से कहा था । मैं उस वक्त उनके दिल की हालत समझ रहा था । लेकिन मैं नरसी सेठ के सामने यह जाहिर भी नहीं करना चाहता था कि जग्गी बाबू क्या हैं... जो बात ज़िन्दगी में खत्म हो चुकी थी, उसे जाहिर करने से फायदा ही क्या था ! पर जग्गी बाबू के चेहरे पर जो पीड़ा उस समय उभरी थी, वह सिर्फ मैं ही समझ सकता था ।

—आपने बहुत मरी हुई आवाज में सिर्फ 'जी' कहा ! क्या बात है जगदीश जी ! नरसी सेठ ने कुछ संशय से पूछा ।

—नहीं, ऐसी कोई बात नहीं... मैं होटल का मैनेजर हूँ... और यहाँ आनेवाले हर मेहमान का खयाल रखना मेरा फर्ज है... आप बेफिक्र रहें, कोई कमी नहीं होगी ! जग्गी बाबू ने फटी हुई आवाज में काफी संयम से कहा था ।

—आनेवाले हर मेहमान और भासती जी में बहुत फर्क है जगदीश बाबू । नरसी सेठ बोले थे ।

—जी, मैं समझता हूँ ! आप फिक्र न करें ! जग्गी बाबू ने जैसे मन पर बहुत भारी पत्थर रखते हुए कहा था । जग्गी बाबू को इस हाल में देखना मेरे लिए मुश्किल हो गया था । स्थिति को सभालने के लिए मैंने इतना ही कहा था—नरसी सेठ, सब हो जाएगा । आइए जग्गी बाबू... मैं सब संभाल लूंगा ।

पर नरसी सेठ ने मुझे रोक लिया था—आप आइए मैनेजर साहब । गुरुसरन जी, आप एक मिनट रुक सकें तो मेहरबानी होगी ।

जग्गी बाबू को इस तरह जाते मैं नहीं देख पाया था एकाएक मेरे मुह से निकल गया था... 'आप' जरा-सा रुकिए जग्गी बाबू, मैं भी चलता हूँ । हा, बताइए नरसी सेठ...

नरसी सेठ जग्गी बाबू की उपस्थिति से कुछ अटक गया था और यह बात जग्गी बाबू ने मार्क की थी । लेकिन फिर भी नरसी सेठ ने इतना तो कह ही दिया था—गुरुसरन जी, एक सिफारिश आपको करवानी पड़ेगी... मैं जानता हूँ, भासती जी से यह काम सिर्फ आप ही करवा सकते हैं... इलैक्शन हो जाने दीजिए, मुझे कोई जल्दी नहीं है ।...

—जी, देख लेंगे... मैं किस खेत की मूली हूँ... और लोग हैं जो और ज्यादा बड़े हक से कह सकते हैं। वह हो जाएगा नरसी सेठ ! मैं जैसे-तैसे बात टालना चाहता था और इस दर्दभरी स्थिति से जंगी बाबू को जल्दी-से-जल्दी निकाल लेना चाहता था। मैंने उनसे कहा था— आइए जंगी बाबू ! और हम दोनो बिना एक-दूसरे से आंख मिलाए, अपने मे दूबे हुए, बरामदा पार कर आए थे।

‘मालती जी से यह काम सिर्फ आप ही करवा सकते हैं।’ यह जुमला जंगी बाबू ने कैसे भेला होगा, मैं अंदाज नहीं लगा सकता। शायद उन्हें रोककर खुद मैंने बड़ी गलती की थी, पर मालती जी के संदर्भ में नरसी सेठ के पास मेरा रुकना और उनका चला जाना भी मुझे गवारा नहीं हो पाया था। नरसी सेठ का वह जुमला मुझे बराबर कचोटता रहा था। और अपना जुमला भी... ‘और लोग हैं जो और ज्यादा बड़े हक से कह सकते हैं...’ जंगी बाबू के सामने ही खुद उन्हें ही ‘और लोगों’ में धुमार करना कैसा लगा होगा ? लेकिन मैं और कह भी क्या सकता था ? ...

मालती जी आ गई थी, पर वे सीधे होटल न जाकर पहले अमजदअली मिर्जा साहब के घर चली गई थी। बिदा होटल में आ गया था। उनके साथ कुछ और लोग भी थे जो चुनाव-प्रचार के लिए खास तौर से आए थे।

मालती जी के आ जाने में रीतक तो हो ही गई थी, पर दिखावा कुछ ज्यादा ही बढ़ गया था। हरेक यही शो करने में लगा कि वह उनके कितने करीब है। इस दिखावे में खल्लू बाबू सबसे आगे थे। वे उनके साथ ही दिल्ली से आए थे और प्रचार-अभियान की स्कीमें सुझाने के अलावा वे यह ज्यादा जाहिर कर रहे थे कि उनसे ज्यादा मालती जी के बारे में कोई

नहीं जानता ।

आते ही उन्होंने सब-कुछ जैसे हाथ में ले लिया । लल्लू बाबू खासे खुर्राट और पुराने शिलाड़ी हैं । गंजे और गनीब । उन्हें पसंद कोई नहीं करता, पर बर्दाश्त सब करते हैं । सबको ताज्जुब है कि मालती जी जैसी महिला और नेता के साथ वे कैसे चिपके हुए हैं । और पढ़ते ही उन्होंने सवाल पुरू कर दिए — गुरुरसन जी, कल कहां-कहां किस-किस इलाके में मीटिंगें हैं ? जीपें कितनी आ गईं ? अरे भई हा, मालती जी के कमरे का इंतजाम हुआ... चलिए, जरा देख लें...

—बढ़ हो गया है । मैंनेजर साहब ने सब ठीक करवा दिया है । मैंने कहा ।

—देख लेने में क्या बुराई है ? वे बोले ।

उनकी जिद के कारण हमें जाना पड़ा । मुझे उम्मीद नहीं थी कि जग्गी बाबू खुद वहां होंगे । पर वे खुद सारा इंतजाम देख रहे थे । रूम-बॉय नीली चादर लगाने लगा तो जग्गी बाबू ने टोका—सफेद चादरें लगाओ । इन्हें हटा दो । और कमरे में 'जग' की जगह एक सुराही रखवा दी थी । जग्गी बाबू को अभी तक याद था कि मालती जी को सुराही का सौधा पानी बहुत पसंद था ।

तब तक लल्लू बाबू ने टाग अड़ा दी—ये इनस्प के गद्दे हटवाइए ! ये बँड भी बाहर करवाइए । यह सब क्या है ?

—सब हो रहा है ! जग्गी बाबू ने जरा सस्ती से कहा ।

—आपको मालूम है, मालती जी हमेशा जमीन पर सोती हैं । मैं कह रहा हूँ, यह हटवाइए ! बाहर कीजिए ! लल्लू बाबू ने बड़े अधिकार से कहा—आप लोग अपनी टाग मत अड़ाइए । जो बताता हूँ, वह करते जाइए ।

—करने के लिए यह रूम-बॉय है । उसे बता दीजिए ! जग्गी बाबू ने जलती हुई आंखों से उन्हें देखते हुए कहा था—और जो जरूरत हो, मुझे फोन कर दीजिएगा ! कहते हुए वे कमरे से चले गए थे ।

—यह आदमी निहायत मगरूर है । कौन है यह ? लल्लू बाबू ने

रूम-बॉय से सवाल किया था।

—मैनेजर हैं, साहब!—रूम-बॉय ने कहा था और गद्दा उठाने लगा था।

—आप शांत रहिए...मैंने सल्सू बाबू का कंधा थपथपाते हुए बात को संभाला था।

—यह दो कीड़ी का आदमी...सूट पहन लिया, समझता है, लाट-साहब हो गया! आपने इस होटल में इंतजाम ही क्यों किया? उन्होंने मुझपर सवाल दागा।

—मजबूरी थी! मैंने कहा।

तभी पता चला कि मालती जी आ रही हैं। हम नीचे भागे। कुछ फाँरे आ चुकी थी। कुछ आ रही थी। नारे लगाते हुए कुछ लोग जोश से घुसे आ रहे थे—

मालती जी! जिंदाबाद!

मालती जी! जिंदाबाद!

सासा हुजूम हो गया था। मैंने पोटिको में देखा था। होटल के करीब-करीब सभी लोग खड़े थे। जगगी बाबू नहीं थे। मैंने निगाह ऊपर डाली थी। जगगी बाबू ऊपर टैरेस से घुपघुप सब देख रहे थे। तभी नरसी सेठ का आदमी आया था और मुझसे बोला था—मालिक ने कहा है, एक मिनट मालती जी को वही कॉटेज में रखिए...जब वे होटल की मेन बिल्डिंग में दाखिल होंगी, सेठ जी उनका स्वागत करेंगे!

काफी देर तक मालती जी चुनाव कार्यालय वाले कॉटेज में सब चीजों की तफसील लेती रही। जान-पहचान वालों से बातें करती रही। उनका हाल-चाल पूछती रही। हम सब लोग सारे प्रबंध के बारे में बताते रहे। तभी खबर मिली कि नरसी सेठ स्वागत के लिए तैयार हैं।

हम मालती जी को लेकर आगे बढ़े। होटल के सब लोग, तमाशबीन और कर्मचारी भरे हुए थे। मालती जी के लिए रास्ता बनाना पड़ा। फोटोग्राफर तस्वीरें ले रहे थे। जैसे ही मालती जी मुख्य दरवाजे की नीचे वाली सीढ़ियों तक पहुँची, नरसी सेठ ने उन्हें माला पहनाई थी। कर्म

चारियों ने फूलों की वर्षा की थी और तब नरसी सेठ ने परिचय करवाया था—ये हैं हमारे होटल के मैनेजर मिस्टर जगदीश वर्मा !

मेरे लिए यह दृश्य हिला देने वाला था । मालती जी ने एकाएक उन्हें देखा था...जग्गी बाबू हाथ जोड़े नमस्ते कर रहे थे । मालती जी की हथेलियाँ जुड़ते-जुड़ते कांप गई थीं । और उनके हाथ की माला नीचे गिर पड़ी थी ।

मालती जी बहुत थक गई हैं । हटिए...हटिए...कहता हुआ मैं उन्हें शीप लोगो के बीच की औपचारिकता से निकाल ले गया था । लिफ्ट में लल्लू बाबू भी घुस आए थे । मालती जी आँखें बंद किए उंगलियों से दोनों भवों के पास वाले हिस्से को दबा रही थी, जैसे उनकी आँखों में एकाएक दर्द हो गया हो ।

कमरे में पहुँचकर जो हाल उन्होंने देखा, तो एकदम बोली—इस होटल में बँड नहीं हैं ?

लल्लू बाबू ने सपककर ट्रम्प मारा—मैंने सोचा, आप यहाँ चुनाव के दौरान अगर जमीन पर सोएँ तो...

—इस दिखावे की क्या जरूरत है ! यह सब मुझे पसंद नहीं । आप तो हृदय कर देते हैं लल्लू बाबू ! मुझे जमीन पर नींद नहीं आएगी, हो सके तो इसमें बँड लगवा दीजिए...मालती जी ने चिढ़ते हुए कहा था ।

—मैनेजर साहब बोला था...बैठ ही रहेगा और सफेद चादर रहेगा, पर साव बोला, नहीं, आप जमीन पर गद्दा बिछाकर सोएगा । कहते हुए रूम-बॉय ने लल्लू बाबू की ओर इशारा किया था ।

—ये सारा तमाशा बंद कीजिए लल्लू बाबू ! मालती जी ने कहा था और कुर्सी पर माथा पकड़कर बैठ गई थी ! रूम-बॉय बिस्तर हटाने लगा था ।

—ठीक है, अब मैं आराम करूंगी । जरा बिदा को भेज दीजिएगा । मालती जी ने कहा और वे पानी का गिलास भरकर हाथ में पकड़े रहीं । उन्होंने एक क्षण के लिए सुराही को देखा था, फिर वे खिड़की के बाहर ताकती रही ।

हम दोनों चले आए । नीचे से हमने बिदा को भेज दिया । मैंने बिदा

को समझा भी दिया कि भालती जी एकाएक कुछ डिस्टर्ब हो गई हैं और वह जाए तो बहुत समझदारी से काम ले। मेरी मुश्किल यह थी कि मैं लोगों से कह भी नहीं सकता था। पता नहीं, भालती जी पसंद करें या न करें... इस रिश्ते को जाहिर करना उन्हें उचित लगे या न लगे।

रात काफी गहरी हो गई थी। हम सात-आठ लोग चुनाव कार्यालय वाले कॉटेज में सेटे हुए थे। लल्लू बाबू ने अपनी बास्कट की जेब से खुराक लगी मिक्चर की शीशी निकाली थी, उसे हिलाया और एक खुराक पी गए थे।

—आपकी तबियत गढ़बढ़ है ? मैंने यू ही पूछा था।

—हां, काफी गढ़बढ़ है ! लल्लू बाबू बोले थे।

—तो बताया होता, किसी डाक्टर को दिखा देते।

—चुनाव की फिफ्ट करें या इस तबियत की ! कहते हुए उन्होंने फिर शीशी उठाकर खुराक के निशान पर अंगूठा लगाया, हिलाया और एक खुराक और पी गए।

—बड़ी जल्दी-जल्दी दवा पी रहे हैं ! मैंने कहा तो करवट लेकर लेट गए और उसी तरफ मुंह किए-किए बोले—गुरुसरन जी, मेरे खयाल से गांव के इलाकों में ज़रा जोरदार तरीके से मजमा जमाइए !

—गांववाले अब मुश्किल से पकड़ में आते हैं।

—तो एक रामायणी पण्डित जी को पकड़िए। गांव के किसी असरदार आदमी के घर रामायण का पाठ रखवाइए... और उसी बहाने अपना काम कीजिए। शहर के लिए एक-एक मोहल्ले में एक-एक दिन नौटंकी और कव्वाली का प्रोग्राम आर्गनाइज कीजिए। ऐसे चुनाव नहीं लड़े जाते, जैसे आप लड़ रहे हैं ! लल्लू बाबू ने कहा।



—मासती जी पसंद करेंगी ? मैंने शक जाहिर किया ।

—उनके पसंद करने या नापसंद करने से क्या होता है । यह सब उनसे पूछने की जरूरत भी नहीं है । कैंडीडेट हार जाए तो सब गलत और बुरा होता है, जीत जाए तो सब सही और अच्छा ! हूं ! कहते हुए उन्होंने शीशी हिलाकर तीसरी और आखिरी खुराक भी पी ली । मैं समझ गया था कि यह दवा कैसी थी । तीसरी खुराक लेकर लल्लू बाबू खुराक भरने लगे थे । मुझे नींद नहीं आ रही थी । रह-रहकर जंगी बाबू का खयाल आ रहा था ।

तभी बिंदा लौट आया था । आकर मेरे पास बैठ गया था ।

पता चला कि मालती जी बहुत उदास थीं । उन्होंने बिंदा से पूछा था—तुमने पहचाना ?

—हां, मैं तो पिछली बार भी मिल गया था । सहसन की घटनी मालिक ने ही रखवाई थी । मेरी हिम्मत नहीं पड़ी कि आपसे कहता । बिंदा ने बताया था ।

—लिली का कुछ पता है ? मालती जी ने झुकी आवाज में पूछा था ।

—मालूम नहीं ।

—जरा फोन मिला...

—कहा ?

—मैं...ने...ज...मेरा मतलब है...इन...बो लिली का जरा पता कर...

...मैनेजर साहब को फोन दीजिए ! बिंदा ने फोन मिलाकर आपरेटर से कहा था । जवाब मिला था...वे अपने पर्लेंट में घसे गए हैं, इयूटी पर नहीं हैं...कहिए तो बहा मिला दें, शायद आराम कर रहे होंगे ।

—रहने दे ! मालती जी ने कहा था—तू भी जा, आराम कर ।

—जी ! बिंदा ने कहा था, और वह मालती जी की बाकी जरूरत की चीजों को करीने से सगाने लगा था । मालती जी बिस्तर पर लेट गई थी । बिंदा ने उनकी चण्णलें पेंताने सगा दी थी । छोटा तोतिया सिर-हाने रस दिया था । नैज़ल ड्राप्स की प्लास्टिक की बोतली तकिये के नीचे दबा दी थी । और फादलें उधर कमरे में से जाने लगा था, तो उसने देखा

था—मालती जी ने फोन का रिसीवर एकाएक झटके से उठाया था। और कान से लगा लिया था।

—कोई नम्बर चाहिए ! फाइलें वहीं रखकर बिदा लपककर पास आ गया था।]

—नहीं...घंटी बजी थी न ?

—फोन की !

—फोन की...हां...मालती जी ने कहा था।

—मैंने तो नहीं सुनी...बिदा बोला था।

—अच्छा ! बुदबुदाते हुए मालती जी ने कहा था और रिसीवर रख दिया था और वे लस्त होकर सेट गई थी।

मुझे नहीं मालूम, उस रात और क्या हुआ। मालती जी सो पाई या जागती रही—जगगी बाबू रात भर बेरेस पर टहलते रहे या जागते रहे—पर इतना तो जरूर लगा कि कहीं न कहीं उस रात छतरपुर का घर भी उभरा होगा...सिली भी चौकती आई होगी। खजुराहो का वह गुलाब बाग भी आया होगा...मंदिरों की छायाओं के तले से शायद दोनों साथ-साथ अकेले-अकेले गुजरे होंगे। दूबते सूरज को उन्होंने अलग-अलग या साथ-साथ देखा होगा...और इलाके के पलाश-वने दहके होंगे।

मुझे वह शफर याद है, जब हम बेतवा पार करके आए थे। पाठ बहुत चौड़ा तो नहीं था, पर बेतवा है तो खतरनाक। उस पार खड़े हम बड़ी नाव के आने का इंतजार कर रहे थे। हम एक मीटिंग से साथ लौटे थे। जगगी बाबू भी थे। जीप से उतरकर हम पास की चाय की दुकान में चले गए थे। फागुन के दिन थे, पर फिर भी एक अछड़े बैठा आल्हा गा रहा था...बेतवा की महिमा का प्रसंग था। बेतवा बाढ़ पर थी और उदल की

सेनाओं को पार जाना था...

कुछ जानवर भी झुण्ड में खड़े थे। गड़रिये उन्हें उस पार से जाने के लिए रुकें हुए थे।

आखिर उस पार से खेप लेकर बड़ी नाव आई थी। जीप, जानवर और हम सब लोग उसमें लद गए थे। उस पार उतरकर जब हमने सफर शुरू किया था तो पलाश-वन दहक रहे थे। पतले ढांभर के रास्ते पर पलाश के फूलों का लाल कालीन बिछा हुआ था। जीप उन्हें कच-कच कुचलती चली जा रही थी। मालती जी बोली थी—साढ़े पाँच बज गया। चार बजे पहुंचना था। वे लोग इंतजार कर रहे होंगे!

—तो क्या हुआ...और इंतजार कर लेंगे...आपको सब जगह की मीटिंगों के निमंत्रण स्वीकार नहीं करने चाहिए। आखिर कितनी मीटिंगें एड्रेस करेंगी? मैंने कहा था।

—क्या करें...ड्राइवर, जरा तेज चलाओ! मालती जी बोली थी।

—ड्राइवर, जीप रोको! एकाएक जगगी बाबू बोले थे।

—क्यों? मालती जी ने कहा था।

—क्या हो गया!

...ये फूल कुचलते हैं तो मन में जाने कैसा-सा होता है...जगगी बाबू सड़क पर कुचले फूलों को देखकर फूले हुए पलाश-वनों की ओर देखने लगे थे, और जीप से उतर गए थे।

—ए, देर मत करो प्लीज! घड़ी देखकर मालती जी बोली थी—धीरे चलोगे तब भी फूल कुचले जाएंगे! आओ, जल्दी बैठो। सभा के लिए बहुत देर हो जाएगी...और मालती जी ने उन्हें बांह पकड़कर अपनी ओर खींचा था। जगगी बाबू बेमन से फिर बैठ गए थे। जीप चल दी थी।

—एक दफा तुम इलैक्शन हार जाओ तो ठीक रहे! जगगी बाबू ने शीतानी से कहा था।

—फिर वही बात! मालती जी ने उन्हें ध्यार-मरी टेढ़ी नजरों से देखा था।

...और क्या! एक दफा हार जाओ, तो तुम्हें कुछ वक्त मिलने लगेगा...अपने लिए, मेरे लिए...मुनो, जीते हुए आदमी के पास वक्त बिलकुल

नहीं होता। हारे हुए के पास वक्त ही वक्त होता है ! क्यों, गलत कह रहा हूँ गुस्सरन जी ! जगगी बाबू ने मजाक को और फैलाते हुए कहा था।

—सुन लिया गुस्सरन जी ? मालती जी ने मुड़कर पीछे देखते हुए कहा था...अपने घर में ही विरोधी बैठे हुए हैं ! पहले इन्हें पटाइए !

और पूरी बात एक हल्के मजाक के माहौल में घुस गई थी।

पर आज मुझे लग रहा था कि हार या जीत का एक और मैदान भी है। उसमें न वक्त है, न जरूरत और न जीत। उसमें सिर्फ हार ही हार है। दोनों हारते हैं एक-दूसरे से। एक भी जीत जाए तो सब बिखर जाता है। पता नहीं, मालती जी और जगगी बाबू को क्या-क्या याद होगा ! इस रात उनमें से कौन जीता होगा ? या दोनों हारे होंगे...लेकिन राजनीति का यह नशा ! सफलता का नशा ! सफलता की दौड़ में कोई थकता नहीं...इस दौड़ का कोई पड़ाव या मंजिल होती नहीं...सफल व्यक्ति सिर्फ दौड़ता रह जाता है...और दौड़ना ही उसकी सफलता बन जाती है। क्योंकि दौड़ते-दौड़ते वह वह भूल जाता है कि उसने दौड़ना क्यों शुरू किया था। सफलता की मंजिल सिर्फ सफलता है ! राजनीति में जो सबसे बड़ा छल है वह यही है कि दौड़नेवाला हमेशा कहता है—हम तुम्हारे लिए दौड़ रहे हैं ! जबकि सही यह होता है कि खुद वह अपने लिए भी दौड़ नहीं रहा होता...कुछ इसी तरह की दौड़ मालती जी की रही है। और इस दौड़ का नुकसान भुगतता है वह दौर, जो सफलता की इस राजनीति की चपेट में आ जाता है। इतिहास की बड़ी-बड़ी सफलताओं के दौर असल में भयानक असफलताओं के दौर रहे हैं...

सुबह मेरी आंख फोन की घंटी से खुली। पता नहीं क्यों, एकाएक लगा, जगगी बाबू का फोन होगा। लेकिन नहीं, वह नरसी सेठ का था...

नमस्ते ! कोई सकलीफ तो नहीं । देखिए, मासती जी की एक पार्टी आप अभी से तय कर लीजिए, मेरी तरफ से । एक घाम बुक कीजिए ।

बिदा उठकर गया था और लौट आया था । बताने लगा—अभी सो रही हैं ।

सुनते ही सल्लू बाबू बोले—तब तो लड़ चुकी इलेक्शन ! साढ़े सात बज रहा है । और उम्मीदवार तो अब तक एक-एक मीटिंग एंड्रेस कर चुके होंगे ।

तभी एक और फोन आया—महिला मण्डल वाले सम्मान-सभा करना चाहते हैं ! मैंने सल्लू बाबू को बताया ।

—अरे छोड़िए ! महिला मण्डल से हमें क्या लेना-देना । वक्त कहां है ? मना कीजिए ! फिर एकाएक कुछ सोचकर बोले—उनसे पूछिए, अगर पांच-सात महिला चार्लेटियर दे सकें तो दस मिनट के लिए चली जाएंगी । कहिए, फोन पर तय नहीं होगा । कोई यहाँ चला आए ।

तभी देखा, मालती जी कार्यालय की ओर चली आ रही हैं । हम सब सतर्क हो गए । आते ही बोलीं—गुरुसरन जी, इधर आइए ।

हम दोनों एक तरफ हो गए । उन्होंने धीरे-से पूछा—साला दीनानाथ का काम हो गया ?

—जी !

—हां, तो बताइए, मुझे क्या करना है ? या यों ही बुलाकर आप लोगो ने बैठा लिया है ? जल्दी-जल्दी बताइए । क्या प्रोग्राम है ? कहां-कहां जाना है ? कितनी सभाएं हैं ? —मालती जी अपनी री मे थी ।

जगतसिंह ने डायरी खोलकर प्रोग्राम बताने शुरू किए । तब तक कुछ लोग और भी आ गए थे । भण्डारी जी ने चाय पेश कर दी थी । मालती जी ने मजाक किया—अब तो लुटने का अंदेशा मही है ?

भण्डारी जी कब मानने वाले थे । बोले—लुटवा तो उन्होंने दिया जो काम दूसरों का करते थे और रोटियां खाने हमारे यहां आ जाते थे... गुरुसरन जी ने संगर खलवा दिया था ।

जो लोग गहर से खबरें लेकर आए थे उनमें मिर्जा साहब भी थे । वे एक उम्मीदवार के बारे में कुछ अहम खबरें लेकर आए थे । उन्होंने फौरन

बताना शुरू किया—देखिए, अब आप सब संभालिए। नहीं तो यह इलेक्शनबाजी बहुत टेढ़ा खेल ले जाएगी। आपको मालूम ही है कि गुलशेर अहमद मैदान में मौजूद हैं। अभी तक वे अक्ब की बातें तो नहीं कर रहे थे, पर खतरनाक बातें भी नहीं कर रहे थे। लेकिन अब उनके इर्दगिर्द वे सब ताकतें जमा हो रही हैं, जो बुनियादी तौर पर कम्युनल हैं। वे जातियों में भेद पैदा करके वोटों को हिन्दू और मुसलमान वोटों में तफ्तीम कर देना चाहते हैं और चोरी-छुपे यह ऐलान भी कर रहे हैं कि भारत में इस्लाम खतरे में है। इसलिए जरूरी है कि मुसलमान अपने वोटों को मुसलमान के लिए इस्तेमाल करें। और उधर लाला दीनानाथ बिलकुल जाति के सहारे चल रहे हैं। वे बनियों को जमा कर रहे हैं। शहर में हज़ारों लोग बाहर से घुस पड़े हैं और यहां-वहां तनातनी का माहौल पैदा कर रहे हैं... गुलशेर अहमद को तो किसी भी कीमत पर समझाया नहीं जा सकता, क्योंकि वो तास्वुबो हैं; लेकिन लाला दीनानाथ, जो इस शहर के जाने-माने समझदार आदमी हैं, उन्हें यह बुझार क्योंकि कर चढ़ गया है, यह समझ में नहीं आता।

मैंने मालती जी की ओर भेदभरी नज़रों से देखा था। आखिर हमेशा की तरह उन्होंने अकाट बात कही—जिन रुझानों की हमें नेस्तनाबूद करना है, वे सामने और ऊपर निकलकर आ जाएं तो अच्छा ही है। जड़ से उखाड़ने के लिए पौधे को ऊपर से ही पकड़ना पड़ता है!

मिर्जा साहब खुशी से उछल पड़े—क्या बात कही है आपने! बहलाह! आपको तो अदब के फील्ड में होना चाहिए था। जी चाहता है, आपकी हर बात लिखता जाऊं!

तभी बेयरा आ गया था—जी, नाश्ता लग गया है।

और मालती जी, मैं, मिर्जा साहब और सल्लू धावू नाश्ते के लिए कमरे में पहुंचे थे। नाश्ता मेज पर नहीं, नीचे दस्तरखान पर लगा था। देखते ही मिर्जा साहब फिर चहक उठे—क्या बात है! इन होशलों में तो मेज-कुर्सी से आदमी नीचे नहीं उतरता... यह नीचे बैठकर नाश्ते की बात खूब सूझी... आपका ही हुक्म होगा यह?

—हुक्म तो खैर मेरा नहीं था, पर यों अरेंज हो गया। मुझे मेज-

कुर्सी पर बैठकर खाना अच्छा नहीं लगता ! मालती जी ने कहा था ।

—सुना है, यहा के मैनेजर साहब आपके कोई करीबी रिस्तेदार हैं !  
मिर्जा साहब ने कहा ।

—आप पराठा पसंद करेंगे ? मैंने बात संभाली ।

—अरे पराठा ! होटल के नाश्ते में ! कमाल है... मैं तो साहब, बेगम से कहूंगा, खाना खाना हो तो आदमी होटल में खाए और रहना हो तो ससुराल में रहे। ये अपने घर का रहना और अपने ही घर का खाना बिल्कुल बेहूदी चीज है ! अब तो होटल घर हो गए हैं, और घर होटल !... गलत कह रहा हूं ? वे बोले ये तो सब हंस दिए थे । मैं मालती जी की ओर देखकर चुप रह गया था ।

—शाम को आपकी मीटिंग है मुहल्ले में, मिर्जा साहब ! मैंने फिर वातावरण को हल्का करने की कोशिश की ।

—जी हाँ, मुझे पता है । हमें तैयारी भी करनी है । गुलशेर के लोग शायद कुछ बवाल खड़ा करने की कोशिश करेंगे । पर हमें किसका डर है, जो होगा, सुलट लेंगे । मालती जी ने कहा था ।

और शाम को मीटिंग में मालती जी ने बहुत जोशीला भाषण दिया —

...तो भाइयो और बहनो ! मेरे कहने का मतलब सिर्फ यही है कि आप बड़े और खुले दिमाग से सोचें, दोस्त और दुश्मन में फर्क करें ! अगर हम हिंदू और मुसलमान की तरह सोचते रहे तो यह मुल्क गारत हो जाएगा । मैं गुलशेर साहब जैसे उम्मीदवारों के लिए क्या कहूँ जो फिरकापुस्तो में यकीन करते हैं और लोगों के मजहबी जज्बों को भड़काकर अपना उल्लू सीधा करना चाहते हैं... मजहब बड़ी चीज है, पर हमारी सबसे बड़ी जरूरत है गरीबी और भूख को मिटाना ! (तासियाँ) पर दुःख होता है सासा दीनानाथ जैसे आदमी को इस रूप में देखकर जो अपनी जाति का

भण्डा लेकर खड़े हुए हैं, जाति का भी नहीं, कास्ट का ! मैं पूछती हूँ कि जाति प्रथा ने हमें क्या दिया है ? और फिर इसका अंत क्या है ? जातियों में भी उपजातियाँ हैं...सब बनिया नहीं हैं, बनियों में भी कुछ अग्रवाल हैं, कुछ गुप्ता हैं, कुछ और भी हैं...अगर कोई अग्रवालों के नाम पर खड़ा हो जाए तो क्या होगा ? तब गुप्ता कहाँ जाएंगे ? क्या गुप्ता और अग्रवालों की परेशानियाँ अलग-अलग हैं ? नहीं, बिलकुल नहीं ! यह खुशहाली की सड़ाई हिंदू और मुसलमान की अलग-अलग खानों में बंटी सड़ाई नहीं है। यह अग्रवालों, गुप्ताओं या ब्राह्मणों की अलग-अलग लड़ी जाने-वाली सड़ाई नहीं है। यह मिली-जुली सड़ाई है और सबकी है। इसीलिए हमें साम्प्रदायिकता, फिरकापरस्ती और हर तरह के जातिवाद का विरोध करना है ! (तालियाँ) ...सुना है कि विरोधी उम्मीदवार चन्द्रसेन ने खुली सभा में मुझे कोई सवाल पूछा था। मैं जवाब देने आई हूँ और वे सुन लें। हमारे चुनाव कार्यालय में अनाज इकट्ठा नहीं किया गया... जो थोड़ा-बहुत था भी, वह उन लोगों में बाँटने के लिए था, जिन्हें कुछ नहीं मिल पाता। वह गरीबों के लिए था। उस अनाज को, उस अन्न को जलाकर चन्द्रसेन जी को क्या मिला ? नुकसान किसका हुआ ? ...गुप्ता-गर्वी से चुनाव नहीं जीते जाते...तो भाइयो और बहनो, हमें इन तरह-तरह के मौकापरस्त लोगों से आगाह रहना है और अपने वोट का सही इस्तेमाल करना है ! मैं नहीं कहती कि आप वोट मुझे दें...मेरा कहना सिर्फ इतना है कि जो आपको सबसे सही लगे, क्योंकि कमिया सबमें हैं, उसे ही आप अपना समर्थन दें ! जयहिंद !

बीच-बीच में तालियाँ बजती रही। मिर्जा साहब बहुत खुश हो रहे थे। सभा समाप्त हुई तो खुद मिर्जा साहब ने नारे लगाए—

मालती जी !

जिन्दाबाद !

मालती जी !

जिन्दाबाद !

संतोष की मुस्कराहट लिए मालती जी जगर्तसिंह की ओर देखने लगी, जैसे पूछ रही हों—अब ?



जगतसिंह ने फौरन डायरी खोलकर देखा और बताया—अब जिला कमेटी की ओर से डिनर है !

—डिनर, कहाँ ?

—वहीं होटल में ।

—कौन-कौन आ रहा है ?

—जिला कमेटी के लोग हैं । और कलक्टर साहब तथा टूरिस्ट अफसर साहब एक मिनट के लिए वहीं आपसे मिलना चाहते हैं ।

—अच्छा, वहीं मिलवा दीजिएगा ।

और हम सब लोग होटल लौट आए थे । हमें पहुँचने में देर हुई थी । वहीं लाउंज में कलक्टर साहब और टूरिस्ट आफिसर को आराम से बैठाए जगगी बाबू बातों में उलझाए हुए थे । मालती जी के पहुँचते ही वे दोनों उठकर खड़े हो गए थे और जगगी बाबू एक ओर सरक गए थे ।

—कहिए कलक्टर साहब ? मालती जी ने पूछा—क्या हुक्म है ?

—जी, हुक्म का क्या सवाल—उन्होंने हाथ जोड़ते हुए कहा था—ये स्टेट टूरिस्ट डायरेक्टर है ! जी, आपको तो पता ही है कि विदेश से एम्पीज का एक डेलिगेशन आजकल आया हुआ है—

—हाँ-हा, आया हुआ है, पर यहाँ क्या जरूरत पड़ गई ?

—जी, वो डेलिगेशन इधर सजुराहो घूमने आया हुआ है । उन्हें पता चला कि इसी इलाके में चुनाव होने जा रहे हैं । सो उन्होंने स्वाहिषा ज़ाहिर की है कि भारतीय चुनावों को देखने के लिए अगर ये एक दिन आपके साथ गुज़ार सकें—तो—टूरिस्ट डायरेक्टर ने हाथ मसते हुए बात अधूरी छोड़ दी ।

—कब ?

—मुमकिन हो तो परसों । डायरेक्टर ने कहा ।

मालती जी ने जगतसिंह की ओर देखा । जगतसिंह ने डायरी देखी । 'ठीक है' के अंदाज में सिर हिलाया । मालती जी ने कहा—ठीक है, ले आइए । फिर जगतसिंह से कहा—विदेशियों के लिए उसी शाम एक स्वागत पार्टी वहीं होटल में अरेंज कर दीजिए ।

—इस मीके पर शहर के कुछ चुने हुए लोगो को भी बुला लिया जाए। लल्लू बाबू ने सुझाया।

—जी, वो हम कर लेंगे। कलक्टर साहब ने कहा।

—नहीं, नहीं, औरों का फंफट मत लगाइए...मालती जी ने कहा।

—जी, ठीक है! कलक्टर ने कहा, फिर मालती जी के गले की भारी आवाज मार्क करते हुए बोला...आपको शायद सर्दी लग गई है।

मालती जी ने बात को अनसुना करते हुए मेरी ओर देखा, और कहा—ठीक है, तो मैं जाऊं।

—जी, वो जिला कमेटी वालों का डिनर...जगतसिंह ने कहा।

—हाथ-मुंह भी नहीं धोने देंगे क्या? मालती जी ने जैसे उलाहना दिया—मैं दस मिनट में आती हूँ। सब तैयार है? कहती हुई वे लिफ्ट की ओर चली गईं।

बड़ा टेढ़ा इंतजाम था। जिला कमेटी के सदस्यों की अलग-अलग जरूरतें थी। एक साहब को मूंग की दाल चाहिए थी। दूसरे को लौकी की सब्जी। तीसरे को बिना नमक का खाना...जैसे ही मालती जी ऊपर गईं, जगतसिंह लपककर जग्गी बाबू के पास पहुंचा और दरयापत करने लगा—सब चौकस है न! एक साहब को मूंग की दाल जरूर चाहिए...और दूसरे को पूरा खाना बिना नमक का चाहिए...तीसरे को...

—आप बेफिक्र रहिए। सब इंतजाम हो गया है! जग्गी बाबू ने कहा और कौन कहा बैठेगा, उसके हिसाब से बेमरो को अलग-अलग जरूरत का खाना परोसने के लिए समझा दिया था।

और हम लोग उस कमरे में पहुंच गए जहां डिनर का इंतजाम था। सब कुछ चौकस लगा हुआ था। साइड रूम में बेयरे हमलावर फौजियों की तरह तैनात थे। तभी एकाएक जग्गी बाबू निभेज की ओर देखा और बगल वाले कमरे से जाकर खुद ही एक पलावर पाट उठा लाए और उसे उन्होंने बीच में रख दिया। और मैंने देखा था—जग्गी बाबू ने सबकी आंख बचाकर पीले गुलाब की एक कली फुल प्लेट और क्वार्टर प्लेट के बीच में रख दी थी, उस सीट पर जहां मालती जी बैठने वाली थी।

खाना शुरू हुआ। मासती जी आईं। नेपकिन उठाते हुए उन्होंने पीले गुलाब की कली को देखा था। एक क्षण के लिए उनका हाथ रुका था। उनकी आंखों ने एकाएक शून्य में कुछ देखा था कि तभी बेयरा सविन लेकर उनके बाईं ओर आ खड़ा हुआ था। सन्जी परस लेने के बाद उन्होंने कली को प्लेट की किनारी के नीचे सरका दिया था।

खाना शुरू हुआ तो जिसा कमेटी के मूंग की दाल वाले, गंजी चाद वाले सदस्य ने हांक भगाई—अरे, दाल नहीं है क्या ?

बेयरा दाल का डोगा लेकर दौड़ पड़ा। दाल परस गई तो उन्होंने ही फिर आवाज लगाई—अरे, घी नहीं है क्या ?

मैंने उन्हें गौर से देखा। शायद वे सख्त नज़र से ही कुछ समझ जाएं, पर उनपर कोई असर नहीं हुआ। वे कुल सात सदस्य थे। सबके-सब निहायत उजड़्ड। धूल से सने हुए और अपने गरूर में मस्त। लेकिन ऐसे लोगों को भी साधना पड़ता है। मासती जी का रबैया हम सभी देख रहे थे। सबकी जेब में दस-दस, पाच-पांच हजार बोट पड़े हुए थे।

उन्हीं सदस्य ने टोपी उतारी, अपनी गंजी चाद खुजलाई और फिर गुहार लगाई—अरे, घी नहीं है क्या ?

जग्गी बाबू जब तक दौड़कर आएँ, मैंने उनसे कहा—यह भक्खन डाल लीजिए...

—पिघला हुआ हो तो ठीक रहे ! उन्होंने कहा और जग्गी बाबू ने फौरन एक बेयरे को हुनम दिया कि भक्खन गर्म करवा के ले आए, गर्म होकर भक्खन आए तब तक जग्गी बाबू ने उन्हें संभालने के लिए कहा—अभी आ रहा है... एक मिनट।

बेयरा पिघला भक्खन ले आया तो जग्गी बाबू ने खुद ही उनकी दाल में भक्खन डाल दिया। उन्होंने हाथ रोका तो गंजे बाबू बोले—एक चम्मच और डाल दीजिए न...

पिघले भक्खन का बाउल मेज़ पर रखकर जग्गी बाबू एक ओर लड़े हो गए। वे समझ गए थे कि काफी मुश्किल किस्म के राजनीतिक जंतु आए हुए हैं।

अभी एक सदस्य कह ही रहे थे कि इस बरस सूखे के कारण किसान परेशान और बेहाल रहा है कि उन्हीं गंजी बाबू ने दाल का कौर खाकर मुंह बिगाड़ा—अरे, यह क्या है भाई ? चढ़े मुंह से उन्होंने जगगी बाबू को देखा—अरे, आपके इतने बड़े होटल में दाल भी ठीक से नहीं बन सकती क्या ?

—जी, क्या हुआ ? जगगी बाबू ने झुककर दरयापत किया ।

—यहां के आप मैनेजर बाबू हैं न...इसे खाकर देखिए न ! गंजी चांद वाले ने कहा, और दाल का चम्मच उनके मुंह की ओर बढ़ाया । जगगी बाबू सकते में आ गए !

—जी...

—जी, क्या ! इसे खाइए न ! वे बहुत भदे तरीके से बोले ।

—जी, आप बता दीजिए...जगगी बाबू ने अपने गुस्से और अपमान को पीते हुए कहा ।

—मैं कहता हूं, इसे खाइए न ! उन्होंने फिर ज़िद की ।

मालती जी ने उधर देखा और टालने की तरह वे मिलिप्ल हो गईं । जगगी बाबू ने मालती जी को एक पल घूरा और बोले—जी, जो कमी हो, बता दीजिए...

—इसमें नमक नहीं है ! वे बिफरकर बोले । तब तक दूसरे सदस्य ने बात संभालने की कोशिश की—तो नमक डाल लीजिए न !

—बेयरा ! जगगी बाबू ने अपमान से मुलगते और खून का घूंट पीते हुए कहा—साहब की दाल में नमक डाल दो ! और वे तेजी से बहा से निकल गए ।

—अजीब होटल है, भाई ! गंजी चांदवाले बुदबुदा रहे थे—यहां न दाल में नमक पड़ता है, न घी ! हूं...और ऊपर से मालती भी नहीं मानते !

—मालती किसीकी नहीं है ! दूसरे सदस्य ने कहा—हमने भी भूंग की दाल के लिए बोला था चौधरी...हमने इधर नमक छोड़ा हुआ है ।

—अरे, तो हमारी दाल में नमक तो होना चाहिए न ! गंजी चांदवाले अपनी रट लगाए हुए थे ।

—दाल तो एक ही बनेगी न ! दूसरे सदस्य ने बहुत समझाने का कोशिश की ।

आखिर लल्लू बाबू ने बात बदली—उस बात को छोड़िए न चौधरी साहब... यह बताइए, गांवों में बहुत झुक भारती पड़ेगी या कम...

मालती जी भी कुछ अटपटा महसूस करने लगी थीं । सारा माहौल बिगड़-सा गया था । सास तौर से मेरे और मालती जी के लिए । ऐसे नाजुक मोके पर कुछ कहा भी नहीं जा सकता था । मैं उठकर भी नहीं जा सकता था । फिर यह भी पता नहीं था कि मालती जी मेरा उठकर जाना पसंद करेंगी या नहीं । शायद नहीं, क्योंकि जिम्मा कमेटी के सातों सदस्य अपनी-अपनी तरह से बहुत महत्वपूर्ण थे—कम-से-कम तब तक, जब तक चुनाव चलने थे । इस तरह के निहायत उजड़ू और खुरदरे लोगों को भी संभालना पड़ता है । ये लोग गांव के कहलाते हैं, पर गांव के रह नहीं गए हैं । कहीं-कहीं तो यह शहर वालों से भी ज्यादा चालाक और मौकापरस्त हो गए हैं । मौके पर क्या गिरफ्त होनी चाहिए, इसके माहिर ! सिर्फ माहिर ही नहीं, बल्कि मगरूर और दुर्मुख भी... सी फीसदी घाघ ! पर हमें तो निभाना था । घुल गए विष के बादजूद लल्लू बाबू अपनी री में थे । उन्होंने फिर अपना सबाल दोहराया—हा, तो चौधरी साहब, आपने बताया नहीं, गांव का मोर्चा संभालने के लिए क्या-क्या करना होगा ?

गंजी चांद वाले अब खाने में मशगूल थे । एक सुलझे हुए सदस्य ने बात का छोर पकड़ा । बोले—अब गांवों में हाल बहुत बदल गया है । छोटी-छोटी पार्टियों और गैरजिम्मेदार नेताओं ने माहौल बिगाड़ दिया है । इन्हीं लोगों की वजह से अब गांव वाले किसी पर यकीन नहीं करते ।

—जी, और चालाक भी हो गए हैं । दूसरे ने कहा ।

—मैं यह नहीं मानती ! मालती जी बोली—मेरा अनुभव है कि हमारे ग्रामीण अब भी उतने ही भोले हैं । गैरजिम्मेदार नेताओं से वे जरूर परहेज करते हैं ।

—आपकी बात दूसरी है ! तीसरे सदस्य ने मस्का लगाया—लेकिन

अब वे किसी को सुनते नहीं। चुनाव के दौरान तो और भी नहीं।

—हरी मिरच नहीं है क्या ? उन्ही गंजे बाबू ने गुहार लगाई। बंरे ने मेज पर से सलाद की प्लेट उठाकर उनके सामने कर दी। उन्होंने मिर्च उठाकर कुत्तरी और सू-सू करने लगे—बहुत कड़वी है भई... फिर इधर-उधर देखकर बोले—अरे, थोड़ी कम कड़वी हरी मिर्च नहीं है क्या ?

—अजी, गांव के लोग बहुत बदल गए हैं ! लल्लू बाबू ने तपाक से कहा—और गांव के ही क्या, शहरों में देख लीजिए ! मीटिंग कीजिए तो हथार नखरे करते हैं। वोट देते हैं तो अगता है अहसान कर रहे हैं...

—आप ठीक कह रहे हैं ! चौधे सदस्य ने कहा।

—मैये ! कपा करवाइए, रामायण-पाठ करवाइए तो फौरन आ जाएंगे ! लल्लू बाबू ने अपना पुराना राग पकड़ा—इससे अच्छा प्रचार का साधन और है भी नहीं। क्यों भण्डारी रामनारायण जी ? गांव के इलाकों के लिए एक रामायण बांफने वाले पण्डित जी का इंतजाम ही सकता है ?

—देखेंगे ! भण्डारी ने कहा।

—और मिर्चा साहब शहर की सभाओं के लिए कब्बाली का इंतजाम हो जाए तो रंग ही जम जाए ! लल्लू बाबू और सरसाहित हो गए।

—क्या बात करते हैं आप ! मालती जी ने फिड़का—आपको भी अजीब-अजीब बातें सूझती है ! इतना सुनते ही लल्लू बाबू पर पानी पड़ गया।

खाना खत्म हुआ तो सभी लोग अपनी-अपनी स्कीमें बताते हुए चलने लगे। जिला कमिटी के दो सदस्यों ने अपने इलाके में मीटिंग का दिन और समय तय किया। मैं मालती जी को गौर से देखता रहा। जंगी बाबू बातों के दौरान कुछ देर दरवाजे के पास खड़े रहे थे। फिर जब खाना समाप्त होने लगा तो वे चुपचाप चले गए थे। उन्होंने शायद यह माकं किया था कि मालती जी की आवाज बंद गई है। चलते-चलते मालती जी ने पीले गुलाब की कली हथेली में दबा ली थी... यह मैंने देखा था और मुझे यह अच्छा भी लगा था।

नमस्ते-नमस्ते होती रही और काउंटर के पास से होती हुई मालती जी जब लिफ्ट की ओर चली गईं तो जग्गी बाबू ने इशारे से मुझे बुलाकर कहा — नमक के गरारे करवा दीजिए । नहीं तो गला एकदम बँठ जाएगा ...यहां का पानी भारी है । रात में गले में कुछ सपेट सें या सेक लें तो ठीक रहेगा ।

तभी बिंदा आया और मुझसे बोला—आपको बुला रही हैं !

**और मैं ऊपर पहुंचा । मालती जी छाम के प्रोग्राम से बहुत सन्तुष्ट थीं ।**

बोली—ठीक रहा !

—बेहद ! मैंने कहा ।

—मिर्जा साहब सब संभाल पाएंगे...गुलशेर के मुकाबले ! वे बोली ।

—लगता तो है...

—मेरे खयाल से सल्लू बाबू जो कह रहे थे, उसका इन्तजाम करवा दीजिए...

—धो रामायण पाठ वाला ? ...आपके दल से उस वक्त तो सल्लू बाबू सहम-से गए थे...मैंने कहा ।

—तो यह सब उन्हें सबके बीच कहना चाहिए ? ये सब काम तो आप लोगों को अपनी मूझ-मूझ से करने चाहिए...जैसी जरूरत हो, जैसा वक्त हो...मैं कहूंगी कि लोगों की जमा करने के लिए रामायण पाठ करवाया जाए ? वैसे इधर गांव के लोगो ने राजनीति की परवाह करना जरा कम कर दिया है, इसलिए यह जरिया बुरा नहीं है । मकसद उन्हें जमा करना है...जरूरत की बात है ! मालती जी ने कहा तो मैं उनकी इच्छा समझ गया था । सवाल यह नहीं था कि वे क्या चाहती थी, सवाल यह था कि वे 'कैसे' चाहती थी ।

उनकी बातों में 'जरूरत' और 'वक्त' शब्द फिर आ गए थे । और मैं

समझ गया कि अब इस वक़्त वे राजनीतिक हो रही हैं। उनकी बातों में 'जरूरत', 'वक़्त' और 'जीत' शब्द तभी आते थे, जब वे अपने पूरे राजनीतिक रूप में होती थी।

मैंने धीरे से कहा—आपका गला भारी पड़ गया है। नमक के गरारे कर लीजिए—सिकाई करके गले को लपेटे रहिए तो सुबह तक आराम हो जाएगा।

—यह पुराना मुस्ला आपको खूब याद आया! ...देस रही हूँ, यहाँ मेरी देखभाल कुछ ज्यादा हो रही है...मालती जी ने गहरी नज़रों से देखा...वे ताड़ गई थी कि यह मुस्ला मेरा नहीं है।

—जी...जी... ओ जंगी बाबू ने ...मैं हकलाने लगा था।

—मैं भी वही कह रही थी ...वेअबल तो नहीं हूँ। कहते हुए वे अपना नाखून कुतरने लगी थी और एक गहरी सांस लेकर खिड़की की ओर मुंह करके खड़ी हो गई थीं।

यह क्षण बहुत भारी था। मैं समझ नहीं पा रहा था कि क्या करूं... और कुछ न समझकर मैंने अचकचाते हुए इतना ही कहा था—तो...मैं जाऊँ...

—नहीं, उन्हें यहाँ बुलाइए! मालती जी की आवाज़ सपाट थी—इस सिलसिले को सुलझा लेना ही बेहतर है ...उसी सपाट आवाज़ में बोलते-बोलते उसका स्वर कुछ पिघला हुआ हो आया था—आप तो सब जानते हैं गुरुसरन जी...मेरे पास इतना वक़्त नहीं है कि इस तरह की बातों में अब पड़ सकूँ...मैं यहाँ आई हूँ चुनावों के लिए...

—यह तो एक इत्फ़ाक की बात है! मैंने जैसे-तैसे कहा था।

—जो भी सही...पर हर वक़्त मैं इसे इत्फ़ाक नहीं बने रहने देना चाहती। मुझे जरूरत नहीं है कि कोई मेरा इस तरह खयाल रखे...मेरी जिंदगी की जरूरत यह नहीं है...मालती जी ने कहा तो मुझे कुछ बुरा लगा। आखिर यह सब मुझसे कहने की जरूरत क्या थी। बहुत ताकत बटोरकर मैंने कह ही दिया—बेहतर हो, ये बातें आप जंगी बाबू से करें। कहें तो फोन करके बुला दूँ।

—बुलाइए!



मैंने फोन किया—जगगी बाबू, एक मिनट के लिए कमरे में आ जाइए।

वे फौरन आ गए। वे जब आए तब मालती जी बिस्तर पर बैठी हुई थीं। एकाएक वे उठकर खड़ी हो गईं। जगगी बाबू की नजर उनकी ऊंची-ऊंची पहनी साड़ी पर पड़ी, तो उन्होंने उसे जल्दी से ठीक कर लिया। आचल को कायदे से कंधे तक लपेट लिया और बालों की लटों को भीतर समेट लिया। शायद सबसे भारी क्षण यही था। मालती जी की उंगलियां कांप रही थी और वे अपनी सोने की चूड़ियों को कलाई पर ऊपर-नीचे करती रही थी। मेरा हलक सूख रहा था। उस तकलीफदेह खामोशी को मैंने ही तोड़ा—आप बैठिए...

जगगी बाबू जब मालती जी की ओर देखते बैठ गए, तो बहुत सिमट-कर मालती जी भी कुर्सी में बैठ गईं। अब मेरी समझ में फिर कुछ नहीं आ रहा था। आखिर जगगी बाबू ने ही उस क्षण भर में जम गई बर्फ की चट्टान को तोड़ा—होटल में कोई तकलीफ? कोई शिकायत? मुझे उम्मीद है, आप लोग आराम से हैं!

—मैं कुछ और बात करना चाहती थी...मालती जी ने कही और देखते हुए कहा।

—जी, कहिए! जगगी बाबू की आवाज एक-सी थी।

—अगर इजाजत दें तो मैं...मैं चलने के लिए उठ खड़ा हुआ था।

—आप रुकिए...मालती जी ने कहा, और मैं पर्यर की मूरत की तरह फिर बैठ गया। पास रखे पानी के गिलास से एक घूट लेकर वे बोली—आप जानते ही हैं कि मेरे-आपके रास्ते अलग हो चुके हैं!

जगगी बाबू ने उन्हें बहुत गौर से देखते हुए कहा—जी, और शायद आप भी यह अच्छी तरह जानती हैं कि मेरे-आपके रास्ते अलग हो चुके हैं।

—यह इतफाक की बात है कि हम यहां मिल गए हैं!

—जी, यह महज इतफाक की ही बात है कि हम यहां मिल गए हैं! जगगी बाबू की आवाज एकदम साफ थी।

—यह मजबूरी थी कि मैं इस होटल में ठहरी।

—जी, और इस होटल की मजबूरी यह है कि मैं इसका मनेजर हू!

इस होटल और आपकी इस मजबूरी में मैं क्या मदद कर सकता हूँ ? जग्गी बाबू ने बात को समझकर खोलना चाहा था ।

—मदद मुझे नहीं चाहिए ! मालती जी ने हल्के स्वर में कहा ।

—तो आपके खयाल से मैं किसी मदद के लिए इस वक्त आया हूँ !

—मेरा मतलब यह नहीं था...

—बेहतर हो आप बता दें कि आपने किस जरूरत से इस वक्त मुझे बुलाया है...शायद मैं बेहतर जानता हूँ कि जरूरत के बगैर आपके लिए कोई जरूरी नहीं होता, और वक्त की अहमियत के बगैर बेवक्त आप किसी को बुलाती नहीं !

—आप इल्जाम ही लगाते जाएंगे ? मालती जी ने कहा था ।

—यह आप मुझसे कह रही हैं, जबकि मैं जानता हूँ कि इस वक्त भी किसी इल्जाम के तहत हो मुझे बुलाया गया होगा ! जग्गी बाबू ने कहा और वे हथेलिया मलते हुए उठ खड़े हुए ।

उनके खड़े होते ही मालती जी भी बँठी नहीं रह सकीं । खड़े होते हुए बोलीं—मैं चाहती हूँ कि...

—आपके चाहने के मुताबिक मैंने हर काम किया है । जो-जो आप चाहती गई हैं, वह-वह होता गया है ! वे बोले थे ।

—कि...मेरा और आपका रिश्ता...यहाँ के लोगों...

—ओह समझा ! यहाँ के लोगों को न मालूम पड़े ! हूँ...मेरा और आपका कोई रिश्ता है क्या ? मैंने तो सिली तक की कभी इस रिश्ते के बारे में नहीं बताया...क्या आप समझती हैं कि जो आप अपनी दृष्टि से एक टूटे हुए रिश्ते के बारे में छुपाता रहा है, वह औरों को बताता फिरेगा ?

मालती जी ने बहुत गहरी सांस ली थी और बायरूम का नाँव दया-कर वे भीतर गुसलखाने में चली गई थी । जग्गी बाबू परेशान और नाराज-से कमरे में चहलकदमी करते रहे थे और बार-बार बायरूम के दरवाजे की ओर देखते रहे थे । एक मिनट बाद मालती जी छोटे हाँलिये से भीगा मुँह पोंछती निकल आई थी । उनकी आँखों में आँसू अभी भी सूखे नहीं थे ।

जग्गी बाबू ज्यादा ही भरे हुए थे। एक क्षण वे मालती जी को देखते रहे। जब पलकें झपका-झपकाकर मालती जी ने अपनी आंखें कुछ मुखा ली तो बहुत गहरी सांस लेकर जग्गी बाबू बोले थे—देखो मालती, मेरी बात का बुरा मत मानना—“तुमने हमेशा वह सब लिया है, जो चाहा है ! जो तुम्हें सीधे-सीधे मांगने से नहीं मिला वह तुमने प्यार से हासिल किया; जो प्यार से नहीं मिला, वह तुमने ज़िद से लिया; जो ज़िद से नहीं मिला, उसे तुमने हक से लेना चाहा; और जहां तुम हक से कुछ हासिल नहीं कर पाई, वहां तुमने आंसुओं से सब-कुछ पाना चाहा—“प्यार, ज़िद, हक और आंसू—ये सब मिलकर भी जो तुम्हें नहीं दे पाएंगे, वह भी मैं तुम्हें दूंगा ! बेफिकर रहो—“जो रिश्ता कभी था, उसे जो लोग जानते होंगे, वे कम से कम मेरी तरफ से नहीं जान पाएंगे, यह मैं कर सकता हूँ—“और यही कहूंगा ।

—शायद आप गलत समझ रहे हैं। कुछ झिझककर मालती जी ने कहा था ।

बहुत खली और तकलीफदेह हंसी के बाद जग्गी बाबू ने कहा था—  
“जब तुमने कहा है कि मैं तुम्हें गलत समझ रहा हूँ, सिर्फ़ तभी मैंने तुम्हें ठीक-ठीक समझा है—“तुम कब क्या चाहती हो, यह तो शायद मेरे सेवा कुछ और लोग भी समझ सकते हैं, पर तुम जो चाहती हो, उसे कैसे चाहती हो, सिर्फ़ मैं ही समझ सकता हूँ !—“जग्गी बाबू ने बोलकर गहरी सांस ली थी ।

मालती जी ने पूरी भरी नज़रों से जग्गी बाबू को देखा था ।

जग्गी बाबू ने अब कुछ सहज होकर कहा था—तुम परेशान मत होओ । तुम बहुत बड़ी लीडर हो । मुझे मालूम है । मैं इस होटल का मैनेजर हूँ । यह तुम्हें मालूम है ! तुम्हें चुनाव जीतना है । मुझे अपना होटल खलाना है । फिर एक क्षण झुककर, जैसे कोई सहज चीज़ निगलकर वे बोले—“आप यहां ठहरी हैं—“मेरा और आपका रिश्ता सिर्फ़ मैनेजर और मेहमान का है, सिर्फ़ मैनेजर और मेहमान का !—“अण्डरस्टैंड !—“गुड नाइट, मैडम !

और जग्गी बाबू तेजी से दरवाज़ा खोलकर बाहर निकल गए थे ।

गलियारे में उनके दूर जाते हुए कदमों की आहट काफी देर तक आती रही थी ।

मुझे अंदाज़ था कि मालती जी इस घटना के बाद दुखी होंगी, पर ऐसा नहीं हुआ । वे शांत थीं । ऐसा नहीं कि उनके आंसू झूठे थे या उन्हें पीड़ा नहीं हुई थी...पर इतना ही था कि सहना भी उन्हें आता था और पाना भी । क्या सहकर क्या पाना है, यह वह शायद अंदाज़ समालेती थीं । हम-आप जैसे लोग सहने और पाने का संतुलन नहीं बना पाते । या तो हमें लगता है कि हमने बहुत सहा है और बहुत कम पाया है या कि हमने सहा तो कुछ भी नहीं, लोया बहुत ज्यादा है । मालती जी की विशेषता यही है कि उनमें सहने, खाने और पाने का एक विचित्र संतुलन बना रहता है । ऐसा नहीं था कि सिली की उन्हें याद न आई हो या जग्गी बाबू के जाने पर वे डावांढोल न हुई हों—पर उस वक़्त जो कुछ उन्होंने सहा या लोया, उसके मुकाबले उन्होंने क्या पाया, यह वे अच्छी तरह जान रही थीं...और यह जानना भी उनकी सफलता का एक अहम खरिया था ।

मैं खुद अंदाज़ नहीं लगा पाता कि वह रात भी कौसी गुजरी होगी, क्योंकि जग्गी बाबू के जाने के बाद उन्होंने कोई बात नहीं की । इतना ही कहा—आप भी जाइए, आराम कीजिए...और बिदा को भेज दीजिए ।

**दो** तीन दिन काम काफी उखड़ा-उखड़ा चलता रहा । लल्लू बाबू शहर के चुनाव कार्यालयों का दौरा करते रहे । शहर में तनाव है, ये सबरें तो काफी पहले से आती रही थीं । मिर्जा साहब आए दो और बातें मालूम पड़ीं । यही कि कुछ लोग खास तौर से बाहर से बुलाए गए हैं ताकि मौका पड़ने पर दंगा-फसाद खड़ा कर सकें । मालती जी ज़रा जल्दी

में थी, उन्हें छात्रों की एक सभा में बोलने जाना था, इसलिए हम लोग उनके कमरे से बात-बात करते नीचे उतर आए थे। मिर्जा साहब भी साथ ही थे। ड्राइवर न जाने कहां चला गया था, जब तक बिदा ड्राइवर को खोजकर लाए, हम काउंटर के पास ही खड़े रहे। काउंटर के उस पार जगगी बाबू अपने असिस्टेंट को कुछ समझा रहे थे। मिर्जा साहब ने मालती जी को यों तो सब बता दिया था, पर चलते-चलते फिर आग्रह किया—अगर दंगा हो गया तो गजब हो जाएगा\*\* हासत ऐसी है कि किसी भी वस्तु भगड़ा हो सकता है\*\* कहते हुए उन्होंने अपना गिलोरीदान निकाला और मालती जी को पान पेश किया।

पान देखकर मालती जी खिल उठीं—यह यही घरवाला पान है ?

—जी, बेगम के हाथ के है ! मिर्जा साहब ने कहा।

—बेगम साहिबा बहुत बढ़िया पान लगाती है\*\* मजा आ जाता है\*\* गुरुसरन जी, आज आप भी एक खाइए ! कहते हुए उन्होंने गिलोरीदान से दो पान उठाकर मुंह में रखे। तब तक मिर्जा साहब ने तम्बाकू की ढिबिया बड़ा दी असली जर्दा\*\*जाफरानी\*\* जो आपने उस दिन बोला था।

—अरे, यह जर्दा आपने मंगवा भी लिया।

—एक दुकान है यहाँ, सिर्फ उसीके यहाँ मिलता है। अपने काम पर अपनी पीठ ठोकते हुए मिर्जा साहब ने बताया।

—वाह ! वाह ! कहते हुए मालती जी ने घुटकी भरी।

काउंटर के उस तरफ ने जगगी बाबू की नजरें अकस्मात् मालती जी की ओर उठी\*\* मालती जी ने भी शायद उस तरफ देखा था और उनकी घुटकी जर्दा दबाए हुए उसी तरह चिपकी रह गई थी\*\* शायद एक सहज संकोच के कारण।

मुझे याद है, जब बहुत पहले एक बार मालती जी ने जर्दा खाया था तो जगगी बाबू ने कहा था—जर्दे की महक मुझे अच्छी नहीं लगती। सुदा के लिए जर्दा खाने की आदत मत डालो\*\*

मेरा ध्यान उनकी घुटकी की ओर ही लगा रहा था और मैंने देखा था, जब वे कार में बैठी थीं, तो उन्होंने घुटकी खोसकर जर्दे को गिरा

दिया था, और मुझसे कहा था—गुरुसरन जी, आप भी इसीमें आ जाइए। रास्ते में उतर जाइएगा। जरा पुराने बाजार एरिया की आव-हवा तो पता लगाइए। पूरी रिपोर्ट लाइए !

कार ने मुझे आधे रास्ते छोड़ दिया था। मैं उधर से धूमता-धामता पुराना बाजार एरिया पहुँचा था। तनाव सचमुच था। वह इलाका भी ऐसा ही था। नानवाइयों की दुकानें और मामूली काम करने वालों के घंघे। बे-पढ़े-लिखे लोगों का इलाका। यही—दर्जी, ताले और छाते बनानेवाले। चमड़े का काम करनेवाले, वगैरह। वहाँ के लोगों से मैंने हालत दरयापत की। मालूम हुआ कि यों तो सब शांत दिखाई देता है पर जब जुलूस निकलते हैं तो तनाव बढ जाता है। जुलूस में हमेशा कुछ बेहरे ऐसे मजदूर आते हैं जो इलाके वालों के पहचाने हुए नहीं हैं। पता नहीं, ये लोग कहाँ से आए हैं।

मैंने सोचा, धानेदार को आगाह करता जाऊँ। एकाध कांस्टेबुल अगर पोस्ट कर दिया जाए तो काफी होगा। जगह-जगह सगे भण्डों और दीवारों पर चिपके पोस्टरों से लग रहा था कि इस इलाके में गुलशेर अहमद का काफी खोर है। हमारे दफ्तर पर कुत्ते भूत रहे थे। एक बुजुर्ग मियाँ टीन की कुर्सी पर बैठे अलवार पढ़ रहे थे। ये भी हमारे सपोटर्स नहीं थे, इन्हे रोजनदारी पर पंचियां वगैरह बनाने के लिए भर्ती किया गया था। दरयापत किया तो बूढ़े मियाँ जी ने बताया—कल शाम कुछ हुड़दंगा हुआ था, सो डर के मारे चारों कारकुन अपने-अपने घर भाग गए हैं। कौन लौटकर आएगा, कौन नहीं, कुछ पता नहीं है।

—मुझे दो दिन के पैसे भी नहीं मिले हैं। मियाँ जी ने कहा।

—जब काम ही नहीं हो रहा है तो पैसे कैसे ? मैंने कहा।

—यह खूब रही ! मैंने ईमानदारी से सिर्फ आपकी तरफ का काम करा। इसका नतीजा यह कि मेरे पैसे भी गोल ! जो दोनों तरफ का काम करते हैं, वे ही भजेंगे हैं। आपसे भी पैसा पाते हैं और उनसे भी। ... मियाँ जी ने जरा नाखुशी से बात कही—मैं दो दिन से इंतजार कर रहा हूँ। रोटी तक खरीदने के लिए पैसे नहीं हैं। पूछिए रामबरन से, अठन्नी

उपार लेकर कल घाम की रोटी खाई थी...

—आपके पैसे आपको मिल आएंगे...पर ये दोनों तरफ का काम...

—जी, और क्या ? छट्टन और बढ़ी—दोनों गुलशेर साहब की पचियां भी बांटते हैं और आपकी भी ? किसी की इससे क्या लेना-देना कि कौन जीतता है, कौन हारता है । हमें आपकी सियासत से क्या ? हमें तो काम चाहिए कि चार पैसे मिलते रहें और पेट भरता रहे । मेरा तो जिस्म नहीं चलता, नहीं तो मैं गुलशेर साहब का काम उठा लेता...मैंने बूढ़े मियां के हाथ पर पांच रुपये रखे तो उन्होंने कहा—टूटा रुपया तो मेरे पास नहीं है । दो दिन के चार रुपये हुए !

—रखिए...रखिए...कहता हुआ मैं मेन बाजार का हाल लेने चला गया ।

खबर अच्छी नहीं है, यह मैंने लौटते ही मालती जी को बता दिया था । शहर के अखबारों में भी पिछले दिनों से छिटपुट गाली-गलौज और मारपीट की वारदातों की खबरें आ रही थी, जो चुनाव की सरगमियों का तापमान बताती थी । लल्लू बाबू बराबर शहर का दौरा करते रहे और चौधे दिन सुबह से ही बुरी खबरें आने लगीं । पुराने बाजार एरिया में जमकर मारपीट हो गई थी । पांच-सात लोग घायल भी हो गए थे । लोगो का कहना था कि मिर्जा साहब के मुहल्ले में मालती जी की जो दानदार मीटिंग हुई थी, उसके बाद गुलशेर अहमद के पैर-तले की जमीन खिसक गई थी । इसलिए वह इन हरकतों पर आमादा था । हम सब परेशान बैठे हुए थे । कुछ समय में नहीं आ रहा था । लल्लू बाबू मालती जी के पास गए हुए थे । मैं भी चुनाव कार्यालय से निकलकर मालती जी के कमरे की ओर चला तो गेट के पास जम्मी बाबू मिल गए । उन्होंने मजाक में ही पूछा—कहिए गुरुसरन जी, आपके बालंटियर तो सही-सलामत हैं ?

मैं एक मिनट के लिए रुका ही था कि लल्लू बाबू लिफ्ट से निकलकर तेजी से मेरे पास आए और बोले—भइये, मालती जी ने अभी तय किया है कि वे दंगाग्रस्त इलाके में जाएंगी...वहां के लोगों से मिलेंगी...

आम सब लोग तैयार रहिए...सब लोग साथ जाएंगे...

—लेकिन वहां जाना ठीक होगा ? मैंने यूं ही पूछा—खतरा बहुत हो सकता है !

—खतरों से डरते हैं तो पालिटिक्स में क्यों आए हो भइये ! लल्लू बाबू ने अपने सहजे में कहा और लपकते हुए कार्यालय की ओर चले गए ।

—अच्छा, मैं जरा चलू ! कहकर मैंने जग्गी बाबू को वहीं छोड़ा और ऊपर चला गया ।

फोन खट्कने लगे और यह खबर उन सब लोगों को दे दी गई, जो भी फोन पर मिल सकते थे, कि मालती जी दंगाग्रस्त इलाके का दौरा करेंगी...वे एक जुलूस का नेतृत्व करती हुई जाएंगी, इसलिए जो भी आ पाएं, यही होटल में जमा हो जाएं ।

देखते-देखते खासी भीड़ जमा हो गई । छोटे-मोटे लोग तो नीचे कार्यालय के पास ही खड़े रहे, पर जो खास थे, वे मालती जी के कमरे और बरामदे में जमा थे । जगतसिंह ने लाठियों में झण्डे पहना दिए थे । भीड़ को जुलूस के रूप में चलने का तरीका समझा दिया था ।

मैंने देखा था, जग्गी बाबू कुछ परेशान-से गलियारे में टहल रहे थे । मैंने जाकर पूछा—जग्गी बाबू क्या बात है ?

—कुछ नहीं ! कहकर वे लिफ्ट के पास खड़े हो गए थे । तभी मालती जी चार-पांच लोगों के साथ निकली थी । लल्लू बाबू से उन्होंने इतना ही कहा था—इन लोगों को भी बता दीजिए जरा...

और लल्लू बाबू ने सबको रोक लिया—सुनिए, सुनिए...और वंदरह-बीस लोगों का वह मजभा जो मालती जी के लिए रुका हुआ था, लल्लू बाबू के गिर्द जमा हो गया था ।

मालती जी लिफ्ट में चली गईं तो जग्गी बाबू भी एकाएक उसी में घुस गए थे । लिफ्ट नीचे जा रही थी और जग्गी बाबू ने बहुत हिचकते हुए मालती जी से कहा था—यह इलाका बहुत खतरनाक है । मेरे खयाल से आपको वहां नहीं जाना चाहिए ! मैं अपने को रोक नहीं पाया इसलिए



कह रहा हूँ ! यूँ मुझे कोई हक नहीं है कि कुछ भी कहूँ या राय दूँ...

मालती जी की आँखें छलछलता आई थीं। उन्होंने आदत के मुताबिक पलकों को झपका-झपकाकर आंसू संभालने की कोशिश की थी...पर न संभाल पाने के कारण अपने हैण्डबैग से धूप का चश्मा निकाला था और चुपचाप लगा लिया था। शायद इसीलिए कि जग्गी बाबू उनकी आँखों में आए आंसुओं को न देख पाएँ।

लिफ्ट में झिंकलकर जग्गी बाबू सीधे अपने केबिन में चले गए थे। मालती जी लॉबी में पहुँची थीं, तो बाहर खड़े लोगों ने उन्हें घेर लिया था। छोटे-से जुलूस की तैयारियाँ थीं।

अतः जब सब जमा हो गए तो लल्लू बाबू ने नारा लगाया—

हिंदू-मुस्लिम !

भीड़ ने साथ दिया—भाई ! भाई !!

और एक छोटा-सा जुलूस चल दिया। कुछ लोग साइकिलों पर थे। मालती जी व हम लोग जीप पर थे। लल्लू बाबू ने पुस्ता इंतजाम कर दिया था। बस्ती के पास तक आकर मालती जी जीप से उतर पड़ी थीं। जुलूस की भीड़ भी कुछ मिनटों में ही पास आ गई थी। वहाँ पर कुछ लोग मिर्जा साहब के साथ इंतजार कर रहे थे। कुछ देर वहाँ बातचीत होती रही। एक कार्यकर्ता ने सुझाया—पुलिस का इन्तजाम रहे तो ठीक है !

सुनते ही लल्लू बाबू भड़क गए—भइये ! क्या बात करते हैं आप ? मेरे साथ नारा लगाइए—मालती जी !

वे सज्जन चीखे—जिंदाबाद !

लल्लू बाबू चीखे—हिंदू-मुस्लिम !

मिर्जा साहब और भीड़ ने साथ दिया—भाई-भाई !

और जुलूस चल दिया। मालती जी के आगे-आगे मिर्जा साहब और लल्लू बाबू थे—कुछेक लोग और, जो उसी मुहल्ले के थे। हम पुराने बाजार एरिया में पहुँचे तो तमाम लोग तमाशबीनों की तरह दोनों तरफ जमा थे। जुलूस पुराने बाजार में अपने चुनाव कार्यालय पर आकर रुक गया। बूढ़े मियाँ ने फौरन टीन की कुर्सी मालती जी के लिए हाज़िर की।

मिर्जा साहब ने मोर्चा संभाला—हाज़रीन ! ...आज मालती जी खुद आप सबसे मिलने और कुछ कहने आई हैं। कल से, जब से इन्हें पता चला कि बदमाश गुण्डों ने यहां मारपीट की है और भाइयों-भाइयों में तफरका फैलाने की कोशिश की है, तब से मालती जी बुरी तरह बेचैन हैं... यह काम उन जाहिल और फिरकापरस्त लोगों का है जो इन्सानी कीमतों को धूल में मिला देना चाहते हैं... गरीब और उन भूखे लोगों को, जो ज़िदगी की जद्दोज़हद में अपना खून-पसीना बहा रहे हैं, ये वहशी लोग उन्हें खूंखार जंगली जानवरों में बदल देना चाहते हैं... ताकि वे आपस में लड़ते रहें, अपने भाइयों की मददें काटते रहें और उन लोगों के खिलाफ न उठ लड़ें हों जो सचमुच इनका खून चूसते हैं... गरीबों का खून घूसनेवाले तबके की यह साजिश है कि गरीब एक न होने पाएं...

तभी उस छोटे-से मजमे में सनसनी-सी हुई। लल्लू बाबू कल की मारपीट में घायल हुए, पट्टी बांधे, दो लोगों और एक बच्चे को लिए हुए चले आ रहे थे। उन घायलों को उन्होंने फौरन मालती जी के सामने पेश किया... मालती जी उन लोगों के साथ खड़ी-खड़ी कुछ बातें करती रही। प्रेस फोटोग्राफर भी आ गया था, उसने तस्वीरें उतारीं और मिर्जा साहब बोलते रहे—इन्हें देखिए ! इस बच्चे को देखिए... इस मासूम ने किसका क्या बिगाड़ा था ? मिर्जा साहब ने घायलों की ओर इशारा किया—मैं कहता हूँ... यह वहशीपन हमारे शहर में नहीं चलेगा... हमारे सूबे में नहीं चलेगा... हमारे मुल्क में नहीं चलेगा ! हम उन ताकतों से लड़ेंगे, उन वहशी ताकतों से टक्कर लेंगे जो यह धिनीना और ज़लील खेल खेल रही हैं...

तभी कुछ शोर मचा। कुछ नारे सुनाई दिए—जन्दसेन ! ज़िदाबाद ! गुलशेर अहमद ! ज़िदाबाद !

कुछ हलचल-सी हुई। कुछ लोग घबराए। गली के मुहाने की तरफ से चन्द्रसेन और गुलशेर अहमद के सपोर्टर मिला-जुला जुलूस लिए चले आ रहे थे। गली में भीड़ बढ़ गई थी। हमारी चल रही सभा के पास आते ही उन विरोधियों ने नारे लगाने शुरू किए—

यह झूठा नाटक !

बंद करो, बंद करो !

हम लोगों को भी जोश आ गया था। हमारे सपोर्टर उनके विरोध में नारे लगाने लगे—

चन्द्रसेन ! मुर्दाबाद !

गुलशेर अहमद ! मुर्दाबाद !

तब तक उन लोगों की तरफ से नया नारा आया—

आलती मालती ! बस्ता क्यों नहीं बांधती !

जनता तेरे खिलाफ है ! कहना क्यों नहीं मानती !

और वे लोग इस नारे को कीर्तन की तरह जोर-जोर से गाने लगे। इधर से भी जोश सहारा आया—

चन्द्रसेन ! दलाल है !

गुलशेर अहमद ! कलाल है !

नारों का यह युद्ध कुछ देर चलता रहा...और जोशों-खरोश में हाथा-पाई हो गई। परपरबाजी हुई। भगदड़ मची और चीख-पुकार के साथ सब कुछ तहस-नहस हो गया। मालती जी एक पत्थर से ज़रमी हुई थी। बूढ़े भैया भी अपना कमजोर घुटना पकड़े वहीं चबूतरे पर पड़े बिलबिला रहे थे। मालती जी को हम लोग भीतर कोठरी में ले आए थे। लहलू बाबू ने फौरन अपने झोले से कपड़ा निकालकर पट्टी फाड़ी और मालती जी के सिर पर बांध दी गई।

पुलिस भी आ गई थी। गली में सन्नाटा छा गया था। पत्थर और छेले जहाँ-तहाँ पड़े थे। कुछ चप्पलें और टूटे हुए खंडे पड़े थे। दुकानें चट-पट बंद हो गई थी। पटरी पर बैठने वाले छोटे-मोटे कारोबारी लोग अपनी चीजें समेटकर इधर-उधर तितर-बितर हो गए थे।

कोठरी से हम लोग बाहर निकले तो बूढ़े भैया को दीवार का सहारा

लिये कराहते देखा, तो लल्लू बाबू ने नुस्खा बताया—भइये, आप इसपर कड़वे तेल को गरम करके मालिश कर लें—

और मालती जी को लेकर हम होटल लौट आए थे ।

यों भीड़ तो कम हो गई थी, पर जो भी सुनता कि मालती जी के चोट लगी है, वह मिलने और देखने चला आ रहा था । खासा भमेला ही हो गया । लल्लू बाबू सबको बता रहे थे—कोई तरीका है भइये ! अमन की सभा में बदअमनी ! आप ही बताइए, यह कोई तरीका है, भइये !

जगगी बाबू को मैंने बताया था कि मालती जी के चोट आ गई है । यों भी उन्हें पता चल ही जाता । सिर पर पट्टी बंधी सबने देखी थी । मिलनेवालों की भीड़ टूट नहीं रही थी । आखिर हमने लोगो को रोकना शुरू किया । जगगी बाबू दो बार लौट चुके थे । मालती जी के बाहर वाले कमरे में भीड़ थी, और बेडरूम में भी आवामी घुसे हुए थे ।

आखिर शाम के बाद तांता टूटा । खाना वही बेडरूम में मंगवा लिया गया । जगगी बाबू तीसरी बार आए तो बेडरूम में कुछेक लोगों को देखकर बाहर कमरे में ही इंतजार करते रहे—

लल्लू बाबू अब अपने पूरे रंग में थे । सारी कारंवाई का सेहरा अपने सिर धोघते हुए बोले—अब बताइए, कैसी रही !

मालती जी धीरे से मुस्करा दी । कुछ बोलते-बोलते रुकीं । फिर कहने लगी—लल्लू बाबू, हुआ तो सब ठीक ही—लेकिन—

—देखिए, चुनाव का मामला है, इसमें लेकिन-वेकिन नहीं चलता ! हां ! हर काम तय करके ही किया जाता है—मैंने पहले ही बट्टी को सब बता दिया था—जब तक आपके चोट नहीं लगती, हंगामा चलता रहता ! हां—लल्लू बाबू ने कहा तो मैंने टोका—मान लीजिए, चोट ज्यादा ही आ जाती तो—

—अरे भइये, तुम अभी बच्चे हो । कैसे चोट ज्यादा आ जाती ? जितनी चोट तय की गई थी, उतनी ही आ सकती थी !—लल्लू बाबू ने मुझे फटकार दिया था ।

मैं चुपचाप बाहर वाले कमरे में चला आया था । जगगी बाबू रास्ते

में लड़े थे। मैंने उनकी बांह पर हाथ रखकर भीतर चलने और मालती जी को देखने के लिए इशारा किया, तो उन्होंने इशारे से कह दिया—  
नहीं, अब नहीं...

और दुली-से, आश्चर्यचकित-से कमरे से निकलकर वे अपनी टैरेस पर चले गए थे।

मैं भी चुपचाप नीचे कार्यालय में चला आया। न किसी बात की खुशी थी, न संतोष। अगर कहूं कि मलाल था, तो वह भी गलत होगा। मलाल भी नहीं था। इतनी ज्यादा सच्चाई बरती भी नहीं जा सकती। शायद जागी बाबू के सामने बात खुल जाने से ही मुझे कुछ दुःख हुआ था। नहीं तो, बहुत-सी बातों के लिए यों भी आंख लपेटनी पड़ती है। खैर, जो हुआ, सो हो गया था।

कुछ देर बाद लल्लू बाबू भी आ गए। वे जीत के नशे में थे। इसी वक़्त लाला दीनानाथ का एक आदमी आ गया। आते ही उसने कहना शुरू किया—मिर्जा साहब के मुहल्लेवाली सभा में मालती जी ने जो कुछ लाला दीनानाथ के लिए कहा है, वह अच्छा नहीं हुआ है!

—क्या अच्छा नहीं हुआ है, भइये? लल्लू बाबू ने बीच में टोका।

—यही कहना कि लाला जी जातिवाद के सहारे इलेक्शन लड़ रहे हैं...

—तो और क्या कहा जाता? आप ही बताओ, भइये! लल्लू बाबू बोले।

—कुछ भी और कहा जाता!

—अरे भइये, जगता है तुम बुरा मान गए हो...

—लालाजी ने बहुत बुरा माना है...

—पहला इलेक्शन लड़ रहे हैं न लाला जी, इसीलिए! दूसरा-तीसरा लड़ेंगे तो बुरा मानना छोड़ देंगे। समझे भइये! इलेक्शन का धर्म यही है कि सब-कुछ कहा जाए, पर कही बात में कमी विश्वास न किया जाए... समझे भइये!

—लेकिन यह तो और भी गलत बात है! उस आदमी ने कहा।

—आप नहीं समझोगे...भण्डारी जी, इन्हें एक अठन्ती दो भइये ! आप जाके एक गिलास दूध पियो और आराम से सो जाओ जाके । यह चक्कर आपकी समझ से परे है...हां...कहकर लल्लू बाबू लेट गए—और हमें भी सोने दो...समझे भइये !

वह आदमी अपमानित-सा उठ गया ।

उसके जाते ही लल्लू बाबू ने अपनी मिक्चर की शीशी निकाली और आदतन उसे हिलाकर एक खुराक पी गए ।

—यह मिक्चर तो उसी रात खत्म हो गया था, लल्लू बाबू...आपने तीनो खुराकें पी ली थी । डाक्टर के यहां भी नहीं गए । यह शीशी फिर कैसे भर गई ? मैंने पूछा तो लल्लू बाबू निश्चल हंसी हंसे और बोले—भइये, तुम भी एक खुराक पी लो, तबियत हरी हो जाएगी !...जरा नमकीन का इंतजाम करो भइये ! कहते हुए उन्होंने दूसरी खुराक पर अंगूठा लगाया और उसे भी पी गए । फिर दात चूसते हुए बोले—क्या करें भइये, अपन लोगों की जिंदगी ही ऐसी है...इस जिंदगी का मुहमंत्र है—हर काम करो, पर उसकी शक्त बदलकर करो...समझे, भइये !

मैं लल्लू बाबू को शायद अब अच्छी तरह समझने लगा था । भण्डारी ने बताया कि उन्होंने रामायण बांचने वाले पंडित जी का प्रबन्ध कर दिया है दूसरे दिन दोपहर को ही एक जीप से लल्लू बाबू ने पंडित जी को पूरे तामनाम के साथ सिहोर गांव पहुंचा दिया था । मुखियाजी ने रामायण-पाठ की खबर अपने गांव तथा आसपास के गांव के लोगों को पहुंचा दी थी । मीठी, पान, सुपारी, तुलसीदल, प्रसाद और हवन की पूरी सामग्री का इंतजाम लल्लू बाबू ने कर दिया था ।

हम जब मालती जी और विदेशियों के साथ गांव पहुंचे तो रामायण-पाठ समाप्त हो चुका था । हवन चल रहा था । विदेशी यह सब देखकर

बहुत खुश हुए थे और सब बातों को जानने में लगे थे। पंडित जी भी समझदार निकले। मालती जी को देखते ही बोले—मैया, आप बहुत भागवान हैं... भगवान की इच्छा के बगैर उनकी पूजा में कोई सम्मिलित नहीं हो पाता ! इन सबका और आपका भाग्य एक डोर में बंधा है ! कहते हुए उन्होंने जमा हुए गांववालों की ओर इशारा करते हुए मालती जी से कहा—आइए, हवन कीजिए !

—इनसे भी हवन करवाओ। लल्लू बाबू ने विदेशियों की ओर इशारा करते हुए मुझसे कहा। मैंने विदेशियों को बताया कि वे चाहें तो हवन में शामिल हो जाएं। मालती जी ने तबतक उनकी हथेलियों में हवन-सामग्री धमा दी और विदेशी भी हवन में शामिल हो गए। गांववाले गद्गद हो गए। जो इधर-उधर थे, वे भी जमा हो गए। गांव की औरतें कौतुक से घूँघट दबा-दबाकर यह अद्भुत दृश्य देखती रही... और गाव भर में मालती जी के इस करिश्मे की तारीफ फैल गई—अरे, यो तो अंग्रेज से भी हवन करवा लेती हैं। साक्षात् पार्वती हैं...

हवन के बाद पंडित जी ने जयकारा लगाया—बोल सियावर राम-चंद्र की... जय ! भीड़ ने उत्साह से साथ दिया।

और पंडित जी के जयकारे समाप्त होते ही लल्लू बाबू ने अपना लगाया—बोल मालती जी की—

—जय ! भीड़ ने उसी तरह साथ दिया।

गांव हमने सर कर लिया था। अब मीटिंग में कुछ रखा नहीं था। जो काम होता था, वह हो चुका था। विदेशियों के आने और हवन में उनके शामिल हो जाने का असर पैर लगाकर गांव-गांव चल पड़ा है, इसका अहसास हमें वहीं होने लगा था, क्योंकि सिहोर के पास के गांवों के लोग भी रामायण-पाठ में आए हुए थे।

हम कोई मौका चूकना नहीं चाहते थे। प्रसाद खूब बांटा गया और लल्लू बाबू की अबल की दाद देनी ही पड़ी। वे गगाजली में तुलसीदास डाले आचमनी लिए सबको चरणामृत बांट रहे थे और कहते जाते थे—भगवान का चरणामृत साखी है... हमारा साथ देना ! सौगंध है राम जी की ! भूलना मत !

और फिर जमकर सभा हुई। गांव वाले सूखा-गानी से तो इतने दुखी नहीं थे, पर शहर के सरकारी अमलों और खाऊ लोगों से कुड़े हुए थे। मालती जी ने हवा का रुख देखकर ही मीटिंग में भागण दिया।

बेसिक स्कूल की एक मेज लगाकर भूँच बन गया था। स्कूल से ही कुर्सियाँ भी आ गई थीं। मालती जी, विदेशी अतिथि, लल्लूबाबू, मैं और भण्डारी जी कुर्सियों पर जमे हुए थे। मुखिया भी हमारे साथ थे। जगत-सिंह जनता में बैठे थे। मालती जी ने सरकारी अमलों और बेईमान पटवारियों, नायब तहसीलदारों और बी० डी० ओ० के बारे में खुलकर बातें की। उन्होंने कहा—मुझे मालूम है कि गावों-जैसी ईमानदारी शहरों में नहीं है। मुझे यह भी मालूम है जब आप गाववाले मुश्किलें लेकर कोर्ट-कचहरी या सरकारी दफतरो में जाते हैं तो वहाँ के छोटे-छोटे चगरासी और बाबू लोग पैसा लिए बगैर आपका काम नहीं करते। आपको परेशान करते हैं। जगह-जगह ऐसे भ्रष्टाचारी, ऐसे खाऊ लोग घुस गए हैं... हम इनका सफाया करने, पर इसका मतलब यह नहीं कि आप सब पर शक करें। ईमानदार लोग भी हैं जो आपकी सेवा करना चाहते हैं, जो इस भ्रष्टाचार और खाऊपने को खत्म करना चाहते हैं... देखिए! पाँचों अंगुलियाँ बराबर नहीं होतीं... कहते हुए मालती जी ने अपना हाथ उठाकर बात समझाई...

भीड़ में बैठे जगतसिंह ने ताली बजाई और पूरी भीड़ ताली बजाने लगी।

बगल में बैठे विदेशी ने जानना चाहा कि मालती जी ने क्या बात कही है तो लल्लूबाबू ने आधी अंग्रेजी और आधी हिन्दी में उसे समझाया—शी टोल्ड, हाथ की सब अंगुलियाँ आल फिंगर्स आर नाट बराबर... ईन्पुल! हमारे बीच बुरे आदमी, बंड पीपुल भी हैं और गुड पीपुल भी हैं।

अभी मालती जी का हाथ उठा हुआ ही था कि भीड़ में से एक बूढ़ा पागल-सा आदमी उठकर चीखा—इंकीलाब... जिंदाबाद! और नारा लगाने के बाद उसने कौर पकड़ने की तरह अंगुलियों को मिलाया और यही मे मालती जी से बोला—पर देखो, साते बखत सब बरोबर हो जाती



हैं ! और वह बूढ़ा पागल-सा आदमी अपनी अंगुलियों को मिलाए भीड़ को दिखाता रहा—हां !' ऐसे खाते बखत बरोबर हो जाती हैं ! ...ई आई आर, बीबीसी आई—यानी रामप्रसाद बिस्मिल !

उस पागल-से बूढ़े की प्रतिक्रिया देखकर सब गांववाले हंसने लगे । विदेशी ने बहुत उत्सुकता से जानना चाहा कि बूढ़ा क्या कह रहा है, तो लल्लू बाबू ने समझाया—वह कह रहा है...ही टोल्ड...कि हम सब आप के साथ हैं, जैसे ये मिली हुई अंगुलिया हैं...लाइक दीज प्वाइन्ट फिंगर्स । धी आर टुगेदर...जोश में आकर विदेशी ने ताली बजाना शुरू कर दिया ! उसने अपने साथियों को भी बताया तो वे भी ताली बजाने लगे । मालती जी ने तनिक परेशानी से उन लोगों की ओर देखा और खुद भी ताली बजाने लगीं । लल्लू बाबू ने भी साथ दिया, और भीड़ भी तालियां बजाने लगी । जगतसिंह उस बूढ़े पागल-से सगने आदमी को लेकर भीड़ से निकल गया । उसका सभा में बैठना खतरनाक था ।

एक क्षण बाद मालती जी ने सबको शांत करते हुए कहा—ये विदेशी दोस्त भी कितने खुश हैं, आपने देखा । ये खुश है कि हमारे यहां हर आदमी को अपनी बात कहने की छूट है और हम सब साथ हैं...कि आप सब हमारे साथ हैं...यही हमारी नाकत है ! हम आपके हैं और आप सब हमारे ! मैं आपको विश्वास दिलाती हू कि आपकी परेशानियां हम खत्म करेंगे...लेकिन यह तभी हो सकता है जब आप इसी तरह हमेशा हमारा साथ दें जैसे आज दिया है । जय हिंद !

सभा समाप्त हुई तो सब बहुत खुश थे । ज़रा ज्यादा ही खुश थे । उस बूढ़े पागल-से आदमी के बारे में पूछने पर पता चला था कि वह पुराना गांधीवादी है । अब पागल हो गया है और गांव-गांव घूमता रहता है, अपनी साइकिल पर । सबसे लड़ता-भगड़ता रहता है । नेताओं या हुक्मामो को देखता है तो घाने को दीठता है । लोगों ने बताया कि यह तो गनीमत हुई कि उसने इस सभा में गडबड़ नहीं की । नहीं तो वह सरेआम दण्ड उतार लेता है ।

उस पागल-बूढ़े की घनन मुझे सौटते हुए बराबर याद आती रही

गी। रास्ते भर मैं उसीके बारे में सोचता रहा था। आखिर उनके बारे में हमें आपस पहुँचे। लल्लू बाबू के चेहरे पर जो चिन्ता थी, मैंने उसे समझाया। मैं न भड़के, रामायण-पाठ करवाओ। मैंने कहा कि मैं जाना तो समझो, पूरा मैदान मार लिया। अब सिहोर गांव तो सीसिड हो गया! हो गया सालिड या नहीं? फिर आंसू दवाते हुए उन्होंने कहा—भड़के, थोड़े नमकीन का प्रबन्ध हो जाए तो...

विदेशियों का दिनर था। हम लोगों को यहाँ तो नहीं खाना था, पर तैनात तो रहना ही था। कुछ और लोग भी थे ही। बावजूद इसके कि मालती जी ने मना कर दिया था। यानी ऐसे लोग ही थे जो बिलकुल आपसी के माने जा सकते हैं या जिन्हें आपसदारी के घेरे में हमें समेटना था।

जाम आ गए थे और सब विदेशियों ने मालती जी के स्वास्थ्य और विजय की कामना के साथ जाम टकराए। मालती जी की एक विशेषता यह भी है कि हर तरह के माहौल में खप जाती हैं। मालती जी ने अपना जाम उठाते हुए बड़ी शालीनता से उनकी शुभ कामनाएँ स्वीकार की। बातें चलने लगीं, यही कि भारतीय जनतंत्र अब पुस्तक नींव पर खड़ा है। भारत के नेताओं का गांववालों से बड़ा गाढ़ा सम्पर्क और सम्बन्ध है। भारत ने एक नई आशा दुनिया को दी है। सब खुश और मस्त थे। मालती जी भी घूट भरती जा रही थीं। ताजुब था कि लल्लू बाबू चुपचाप मेरे साथ खड़े थे। तभी जगगी बाबू एकदम मुकत-से भीतर आए थे और विदेशी मेहमानों के नेता के पास आकर पूछने लगे थे—होप यू आल आर इन्वाइंग वेल् ! नो कम्प्लेंट सर !

‘ओह नो ! एवरी थिंग इज जस्ट फाइन !’ विदेशी ने कहा था। जगगी बाबू के आते ही एक बात हुई थी। मालती जी का हाथ एकाएक अपने जाम तक गया था और उन्होंने अपना गिलास अनजाने ही कुर्सी के किनारे छुपा लिया था। मैं जानता हूँ, यह परहेज के कारण नहीं था...पर जगगी बाबू के होते थे एक सहज संकोच से भर गई थी। पता नहीं क्यों, सब बातों के बावजूद यह संकोच मुझे प्यारा लगा था। जगगी

बाबू ने भी इस संकोच को भांप लिया था और वे बेयरों को समझाकर जल्दी से जल्दी उस कमरे से निकल गए थे। उसके बाद मालती जी कुछ चुन्नी-सी गई थी—अपने भीतर ही भीतर। उसके बाद नया जाम वैसे का वैसे ही सामने रखा रहा था, और उनकी आंखें जब-तब उस दरवाजे को ताक लेती थी जिससे जग्गी बाबू आ सकते थे। लेकिन जग्गी बाबू बहुत समझदार आदमी हैं। जब तक खाना-पीना चलता रहा, वे नहीं आए।

हां, सल्लू बाबू ने भी अपना काम कर लिया था। उन्होंने अपनी खुराक-लगी शीशी में दवा भरवा ली थी। एक कागज में कुछ काजू लपेटकर मेरी जेब में ठूस दिए थे—“भइये, थोड़ा-सा नमकीन है। और गायब हो गए थे।

सुबह हम उठे तो अखबारों का ढेर जमा था। हम अपनी मीटिंग की रिपोर्ट देख रहे थे। कुछ पत्रों में हमारी निश्चित जीत की भविष्य-वाणी थी। कुछ में सिर्फ खबर थी। दो अखबारों में बेहद गंदी रिपोर्ट आई थी। समझ में नहीं आता कि इतनी झूठी और गलत बातें कैसे गढ़ी जा सकती थी। सल्लू बाबू बहुत उत्तेजित थे—कल शाम की पार्टी में उस मरियल-से आदमी को देखा था भइये? वह जो मशक की तरह पी रहा था। यह कारस्तानी उसी की है—

रिपोर्ट में बेसिर पैंर के इसजाम लगाए गए थे—‘मालती जी के चुनाव-अड्डे—गोल्डन सन में शराब और शबाब से भरी रंगीन रातें!’

यह तो तय था कि यह सब विरोधियों ने लिखवाया है, पर वे इतनी गंदगी उछालेंगे, इसका अंदाजा नहीं था। रिपोर्ट में आगे कहा गया था कि मालती जी ने चुनावों में जीतने के लिए शराब के ड्रम खुलवा दिए हैं। होटल गोल्डन सन में शराब की नदियां बह रही हैं—इतना ही नहीं,

होटल गोल्डन सन पिछले दिनों से शबाव का 'अड्डा' बन गया है जहाँ मालती जी का साथ देने का वचन देने वालों को रंगीन रातें गुजारने की संव सुविधाएं दी जाती हैं !...और यह सब काम मालती जी के पूर्व पति जगदीश वर्मा के जरिए हो रहा है। जगदीश वर्मा ने प्रभावशाली व्यक्तियों को जीतने के लिए होटल को चकले में बदल दिया है...ग्यारह बजे रात के बाद होटल में वही लोग घुस सकते हैं, जिनको मैनेजमेंट से इजाजत मिल जाती है। इतना ही नहीं, मालती जी के कारकुन सांड कल शाम को बेइयाओं के मुहल्ले में घूमते हुए देखे गए।

यह पढ़ते-पढ़ते लल्लू बाबू घरघरा गए—यह सब बकवास है ! जब आप लोग होटल की तरफ लौट रहे थे तब मैं मिर्जा साहब के घर चला गया था और मिर्जा साहब के आदमी के साथ मैं कच्ची गानेवाली सलीमा बेगम को तय करने गया था। उस मिनट में हम लोग लौट आए थे और ये हरामजादा यह सब लिख रहा है भइये ! राजनीति इतनी गंदी हो गई है, यह नहीं पता था...

चुनाव कार्यालय में अजीब-सी मुर्दनी छा गई थी। सबके चेहरे पिटे हुए-से थे। हालांकि यह सब गलत और बेबुनियाद था, लेकिन जनता के मूढ़ के बारे में कुछ भी कह सकना मुश्किल होता है। मैं इसलिए भी ज्यादा परेशान था कि जग्गी बाबू पर बेबात कीचड़ उछाला गया था।

अभी हम लोग तैयार हो ही रहे थे कि दूसरा बम फटा। हमारा एक शहरी कार्यकर्ता साइकिल दीड़ाता हुआ आया और उसने एक पर्चा दिया, जो मालती जी के विरोध में छपाया गया और बांटा जा रहा था—उस गलीज पर्चे की सुर्खी थी—‘मालती जी के कासे कारनामों का कच्चा चिट्ठा !’

इस गलीज पर्चे में मालती जी की व्यक्तिगत जिंदगी की लेकर बहुत बेहूदी बातें की गई थी। इस तरह की छीछालेदर कि क्या कहा जाए ! उसमें नम्बरवार बातें उठाई गई थीं।

1. जगदीश वर्मा—गोल्डन सन के मैनेजर मालती जी के पति हैं, प्रेमी हैं या यार ?
2. क्या यह सही है कि जगदीश वर्मा ने मालती जी को इसलिए छोड़

दिया था कि वे उनके 'धर्म' में नहीं रह गई थी ?

3. क्या यह सही है कि जगदीश वर्मा ने एक बार मासती जी के किसी चाहनेवाले को गोली मार देने की धमकी दी थी ?
4. क्या यह सही है मासती जी अपनी बच्ची लिसी को जगदीश वर्मा के पास छोड़कर भाग गई थी ?
5. क्या यह सही है कि मासती जी ने अपने चुनाव के लिए सेठों की मददें दवाकर और डरा-धमकाकर चंदा वसूल किया है ?
6. क्या यह सही है कि मासती जी ने चार-चार साल की पांच कोठियां खड़ी कर ली हैं ?
7. क्या यह सही है कि मासती जी हर शाम शराब के नशे में धुत रहती हैं ?
8. क्या यह सही है कि मासती जी के कारण कई हंसते-फूलते घर टूटकर नरक बन गए हैं ?

और अंत में एक पैराग्राफ और था—हम महिला-समाज की सदस्य महिलाएं अपने लिए मासती जी जैसी महिला को कलंक समझती हैं। ऐसी चरित्रभ्रष्ट और दुराचारी महिला के लिए हमारे मन में गहरा गुस्सा और मफरत ही हो सकती है। हम अपनी बहनों और महिला वोटरों के साथ-साथ भाइयों और पुरुष वोटरो को भी सचेत करती हैं कि वे महिलाओं की कलंक मासती जी को वोट न दें। हमारी परंपरा सीता, पद्मिनी, लक्ष्मीबाई और सरोजिनी नायडू की है ! महिलाओं के नाम पर मासती जी के फंदे में फंसनेवालों को हम आगाह करती हैं और प्रण करती हैं कि जहां-जहां वे जाएंगी, हम काले भण्डों से उनका विरोध करेंगी !

—महिला समाज की ओर से प्रचारित और प्रसारित !

यह पर्चा पढ़ते ही सबके चेहरे काले पड़ गए थे। सन्नाटा छा गया था। भण्डारी जी ने धाय बनवाकर स्टोव भी बुझा दिया था। इसलिए सन्नाटा और गहरा हो गया था। ऐसा लग रहा था जैसे रातों-रात सब तहस-नहस हो गया हो... और सुबह होते हमारे बीच कोई मौत हो गई

हो। हम सब एक-दूसरे से कन्नी काट रहे थे। नज़रें बचा रहे थे, यह जानते हुए भी कि यह सब निहायत बकवास, गलीज, झूठा और कमीने-पन से भरा हुआ है ! सच्चाई का एक रेशा तक इसमें नहीं है।

चुनाव कार्यालय में तो सन्नाटा था ही, मालती जी के कमरे से भी कोई फोन नहीं आया था। शायद पर्चा तो उन तक नहीं पहुंचा होगा, पर अखबारों का बण्डल पहुंच चुका था। बिदा गया था, वह भी नहीं लौटा था। हमें अफसोस तो था ही, पर मुझे खासतौर से गुस्सा इस बात का था कि इन कमीनों ने जग्गी बाबू को बदनाम किया था। हम तो राजनीतिक लोग हैं। हमारे अपने खेल हैं। हम सब खिलाड़ी हैं, हम भटका खाकर भी उठ खड़े होते हैं। कलंकों को भी धो लेते हैं या क्यादा बड़े कलंक औरों पर लगाकर अपने कलंकों को छोटा कर लेते हैं। या जनता की याददाश्त कम होने का फायदा भी उठा लेते हैं क्योंकि हम निडर होकर, या कहिए कि किसी हद तक वेशर्मी से, मैदान में डटे रहते हैं; हार भी जाते हैं तो फिर उसी मैदान में जीतने के लिए लौटते हैं...पर जग्गी बाबू के लिए यह सब मौके कहाँ हैं ? वे तो खुद ही किनारा किए बैठे हैं और उन जैसे साधु व्यक्ति को इस लपेट में लेना बहुत गलत हुआ था।

एक ठूफान आया था और कीबड़ की भयानक बारिश हुई थी। हर कार्यकर्ता जैसे अपने से डर रहा था। जगतसिंह चुपचाप डायरी खोलकर देखता और फिर बंद करके इधर-उधर टाकने लगता। सल्लू बाबू पंक्चर होकर पड़े थे। उन्हें शक था कि मालती जी शायद उनकी इस बात पर यकीन नहीं करेंगी कि वे कब्बाली-मायिका को खोजने के लिए उस मुहल्ले में गए थे।

बहुत देर बाद भण्डारी रामनारायण ने खामोशी तोड़ी — गुरुसरन जी, महिला समाज नाम की कोई संस्था आज तक तो सुनी नहीं ! यह आज कैसे पैदा हो गई ?

सल्लू बाबू भी उठकर बैठ गए—बात मौके की है भइये ! और पचों को जलट-पलटकर देखते हुए बोले—मेरे खयाल से तो मानहानि का

—लेकिन किस पर ? भण्डारी ने कहा—नाम तो किसी का है नहीं !

लल्लू बाबू ने फिर पर्वों को उलटा-पलटा—प्रेस तक का नाम नहीं है...यह तो सरासर जुर्म है भइये ! आखिर यह पर्व किसी प्रेस में छपा तो है ही ! और रातों-रात छपा है ! इसका मतलब है, प्रेस भी शहर का है...पुलिस साथ दे तो पता तो लग सकता है !

—हम यहां मुकद्दमा लड़ने नहीं, चुनाव लड़ने आए हैं। जगतसिंह अपनी ही परेशानी में मुन्तिसा था।

—भइये, राजे ! मुकद्दमा भी चुनाव का एक हिस्सा है ! लल्लू बाबू बोले।

—तो चलिए, पहले वही लड़ लें ! जगतसिंह ने चिठकर कहा।

—भइये, तू तो ऐसे बिगड़ रहा है जैसे पर्व मैंने छपा हो !

—इन बातों में क्या रखा है ? यह सोचिए कि अब इस कीचड़ को साफ कैसे किया जाए ? मैंने खाली दिमाग से कहा, क्योंकि कुछ कहना जरूरी लग रहा था।

—शाम को बहुत बड़ी मीटिंग भी है...कल महिलाओं वाली सभा है...जगतसिंह ने डायरी देखकर कहा—इसीलिए अफरा-तफरी में यह पर्व आज ही बांटा गया है ! ताकि औरतों वाली मीटिंग में कल हंगामा हो जाए !

तभी लल्लू बाबू को दूर की सूझी। बोले—भइये, वो उस दिन महिला सेवा मण्डल वाली देवियां मालती जी के लिए सम्मान सभा करना चाहती थी, अगर उन्हें पकड़ा जाए तो कैसा रहे ?

—किसलिए ? भण्डारी जी ने पूछा।

—उनमें से दस-बीस को पकड़कर सबसे पहले मालती जी के पास भेजा जाए। वे जाकर कहें कि वे मालती जी को अपना नेता मानती हैं। इससे मालती जी को नैतिक बल मिलेगा और यह स्टेटमेंट जारी करें कि इस तथ्याकथित और नापेंद महिला समाज की ओर से जो कुछ छपाया गया है, वे सब उसका घोर विरोध करती हैं ! यह खबर फौरन

असबारी को दी जाए और आज शाम की औरतों की मीटिंग से पहले उन महिलाओं को घर-घर भेजा जाए जहां जाकर वे इस गंदे प्रचार के विरुद्ध जनमत तैयार करें ! सल्लू बाबू ने पुराने सिलाही की तरह पांसा फेंका ।

—जरा यह भी तो सोचिए, मासती जी के दिल पर इस वक़्त क्या गुजर रही होगी ? सुबह से दस फोन आ जाते थे । वे किस तकलीफ में सामोश बैठी होंगी ? उनका रवैया क्या होगा ? उनसे राय लिए बगैर हमें कुछ नहीं करना चाहिए ! भण्डारी ने राय दी ।

इस बात के बीच मुझे रह-रहकर जम्मी बाबू का ध्यान आ रहा था । उनके लिए कोई नहीं सोच रहा था । उस आदमी पर क्या गाज गिरी होगी ? हम लोग अपनी मिसकौट कर ही रहे थे कि एक बेयरा हमारी ढाक लेकर आया । मैंने धीरे से उससे दरयास्त किया—मैनेजर साहब नीचे आ गए हैं ?

—जी नहीं, उनकी तबियत ठीक नहीं है ! बेयरे ने बताया ।

—क्यों, क्या हुआ ?

—मालूम नहीं साहब... कहता हुआ वह चला गया ।

—मेरा माया ठनका । अजीब हालत थी । लेकिन कोई क्या कर सकता था, अब जो कुछ था, भुगतना ही था । एक क्षण के लिए तो मन में आया था कि सब डेरा-ढावर तम्बू-कनातें उखाड़कर चल दिया जाए । तभी जगतसिंह ने कहा—सचमुच बहुत गड़बड़ हो गया है... कुछ समझ में नहीं आता... मेरा तो दिमाग ही फेल हो गया है ।

—और मेरे दिमाग को भण्डारी जी फेल किए दे रहे हैं भइये ! सल्लू बाबू ने कहा ।

—सब बातें एक साथ जुड़ गई हैं ! भण्डारी ने सल्लू बाबू से कहा—कल शाम विदेशियों की पार्टी, आपका वेश्याओं के मुहल्ले में जाना...

सल्लू बाबू एकदम बिगड़ गए—भण्डारी भइये ! जरा सोच-समझ कर बात कहो । तुम्ही कहोगे कि मैं वेश्याओं के मुहल्ले में गया था, तो औरों का मुंह कैसे बंद कर लोगे ?

—मेरा यह मतलब नहीं, भण्डारी बोले—मतलब यह कि बदमाशों



ने बात का बर्तगढ़ बना दिया है ! सारा काम बिगाड़ दिया है । मालती जी भी इस अंधड़ को बर्दाश्त नहीं कर पाएंगी—

तभी देखा—होटल की सीढ़ियों से मालती जी उतर रही थीं । वे सीधे कॉटेज की तरफ ही आ रही थी । पीछे-पीछे बिदा था ।

मालती जी का चेहरा सूजा-सूजा-सा था । आंखें भरी-भरी । शरीर मुस्त और थका हुआ । पर कमाल की हिम्मत है उनमें । उनके आते ही हम सब खड़े हो गए थे । वे काफी निश्चित मजूर आ रही थीं । पर मुझे अहसास हो रहा था कि वे बड़ी कोशिश से अपने को संभाले हुए थीं । होठों पर सीखी पर हसकी मुस्कराहट साते हुए उन्होंने कहा—जो कुछ छपा है, पढ़ लिया आप लोगों ने ।

किसीने कोई जवाब नहीं दिया । एक क्षण की चुप्पी के बाद वे फिर बोलीं—क्या हुआ है आप लोगों को ? ... वे धीरे से ध्वंग्य से हंसीं—  
 वू... यह सब तो होता रहता है । इसका भी मुकाबला करेंगे...

—सल्लू बाबू का सयास है, हमें मुकदमा कर देना चाहिए ! जंते-तंसे जगतसिंह ने कहा ।

—हूं ! वे फिर हंसी—कानून की अदालतें हमारी अदालतें नहीं हैं । हमारी सबसे बड़ी अदालत है जनता ! वही, उसी जनता की अदालत में यह मुकदमा लड़ा जाएगा और जीता जाएगा ! हम अपनी तरफ से, और अपनी जरूरत के मुताबिक यह मुकदमा लड़ेंगे...

मालती जी की सम्झावती गाफ थी । भीत और जरूरत जैसे हाथ फिर आ गए थे और मैं समझ गया था कि भूषण का सामना करने के लिए वे अपनी पूरी राजनीति के साथ तैयार थीं !

—यह पर्चा आपने देगा ? यह भी, आज अभी सुबह ही बांटा गया है ! मन्थारी ने बारनामों के कच्चे बिट्ठे वाला पर्चा उनके सामने कर दिया । वह उन्होंने नहीं देखा था । बदमासगाबर उगे उन्होंने पढ़ा । कुछ पलों के लिए कांते बादल उनके बचे हुए चेहरे पर मंडराए... फिर भीतर से खून की मलाई आई... फिर ने... निमट आया खून... पारे की तरह उतर गया और उन्होंने... की ओर बढ़ा।

दिया—हूँ ! रखो...शाम को महिलाओं वाली मीटिंग में यह पर्व मुझे देना...इसका जवाब मैं वहीं दूंगी ! और जरूर दूंगी ! ...आप लोग परेशान न हों...अपना काम करते रहें...इन हमलो को मैं देखती रहूंगी... इतना कहकर वे चली गईं ।

मैं कुछ देर सोचता रहा कि जग्गी बाबू के पास जाऊँ या नहीं, क्योंकि उस दिन मालती जी के व्यवहार और जग्गी बाबू के एकदम चले जाने से मेरे लिए कहीं कुछ अटक गया था । मालती जी ने तो जरूरत के मुताबिक अपना दिमागी तनाव खत्म कर लिया था, पर मैं बीच में लटक गया था । मैं सोच ही नहीं पा रहा था कि मालती जी मेरा उनसे मिलना पसंद करेंगी या नहीं । या जग्गी बाबू उस शाम के बाद मुझसे उसी तरह मिलेंगे या नहीं । फिर मुझे लगा कि बीच के इन दरसों में मेरा और जग्गी बाबू का अपना एक दोस्ती का रिश्ता भी रहा है । वे शायद मुझे खुद न बुलाएं—इस चुनाव-चक्कर के दौरान, पर मुझे जाना चाहिए । मैंने एक निगाह होटल की ऊँची बिल्डिंग पर डाली “उस तरफ देखा, जिस तरफ जग्गी बाबू का टैरेस एपार्टमेंट था । थोड़ी देर और सोचा, फिर चल ही दिया—उनकी तबियत भी तो खराब थी ।

मैं जब पहुंचा तो वे काफी झुंझलाए हुए थे । फोन का रिसीवर हाथ में लिए आपरेटर पर बिगड़ रहे थे—तीन घंटे से अर्जेंट कॉल नहीं मिल रही । तमाशा है...यू गो आन ट्राइंग । येस...पी० पी० सेंट मेरीज ग्लर्स हाई स्कूल...प्रिन्सिपल मदर मिराण्डा ! येस प्लीज...और एक झटके से रिसीवर उन्होंने रख दिया ! कुछ क्षण माथा पकड़े हुए वे बैठे रहे ।

—कैसी है तबियत ? मैंने पूछा ।

—अरे, आप कब आए ? जग्गी बाबू ने मुझे आते हुए नहीं देखा था—मैंने देखा ही नहीं ! तबियत, बिल्कुल ठीक है ।

—वेयरे ने बताया कि...

—हां...ऐसे ही...वे बोले।

—आप कुछ परेशान हैं ! मैंने कहा। मेरी नज़र बंद धड़ी पर भी पड़ी और टाफी के उस डिब्बे पर भी, जिसमें वे लिली के खत रखते थे, और सुबह के उन अखबारों पर भी जिनमें वे गत्तीज रिपोर्टें आई थीं। वह पर्चा भी पड़ा हुआ था जो नापैद महिला समाज की ओर से छापा गया था।

—नहीं... परेशानी किस बात की...जग्गी बाबू बहुत खोए-खोए थे। वे अपनी परेशानी छुपाने की कोशिश में लगे हुए थे। धीरे से बोले—गुरुसरन जी, एक शेर याद आ रहा है—

नवशा उठा के अब कोई नया शहर देखिए !

इस शहर में तो सबसे मुत्ताकात हो गई !

मैं चुपचाप उन्हें देखता रहा...ऐसा लगा, जैसे कोई आदमी रास्ते पर पड़े पैरों के निशान मिटाता हुआ और कहीं जाने की कोशिश कर रहा हो। कितनी कठिन थी यह कोशिश और कितनी पीड़ा-भरी। जग्गीबाबू चुपचाप बाहर की ओर देख रहे थे—शीघे की दीवार के उस पार।

बातावरण अजीब हो गया था। जग्गी बाबू शायद खुलने के मूढ़ में नहीं थे। वे अपने भीतर-भीतर घुमड़ रहे थे। अगर फोन न आ जाता तो शायद वे खुलते भी नहीं। यह तो मैं समझ ही गया था कि उन्होंने पचमढ़ी में लिली के स्कूल की प्रिंसिपल के लिए ट्रंककॉल बुक करवा रखा है और बेसमरी से उसकी प्रतीक्षा कर रहे हैं। तभी फोन की घंटी बजी। जग्गी बाबू ने रिसीवर उठाया, ट्रंककॉल मिल गया था, वे फोन पर बात करने लगे थे—प्रिंसिपल...मदर मिराण्डा...गुडमानिन...दिस इज जगदीश वर्मा फ्रॉम भोपाल...येस...येस लिली कैसी है...जी, मैं चाहता था कि उसे आप वहीं रोक लें, जी...भोपाल न भेजें...छुट्टियां तो खराब होंगी...जी, मैं जानता हूँ...हां, लिली जरूर ज़िद करेगी...पर कुछ ऐसी दिक्कत है कि मैं चाहता हूँ, वह वहीं रुकी रहे...यहां न आए...जी, हो सकता है मैं ही आ जाऊं, आप उसे समझा दीजिएगा प्लीज, ओके...

फोन रखकर उन्होंने मुझे देखा, अब सब साफ था।

—लिली आनेवाली थी ? मैंने पूछा ।

—हां, उसकी पन्द्रह दिनों की छुट्टियां थी। लेकिन मैंने उसे वहीं होस्टल में रोक दिया है ।

—अकेली रहेगी होस्टल में ?

—आखिर मेरी बच्ची है ! रह लेगी । मैं नहीं चाहता था कि वह इस वक़्त यहां आए । मैं नहीं चाहता कि अपनी उम्र से पहले वह दुनिया की चालाकियों से परिचय प्राप्त कर ले । मैं नहीं चाहता कि वह अपने बाप और मां की टूटी हुई जिन्दगी के इस पक्ष को अभी जाने और हमेशा के लिए डिस्टर्ब हो जाए ! मेरे पास अगर अपनी बच्ची को देने के लिए कुछ नहीं है, तो उससे वह क्यों छीन लू जो उसके पास है ? ...जगगी बाबू ने कहा ।

—लेकिन...

—‘लेकिन’ क्या गुरुसरन जी ! इस कीचड़ में लिपड़ने के लिए उस बच्ची को भी आने दू ? कहते हुए उन्होंने वे अखबार एक ओर पटक दिए—उसका क्या दोष है ? मुझे ही बताइए, मेरा क्या दोष है ?

—यह गंदगी इधर राजनीति में बहुत आ गई है !

—यों आपकी राजनीति से मुझे क्या लेना-देना है ? इस कीचड़ और गंदगी को मैं क्यों वर्दाशत करूं ? आपकी राजनीति का शिकार मैं और मेरी बच्ची क्यों हो जाएं ? ...

—ज्यादती तो हो गई है... क्या कहा जाए ?

—आप लोगों के पास कहने के लिए है क्या ? जगगी बाबू ने कहा, तो इस ‘आप लोगो’ का मतलब मैं समझ गया था । वे बहुत भरे हुए थे । कहते ही चले गए—मैं सब छोड़-छाड़कर कहीं और चला जाऊंगा, गुरुसरन जी...इसलिए नहीं कि मैं कमजोर हूं या जिन्दगी में जो फंसला मैंने लिया था, उसे गलत समझता हूं, या मैं कुछ चाहता हूं...सिर्फ इसलिए कि मालती को जो दुनिया चाहिए...जो सबसेस और सफलता चाहिए, वह उसे मिलती चली जाए ! मेरी बजह से उसमें रूकावट न आए... वह यह न समझे कि मैं कहीं उसके रास्ते में हूं ! मुझे कोई पछतावा नहीं है ! मेरी जिंदगी में अब कोई सपना उससे जुड़ी हुई नहीं है...लेकिन मैं

यह नहीं चाहता कि अपनी किसी असफलता का दोष वह मेरे सिर में दे... उसे कोई बहाना मिल जाए... कि मेरी बजह से उसे नुकसान हुआ !

—यह आप क्या कह रहे हैं ?

—मैं ठीक कह रहा हूँ ! मैं नहीं चाहता कि मेरी बच्ची आपकी ज़ालिम पॉसिटिविटी की शिकार हो जाए... कल को कोई उठकर यह भी कह सकता है कि यह मेरी बच्ची नहीं है... आपकी दुनिया का जमीर मैं खूब जानता हूँ गुरुसरन जी । आपके यहां अलाद के रिश्ते तक को इस्तेमाल किया जा सकता है ! मैं अपनी बच्ची को आपकी इस गलीब दुनिया से दूर रखना चाहता हूँ... और आपकी मालती जी के नाम पर मुझे लेकर कीचड़ उछाला जाए, यह भी मैं नहीं चाहता... बारह बरस पहले जो खुला रास्ता उसे देकर मैं दूसरी तरफ घुसा आया था... उस रास्ते में मैं अपनी छाया तक को नहीं आने देना चाहता... एक क्षण रुक-कर जग्गी बाबू ने गहरी सांस ली और कहा—गुरुसरन जी, सोच-समझ-कर एक फैसला और लिया है मैंने... एक बार तय किया है... मैं होटल की मैनेजरी से रिज़ाइन कर रहा हूँ और यहां से जा रहा हूँ !

—क्या !

—हां... मेरा यहां रहना किसीके हित में नहीं है ! लिली के हित में नहीं है । मेरे हित में नहीं है और आपकी मालती जी के हित में नहीं है ! हूं । इसलिए मैंने यह फैसला लिया है...

—जल्दीबाजी में आपका त्यागपत्र नहीं देना चाहिए जग्गी बाबू ! मैंने उन्हें समझाने की कोशिश की ।

—जल्दीबाजी ! जल्दीबाजी कैसी ? मुझे क्या जीतना है या हासिल करना है, जिसकी जल्दीबाजी होगी ! और वे व्यंग्य से हंस दिए थे ।

तभी फोन बजा । जग्गी बाबू ने उठाया । सुनकर उनके होठों पर टेढ़ी-सी मुस्कराहट आई और फोन रखते हुए बोले—आपका बुलावा आया है । भण्डारी जी का फोन था । मालती जी को कोई काम है, कमरे में बुलाया है ।

मैं उठकर चला आया। मासती जी के पास पहुंचा तो देखा, लल्लूबाबू व जगतसिंह भी बैठे हुए हैं। यों आभास हुआ कि वे नार्मल हैं। उन्होंने जैसे सब सोख लिया था और अपने पंतरे भी तय कर लिए थे। पहुंचते ही उन्होंने सवाल दागा—कहां थे आप? कुछ काम होना है या नहीं...

—जी, वो मैं जरा जग्यो बाबू के पास चला गया था। पता चला कि उनकी तबियत ठीक नहीं है! मैंने कहा।

—तबियत ठीक नहीं है? मालती जी के पूछने में कशिश थी।

मुझे यह बदलाव जरा आश्चर्यपूर्ण लगा था। लेकिन किसीकी भावनाओं पर शक भी तो नहीं किया जा सकता। आखिर तो एक सम्बन्ध दोनों का रहा ही है। सारे ठंडेपन और बेरुखी के बावजूद कभी-कभी भावनापूर्ण पल उसके बीच में आ भी सकते हैं। मैंने थोड़ा परखने के लिए कहा—हां, कोई खास बात नहीं है।

—अलबत्ता-अलबत्ता पढ़कर परेशान हो गए होंगे... उनकी आदत है। खैर... हां, तो आप मिर्जा जी के यहां चले जाइए। अभी खबर मिली है कि शहर में साम्प्रदायिक तनाव फिर पैदा हो रहा है। गुलशेर अहमद के लोगों ने अपने कुछ कार्यकर्ताओं को डराया-धमकाया है। पुराने बाजार वाले अपने आफिस के भोग काम करने के लिए बाहर नहीं निकल पा रहे हैं। संभलकर जाइएगा। और हां, अब नाम वापस लेने की तारीख तो गुजर गई। लाला दीनानाथ का क्या रवैया है? मालती जी ने एक काम सौंपते हुए दूसरा सवाल भी कर दिया।

—उन्हें सपने आने लगे हैं कि वे जीत सकते हैं! लल्लू बाबू ने कहा। मालती जी हंसी। सबको हंसी आ गई।

—आप पता कर लीजिए... और लाला दीनानाथ से कह दीजिए कि जीत के सपने आने बंद हो गए हों तो वे ऐलान करें कि वे मेरे पक्ष में आ गए हैं और चाहते हैं कि उनके पक्षधर मुझे वोट दें। यह ऐलान वे उसी मंच से करेंगे, जिससे मैं बोलूंगी... ठीक है! मालती जी ने कहा।

—उसके बाद लाला दीनानाथ के जितने चुनाव-दफ्तर हैं, सब बंद कर दिए जाएंगे, उनके वालंटियर हमारे साथ काम करेंगे और खुद लाला

दीनानाथ मालती जी के साथ हर भीटिंग में शामिल रहेंगे ! सल्लू बाबू ने सारी बातें साफ कर दी—नहीं तो वो सारी मदद बंद कर दी जाएगी, जो अभी तक हम लाला दीनानाथ को देते रहे हैं...समझ गए, भइये !

—अरे, तो मैं लाला दीनानाथ या उनका आदमी तो नहीं हूँ, जो आप मुझे इस तरह...मैं बोला ।

—तुम्हें समझा रहा हूँ कि कैसे बात करना...तुमसे थोड़े ही कह रहा हूँ भइये ! हां ! सल्लू बाबू बोले—सब निपटाकर आना...

मैं सीधा पुराना बाजार एरिया में गया । दफ्तर तो खुला हुआ था ...बूढ़े मियां भी घुटने पर हल्दी की पुल्टिस बांधे बैठे थे । और कोई नहीं था । मैंने पूछा—और सब कहां हैं ?

—काम करने गए हैं ! बूढ़े मियां ने बताया ।

—सुना है, गुलशेर अहमद के आदमियों ने अपने लोगों को डराया-धमकाया है ? मैंने पूछा ।

—कैसी बातें करते हैं आप भी ! बूढ़े मियां मुस्कराए—काम करने वाले दोनों के एक हैं । कौन किसे धमकाया ! आप खुद सोचिए !

—अफवाह होगी ! मैंने चलते हुए कहा ।

—अफवाह होगी तो खुद उन्हीं के आदमियों ने फैलाई होगी... जी...कहकर बूढ़े मियां अपना घुटना दबाने लगे ।

मैं वहां से चलकर सीधा लाला दीनानाथ के यहां पहुंचा, उनसे अकेले मे सारी बातें की । उन्होंने कहा कि वे मालती जी से मिलकर ही सब बातें तय करेंगे । जब तक पूरी बात तय न हो जाए, कोई सबर बाहर नहीं जानी चाहिए । यह भी जाहिर नहीं होना चाहिए कि लाला दीनानाथ और मालती जी की कोई गुप्त भीटिंग हुई है । मुझे यह जिम्मेदारी सौंपी गई कि उनकी व मालती जी की भीटिंग तय करके मैं उन्हें खबर दूंगा ।

यह सब तय करके मैं चला आया । रास्ते-भर लाला दीनानाथ की बातों पर सोचता रहा । उनकी बातों से इतना जरूर तय रहा था कि मामला शायद पैसों पर अटकेगा । वे धार-बार यही बात कहते थे—गुरु-सरन जी, लाख-डेढ़ लाख तो अलग से मेरी जेब से खर्च हो चुका है जी...

वह नुकसान कौन उठाएगा !

लौटकर होटल पहुंचा तो मैंने सारा हाल बता दिया । लाला दीनानाथ की मीटिंग मालती जी के साथ तय करवाकर खबर भिजवा दी । जरा-सा आराम करने के लिए पीठ टिकाई ही थी कि जग्गी बाबू का फोन आया — एक मिनट के लिए आ सकते हैं ?

जग्गी बाबू के पास पहुंचा तो अहम खबर मिली । मेरे बाजार चले जाने के बाद लल्लू, भण्डारी जी और जगतसिंह को बिदा करके मालती जी अकेली जग्गी बाबू के एपार्टमेंट में पहुंची थी । जग्गी बाबू ने ही सारी बात तपसील से बताई थी ।

— सुना, आपकी तबियत कुछ खराब हो गई है ! मालती जी ने उनसे पूछा था ।

— आपको गलत खबर मिली है । जग्गी बाबू बोले थे ।

— आप बैठने के लिए भी नहीं कहेंगे ?

— बैठिए ! कहते हुए जग्गी बाबू ने एक कुर्सी खिसका दी थी, पर मालती जी कुर्सी पर नहीं बैठी थी । वे बिस्तर के एक कोने पर बैठ गई थी ।

— और कोई हुक्म ! जग्गी बाबू ने व्यंग्य से पूछा था ।

— मुझे बहुत अफसोस है...

— किस बात का ? मैंने खिन्दगी में जो कुछ किया है या जो कुछ मेरे साथ हुआ है, मुझे किसी बात का अफसोस नहीं है । कोई अफसोस नहीं है । जग्गी बाबू ने कहा था ।

— सचमुच ? मालती जी ने बहुत गहराई से टटोलते हुए पूछा था ।

— हाँ !

— लेकिन मेरी वजह से आपको जो कुछ सुनना पड़ा है या बर्दाश्त



करना पड़ा है, मुझे उसका अफसोस है। और कुछ न भी हो तो भी इतना तो मैं हमेशा चाहती रही हूँ कि हमारा साथ रहना, या असग रहना... हमारे बीच की बात रहे। मालती जी बोली थीं—इसमें दूसरे लोग दखल क्यों दें ?

—यह तो तुम्हारी दुनिया की बातें हैं, तुम बेहतर जानती होगी ! मुझे तो मालूम नहीं कि राजनीति की तुम्हारी दुनिया के क्या-क्या उमूल हैं। मैं मामूली आदमी हूँ और मामूली तरीके से ही अपनी जिन्दगी बसर करना चाहता हूँ। ये खून खोला देने वाले सनाव...दिमाग धराब कर देने वाली कमीनी हरकतें...ये नीचता की हद तक सड़ांध में उतार लेने वाली तुम लोगों की मजबूरियाँ और ये उठा-पटक, छीना-झपटी...यह सब मेरी दुनिया है ही नहीं।

—आपकी सब बातें सही हैं। पर मैं हमेशा यही सोचती रही कि पति-पत्नी के रूप में, या उस रूप में न भी सही...मेरा और आपका रिश्ता...हमारे आपसी फैसलों का रिश्ता है—मालती जी ने कहा था।

—इससे मैं कब इन्कार करता हूँ। लेकिन जो फैसला हमें लेना था, वह तो हम बारह बरस पहले ले चुके हैं ! जग्गी बाबू बोलें ये।

—इसके बावजूद...मालती जी कुछ हिचकिचाकर बोली थी—यह तो आप भी जानते हैं कि आपसे असग होने के बाद मैंने अपनी व्यक्तिगत जिंदगी में कभी कोई ऐसा कदम नहीं उठाया जो आपके लिए अपमान का कारण बनता ! मेरी जिंदगी में कोई पुरुष या प्रेमी या पति कभी भी रहा है तो वह सिर्फ आप ही रहे हैं ! ...इतना कहकर मालती ने उदास नज़रों से जग्गी बाबू को देखा था।

—मैंने कभी यह नहीं कहा कि कोई और रहा है। जग्गी बाबू ने कहा।

—लेकिन अगर दूसरे कहें, तो ?

—तो मैं क्या कर सकता हूँ ?

—आपको इससे तकलीफ नहीं होती...

—होती है मालती...होती है...जग्गी बाबू भावुक हो आए थे।

—बस, इतना ही मुझे जानना था...सिर्फ अपने लिए। मालती जी

ने कहा था और उनकी बांछें भर आई थीं ।

—और सिर्फ अपने लिए मैंने तय किया था कि मैं त्यागपत्र देकर लिली को लेकर यहां से भी चला जाऊंगा । कहीं और कोई काम ढूँढ़ लूंगा ! जगगी बाबू बोले थे ।

—यह आप नहीं करेंगे । मेरे कारण आप दस तरह की बातें सुनें, बर्दाश्त करें और अपने दरें से उखड़ जाएं... यह मैं बर्दाश्त नहीं कर पाऊँगी... प्लीज, आप रिजाइन नहीं करेंगे... मालती जी ने इसरार से कहा था ।

—कोई रास्ता पलटता नहीं मालती... रास्ते तो, अपनी राह चले जाते हैं... आदमी पलट जाता है... लेकिन मैं अब आदमी कहाँ रह गया हूँ... मैं अब सिर्फ एक रास्ता रह गया हूँ... वह भी केवल लिली के लिए ! उसे अभी मेरी जरूरत है । जब उसे भी जरूरत नहीं रहेगी तो रास्तों की तरह ही मैं अपनी राह चला जाऊँगा... जगगी बाबू ने भावुक होकर कहा था ।

—कौसी बातें कर रहे हैं आप ? मालती जी ने पिघलते हुए कहा था ।

—ठीक कह रहा हूँ मालती ! हूँ तो आदमी ही... पर एक रास्ते की तरह रह गया हूँ । कभी-कभी कुछ पलों के लिए आदमी बनता हूँ तो सब कुछ उसी तरह व्यापने लगता है, जैसे एक आदमी को व्यापना चाहिए... कुछ देर के लिए दुःख-सुख, ममता-व्यार सब उमड़ता है... उसके बाद सब समाप्त हो जाता है... मैं महज एक रास्ता रह जाता हूँ । इसलिए मेरी बातों के गलत अर्थ कभी मत लगाना... जगगी बाबू ने कहा था ।

—किन बातों के ? मालती जी ने पूछा था ।

—वही... जो कुछ इस बीच कभी-कभी मेरे मन ने उमड़कर तुम्हारे लिए कुछ किया, या किसी जरिए से कुछ कहने की कोशिश की । पीले गुलाब की कली ने शायद तुमसे कुछ कहा होगा... पर उससे मेरा मकसद यह नहीं था कि तुम लौट आओ या मैं पलट आऊँगा । हमारी-तुम्हारी जिंदगी में एक खूबसूरत क्षण कभी आया था, उसे मैंने एकबार और जी

लिया। बस ! इसके अलावा मेरा कोई और मकसद नहीं था। न होगा ! जग्गी बाबू ने बात साफ कर दी थी।

—शायद आपने उस दिन मेरी बात का बहुत बुरा माना था जब मैंने आपसे इतने बरसों बाद कुछ कहा था...

—नहीं, बिल्कुल नहीं... सिर्फ अपने पर अफसोस हुआ था कि कुछ न चाहते हुए, कुछ न मांगते हुए, कोई समझना न करते हुए भी ये सबसूखत क्षण क्यों मेरे भीतर जाग पड़ते हैं ? अब, जबकि इन क्षणों से कुछ भी लेना-देना नहीं है, सब ये क्यों सौट आते हैं... इसका अफसोस जरूर हुआ था।

—और अब ?

—कोई अफसोस नहीं !

—सच !

—हां !

—आपने अपने को पत्थर बना लिया है ?

—नहीं !

—तो... कभी कुछ कहूं—तो मानेंगे ?

—जब तुम्हें कुछ कहने की जरूरत पड़े तो बता देना।

—अब भी ऐसे ही सीधते रहेंगे...

—और क्या कर सकता हूं ! इतना भरोसा जरूर दे सकता हूं कि तुम जब भी, जो भी मुझसे चाहोगी, हमेशा मिलेगा। जो कुछ तुम्हें चाहिए मैं हमेशा दूंगा ! जग्गी बाबू ने गहरी नजरों से मासती जी को देखा था।

—मेरे लिए इतना ही बहुत है ! मासती जी ने बहुत उदासी से कहा था—अच्छा, तो मैं जाऊं... बहुत लोग इन्तजार कर रहे होंगे।

और वे धुपचाप चती गई थी।

सब कुछ बताकर, जो भी उनके और मासती जी के बीच घटित हुआ था, वे मेरी ओर देखने लगे थे। मैं भी चुप था। फिर उन्होंने ही पूछा था—गुस्सरन जी, इस सबका मतलब क्या है ? आज बारह बरस हो गए, मुझे मासती से कुछ लेना-देना नहीं रहा है... मैंने कभी उसका

रास्ता भी नहीं काटा। उसके जरिए कुछ चाहा...पर वह हमेशा यही समझती रही कि मुझे शामद उसकी जरूरत पड़ेगी...उस दिन भी उसके कमरे में जो कुछ हुआ, वह भी इसी बात का सबूत था। वह नहीं चाहती थी कि मैं किसीसे कहूँ कि मालती मेरी बीबी रही है। लेकिन आज यह आता, मेरी तबियत का पता करना...कुछ समय में नहीं आता। पिछले बारह बरसों में भी तो बीमार पड़ा होऊँगा...उसे पता भी चला होगा। जब मेरा आपरेशन दिल्ली में हुआ था, तब भी वह वहीं थी, पर तब भी उसे जानने की जरूरत महसूस नहीं हुई थी...सिली के बारे में भी जानने की उसने कोशिश नहीं की...यह सब क्या है? अब ऐसा क्या हो गया है...

जागी बाबू यह सवाल मुझसे कर रहे थे। मैं कैसे उन्हें बताता कि जरूरत पड़ने पर और वक्त आने पर मालती जी कुछ भी कर सकती हैं— इस बात का अहसास आपको मुझसे ज्यादा होना चाहिए। पर मेरा मन यह कह नहीं पाया। मेरा चुप रहना ही बेहतर था।

**और** इस घटना के बाद ही चमत्कार हुआ।

मैं कभी सोच नहीं सकता कि यह सब भी हो सकता था। मुझे उस समय तक विश्वास नहीं हुआ जब तक सब घटित नहीं हो गया। सभी अवाक और बीराए हुए थे, क्योंकि किसी के लिए भी यह विश्वास कर सकना संभव नहीं था।

हमारे चुनाव-अभियान की यह अन्यतम और शाहकार मोटिंग थी। गांधी मैदान में सभा आयोजित हुई थी। बहुत भीड़ थी। इतनी कि हमने बल्बना तक नहीं की थी। जितने आदमी थे, उतनी ही औरतें। मालती जी के कारण औरतों में अतिरिक्त उत्साह था। पुराने बाजार में सिर पर मासती जी ने जो थोट छाई थी, वह बहुत कारगर साबित हुई थी। और

या जनता में किस तरह बातें फैलती हैं और कैंसी-कैंसी कहानियाँ साँसें लेने लगती हैं, इसका अंदाज़ उस दिन की सभा से ही लग सकता था। पूरा गांधी मैदान खचाखच भरा हुआ था और हर तरफ यही चर्चा थी कि मालती जी जैसी दबंग और साहसी औरत का जवाब नहीं। उनका कद एकाएक बहुत बढ़ा हो गया था। सब लोग उनके सामने अपने को जैसे धीना मानने लगे थे। और राजनीति में यही सबसे बड़ा क्षण होता है—बराबरी का ऐलान करते हुए बराबर वालों से बढ़ा हो जाना ! बराबर वालों को यह अहसास करा देना कि कोई उनसे बहुत बड़ा है, यही मालती जी ने हासिल किया था।

जनता ऐसे उमड़ी थी जैसे किसी देवदूत को देखने आई हो। गांधी मैदान में सुननेवालों के अलावा खोचेबासे भी आ गए थे। वह सभा नहीं, मेला लग रहा था। तमाशबीन भी थे, पर केवल तमाशबीन ही नहीं थे। वे मालती जी को देखना भी चाहते थे। भंडो की भरमार थी। कागज की झंडियाँ लिए बच्चे घूम रहे थे। खोंछेवाले बहुत प्रसन्न थे—

हम लोग—यानी मैं, भंडारी, मिर्जा साहब और चुनाव-कार्यालय के बाकी लोग—पहले ही सभास्थल पर पहुंच गए थे। यह तो मुझे मालूम था कि लाला दीनानाथ वाला कर्मकाण्ड आज होगा, क्योंकि सब बातें तय हो गई थी। लेकिन उससे भी बड़ा आश्चर्य उपस्थित होगा, इसका शायद किसीको कोई अंदाज़ नहीं था।

यह सारी कार्रवाई कुछ ज्यादा ही नाटकीय ढंग से रखी गई थी।

समामंच पर चहल-पहल थी। लाउडस्पीकर पर गाने चल रहे थे। सब लोगो को मालती जी का इंतज़ार था। मंच पर आने का रास्ता बायीं ओर से था—जहाँ कारें आराम से आकर रुक सकती थी। पर सल्लू बाबू के बंदोबस्त का मोहा भी मानना पड़ता है और अक्ल की दाव देनी पड़ती है।

एकाएक हमने देखा—मंच के सामने, जहाँ भीड़ प्रतीक्षा कर रही थी उसके पीछे कुछ कारें आकर रुकीं। उनमें से काफी लोग उतरे। बंदो-बस्त के मुताबिक हमारी पार्टी के वालंटियर भण्डे फहराते हुए दायें-बायें से आए और 'मालती जी जिंदाबाद' के नारे लगाने लगे। थोताओं की

पिछली वाली पंक्तियों में हलचल मच गई। श्रोताओं के बीच से जो पतला रास्ता छोड़ा गया था, उसीसे नमस्कार लेतीं मालती जी आईं। पीछे फहराते हुए झंडे और जयघोषों की बीछार।

लल्लू बाबू तो आगे-आगे थे ही—सबसे बड़े आश्चर्य की बात यह थी कि मालती जी के साथ-साथ जंगी बाबू भी चले आ रहे थे। यह चमत्कार कैसे हुआ था—यह मेरी समझ में नहीं आया था। मैं भी अवाकू था।

आखिर सब मंच पर आ गए। जगतसिंह मालती जी से ज्यादा जंगी बाबू की देखभाल कर रहा था। होटल के मालिक नरसी सेठ भी साथ थे। पर जंगी बाबू का जो सम्मान आज था, वह नरसी सेठ का भी नहीं था। मालती जी के साथ बहुत आदर से जंगी बाबू को बैठाया गया। उन्हें भी मालाएं पहनाई गईं। जो जंगी बाबू को नहीं जानते थे, वे निश्चय ही उन्हें कोई बड़ा नेता समझ रहे होंगे।

यों मालती जी के माथे पर लगी चोट ठीक हो चुकी थी, पर मैंने देखा, उसी जगह पर खासा बड़ा फाहा लगाकर प्लास्टर-बन्धियों से बिप-काया गया था, कुछ इतना बड़ा कि काफी दूर से भी दिखाई दे।

और तब सभा शुरू हुई।

लल्लू बाबू ने भाइक पकड़ा, ठुक-ठुक किया। कुछ आवाज नहीं सुनाई दी तो लाउडस्पीकर वाले की तरफ देखकर बोले—ये बोलेंगे न, भइये!

अपनी आवाज सुनाई पड़ते ही उन्होंने मोर्चा संभाला—भाइयो और बहनो! चंद दिन पहले अपने इस मशहूर शहर में वह सब हुआ है, जो कभी नहीं हुआ था। इस शहर की अपनी एक खानदार परम्परा और इतिहास है—हमारा यह शहर अपनी शानो-शीकत और तहजीब के लिए मशहूर रहा है और आज भी है। गंदगी, भद्दी बातें, लड़ाई-दंगे-फसाद, कमीनी हरकतें, अफवाहें और बेसिर-पैर के गंदे इलजाम लगाने की परंपरा हमारे इस शहर की नहीं रही है। और यह सब यहां के तहजीब-परस्त, कलाप्रेमी और अमनपसंद बाशिंदों के रहते हुए हुआ है, जो किसी सम्म और शालीन आदमी को दुःख पहुंचा सकता है। यह सभा, आज की सभा इलेक्शन की मीटिंग नहीं है बल्कि यह अपने खानदार शहर की

शानदार परम्पराओं को फिर पेश करने और सद्भाव तथा कीचड़ से भर गए इस वातावरण को साफ करने के लिए आयोजित है। इलेक्शन जीत लेना आसान होता है; पर जो गंदगी और कीचड़ उछाली जाती है, उसे साफ करना बहुत मुश्किल है।

...अपने यहां दंगा हुआ ! इतिहास में पहली बार ! और आपने उन अखबारों को भी देखा होगा, जिनमें कुछ खलील और गलत इल्जाम मालती जी पर लगाए गए ! आज उन सब बातों की सफाई होगी और आपके सामने होगी। आपकी मालूम हो कि दंगाग्रस्त इनाकों में जाकर, वहां की जनता की तकलीफों में शामिल होकर और वहशी हो गए लोगों को रास्ते पर लाने की कोशिश के दौरान मालती जी खुद भी गुण्डों की मार की शिकार हुई थी। लेकिन वे बहुत हिम्मतवाली महिला हैं...साहस से भरी हुई नेता हैं ! चोट अभी ठीक नहीं हुई है, लेकिन फिर भी वे हमारे बीच आई हैं ! अब मैं मालती जी से दरखास्त करूंगा कि वे अपनी बातें आपसे कहें—मालती जी !

तालियों की एक जबरदस्त बीछार आई, मंच पर भी तालियां बजने लगीं। मैंने जग्गी बाबू को देखा—वे समझ ही नहीं पा रहे थे कि अपने हाथों का क्या करें...इधर-उधर अचकचाकर देखने के बाद तालियों की री में उन्होंने बड़े बेडंगे तरीके से एक बार ताली बजाई, फिर अपने दोनों हाथ मेष के नीचे लटका लिए। उनकी उलझन साफ थी।

माइक का घुटना तोड़कर वही फिट किया गया, जहां मालती जी थी। यों मालती जी हमेशा उठकर मंच पर खड़े होकर भाषण देती थी। पर आज कुछ खास ही बात थी। शायद वे जग्गी बाबू से दूर नहीं जाना चाहती थी।

मालती जी ने शुरू किया—बहनो और भाइयो ! यह जो 'बहनो और भाइयो' की आज मैंने आवाज लगाई है...यह जो संबोधन किया है, इसका आज एक खास अर्थ है ! आज मैं जनता की ही अदालत में नहीं, बल्कि अपनी बहनो और अपने भाइयों की अदालत में ईसाफ मांगने आई हूं। लोगों ने मुझसे कहा, मैं कानूनी अदालत में जाऊं ! मैंने कहा : वह मेरी अदालत नहीं है ! मेरी अदालत यह है, जहां इस वक्त मैं मौजूद हूं !

तालियों की बीछार फिर हुई। मिर्जा साहब उछले और पास वाले से बोले—सुभान अल्लाह ! क्या बात है ! मालती को मज्जर न लगे... अदब बोलती हैं अदब ! बल्लाह...

...तो भाइयो ! कुछ दिन पहले अखबारों में आपने पढ़ा होगा... मैं तो इतनी गंदी भाषा जुबान पर भी नहीं ला सकती, लेकिन क्या कहूं, आपकी अदालत में मामला पेश करने के लिए मुझे इल्जामों की फेहरिस्त भी पढ़नी ही होगी और उसी भाषा में, जिस भाषा में वे लिखे गए हैं...

इस बीच जगतसिंह ने अखबार निकालकर मालती जी के हाथों में धमा दिया था।

...तो, सुनिए ! इल्जाम लगाया गया है—मालती जी के चुनाव-बड्डे—गोल्डन सन में शराब और शबाब से भरी रंगीन रातें !

...यह भाषा आपने सुन ली ! अरे, हमने तो अपना चुनाव-कार्यालय एक भोंपड़ी में खोला था...लेकिन यह समझकर कि मैं एक औरत हूं और डर जाऊंगी, उन लोगों ने क्या सलूक किया, जो आज यह लिख रहे हैं ! हमारे कार्यालय को लूटा गया, उसमें आग लगाई गई और हमारे शांत कार्यकर्ताओं को बुरी तरह पीटा गया...अब आप बताइए, या तो मैं डरकर चुनाव के मैदान से भाग जाती, या ईंट का जबाब पत्थर से देती...ये दोनों ही रास्ते बुजदिली के होते। मैं कायर नहीं हूं...बुजदिल नहीं हूं...

तालियों की फिर बीछार हुई, मिर्जा साहब फिर उछले।

...इसलिए...इसलिए...इसलिए—मालती जी जनता के शांत होने का इंतजार कर रही थीं—इसलिए, हमने तय किया कि होटल में कार्यालय खोला जाए, जिससे कि मेरे चुनाव में जी-जान से जुटे लोग कम से कम अपने हाथ-पैर तो सलामत रख सकें...आखिर ये सब भी बाल-बच्चे वाले लोग हैं...आप ही बताएं, मेरे सामने और क्या रास्ता था ! खैर... और यह सब कि होटल में शराब की नदियां बह रही हैं, कितनी गलत और बेहूदा है, मैं क्या बताऊं ! लेकिन आपकी अदालत में आई हूं तो झूठ नहीं बोलूंगी...अगर दूसरे देशों के लोग, विदेशी लोग हमारे घर आए और उनके स्वागत-सत्कार के लिए कुछ किया जाए, तो क्या यह गलत है ? शराब को हम गलत मानते हैं, पर वे पानी की जगह उसे पीते हैं...



क्या हम पर-आए मेहमान की बेइज्जती करें ? और यह किसी ने नहीं लिखा कि उन्हीं विदेशियों ने गांव में हमारे साथ जाकर भगवान का चरणामृत भी पिया ? हम अगर अपनी संस्कृति का सम्मान भी करते हैं तो जरूरी हो जाता है कि विदेशियों की संस्कृति का सम्मान करें ! जो दूसरों का सम्मान करना नहीं जानता, उसका सम्मान कोई नहीं करता..."

...तो शराब की बात मैंने आपके सामने सच्चाई से साफ कर दी... अब शबाब वाली बात को लें... ये शब्द ही इतना गंदा है कि मुझे कुछ भी कहते संकोच होता है... क्या यही हमारी सहजीब है कि हम अपनी बहनों के शरीरों के लिए शबाब शब्द का इस्तेमाल करें ?

...और जिस होटल का नाम लेकर यह गंतीज प्रचार किया गया है, उसी होटल के मालिक नरसी सेठ और मैं... मैं... मैं... ने... जर... साहब मेरे साथ यहीं मौजूद हैं !

मालती जी जगगी बाबू को मैंनेजर कहते और उनका नाम लेते हिच-किचाई थी, इसलिए, मैंनेजर साहब, जैसे-तैसे कहकर उन्होंने उस वक्त अपना काम निकाल लिया था । जगगी बाबू ने भी बहुत अटपटा महसूस किया था... पर यह तो पब्लिक मीटिंग थी, यहां सारा काम घड़ले से होना था ।

और वे आगे बोली थी—नरसी सेठ ने हमें फी रहने की जगह दी है, हमें फी खाना देते हैं ! इसलिए कि इनका भी उन्हीं उसूलों में विश्वास है, जिनमें हमारा है... मेरा कहना सिर्फ इतना है कि वे लोग जो गंदगी उछालते हैं... मुझे बदनाम कर लें, क्योंकि उन्हें हारने का खतरा मुझसे है । इन बेगुनाह लोगों को क्यों बीच में सपेटते हैं ? मैं खुले-आम कहती हूँ कि इन गंदे और गंतीज लोगों को जो बदला लेना हो, मुझसे लें... उन लोगों पर कीचड़ उछालना बंद करें, जिनका कोई दोष नहीं है !

नरसी सेठ का नाम जब मालती जी के भाषण के दौरान आया था तो वे अपनी कुर्सी से उचके थे । उन्हें इस बात की तमीज नहीं थी कि उनका नाम किस संदर्भ में आ रहा है । उन्हें सिर्फ यही लुथी थी कि उनका नाम आ रहा है और यह भी मालती जी जैसी नेता के खरिये ! मालती

जी ने जब खाने और रहने की फी व्यवस्था का जिक्र किया था तो नरसी सेठ को उम्मीद थी कि उनकी दरियादिली पर तालियां बजेंगी... और वे हाथ पर हाथ तैयार रखे थे। तालियां न बजने से उन्हें खासी मायूसी हुई थी, पर इतना संतोष उन्हें जरूर था कि फी वाली बात मालती जी ने कह दी थी।

फिर मालती जी ने आगे कहा—अब मैं अपनी बहनों से मुलातिब होना चाहती हूं।... और इसी बीच जगतसिंह ने फाइल से निकालकर 'महिला समाज' बासा पर्चा पमा दिया था। उसे हवा में लहराते हुए मालती जी ने कहा—यह पर्चा एक नापैद संस्था महिला समाज की ओर से बंटवाया गया है। मैं जानती हूं कि आपने इस देखते ही नाली में फेंक दिया होगा... क्योंकि इस पर्चे से जो बदबू आती है, उसे कोई भारतीय नारी बर्दाश्त नहीं कर सकती।

मिर्जा जी एकाएक ताली बजाते हुए चीखे—हीयर... हीयर ! और तालियों की गड़गड़ाहट भीड़ से होती हुई गुजर गई।

मालती जी ने प्रशंसा की दृष्टि से मिर्जा साहब को देखा और आगे बोली—क्या कहें, आप सब हाजरीन मुझे माफ करेंगे... मुझे इस पर्चे की भाषा में ही फिर बात करनी पड़ेगी। इसमें, इस पर्चे में पहला सवाल पूछा गया है—श्री... श्री—वर्मा...

लल्लू बाबू ने माइक में मुंह धुसेड़कर कहा—भाइयो और बहिनो ! मालती जी अपने पति का नाम नहीं ले पा रही हैं, उनका नाम है श्री जगदीश वर्मा। होटल गोल्डन सन के मैनेजर साहब श्री जगदीश वर्मा !

मालती जी ने सूत्र जोड़ा—पूछा गया है कि गोल्डन सन के मैनेजर मेरे पति हैं, या प्रेमी हैं या... या... यार !... आप ही बताइए, यह उमान क्या हमारे घरों की है ? लेकिन खैर... मैं इसका जवाब भी दूंगी। भाइयो और बहिनो... खासतौर से मेरी बहिनो ! मुझे यह कहना है कि ये... ये... मालती जी ने बहुत सिंगपता से जग्गी बाबू की तरफ देखा था, और उसी क्षण लल्लू बाबू ने जग्गी बाबू को दूल्हे की तरह उठाकर खड़ा कर दिया था और मालती जी ने आगे कहा था—जी ! यही हैं मेरे पति ! पति परमेश्वर, मेरे दोस्त, मेरे प्रेमी और मेरे यार ! जो कुछ भी हैं, यही

हैं ! और ये मेरे साथ आपकी अदालत में मौजूद हैं !

तालियों की गड़गड़ाहट से सारा मैदान और मंच बड़ी देर तक गूंजता रहा था । जनता ने मासती जी की साफबयानी और साहस के सामने अपना माथा झुका दिया था और वह अनयके तालियां बजाती जा रही थी ।

जगगी बाबू निलिप्त-से खड़े थे । उनकी समझ में नहीं आ रहा था कि वे क्या प्रतिश्रिया व्यक्त करें । किधर देखें, खड़े रहें या बैठ जाएं... उनकी समझ में कुछ नहीं आया तो सामने पड़ी मालाओ के ढेर में से फूल नोचकर वही उसकी पत्तियां गिराते रहे ।

मिर्जा जी आपे से बाहर हो गए थे । तालियां बजाते-बजाते और भीतरी आह्लाद से खुश होते-होते उनकी आंखों में आंसू भर आए थे ।

जब उससाह फा तूफान कुछ शांत हुआ तो मालती जी ने बेहद भरे हुए गले से कहा—मैंने अपने पति को साकर आपकी अदालत में खड़ा कर दिया । अब मेरे बारे में, मेरे चरित्र के बारे में, मेरी बच्ची के बारे में आप जो कुछ पूछना चाहें... इन्हीं से पूछ लीजिए ! मेरे पास सबसे बड़ा जवाब यही हैं ! मेरे पति... और ये आपके सामने मौजूद हैं—इससे क्यादा मैं और क्या कह सकती हूं । एक औरत अपने चरित्र पर लगे इल्जाम का सबसे बड़ा सबूत क्या दे सकती है ! कहते-कहते मालती जी का गला रुंध गया था । उनसे बोला नहीं जा रहा था ।

लल्लू बाबू ने तपाक से मेरी ओर देखा—देखा क्या रहे हो, एक गिलास पानी लाओ भइये ।

जब तक मालती जी ने पानी पिया और आंसू पोछे, तब तक मिर्जा सा... माइक पर खुद आ गए और दहाड़ने लगे—मैं अपने मुल्क की सदियों पुरानी कल्चर और अपने इस शहर की शानदार तबारीख के नाम पर धम्बा लगाने वालों के मुंह पर थूकता हूं और उन्हें आपाह करता हूं कि आइंदा वे ऐसे जलील हथकंडे काम में न लाएं... नहीं तो उनका हथ अच्छा नहीं होगा । मेरे शहर की जनता उन लोगों को फाड़कर खा जाएगी जो औरतों और बहनों के पाक नामों पर कीचड़ उछालने की कोशिश करेंगे...

—‘मालती जी ! जिन्दाबाद !’ जनता के बीच से जयधोप आया !

उसी जयधोप में तमाम आवाजें मिल गईं और दूर पर दिखाई पड़ा कि ऐन वक्त पर लाला दीनानाथ अपने संगी-साथियों के साथ नारे लगाते उसी रास्ते से चले आ रहे हैं, जिससे मालती जी आई थी। उनके कार्य-कर्ता भण्डे उठाए हुए थे। जनता सहमी-सी रह गई। समझ ही नहीं पाई कि यह क्या माजरा है। हमारे वालंटियरों ने उन्हें सुरक्षा दे रखी थी। आखिर दीनानाथ जी मंच पर आए। सबने लपककर उनका स्वागत किया और कुछेक क्षणों की आपाधापी के बाद सल्लू बाबू ने माइक पर घोषणा की—अब एक जबरदस्त ऐतान और है। हमारे सम्माननीय बुजुर्ग और नेता लाला दीनानाथ इसी मंच से आपसे कुछ कहेंगे। लाला दीनानाथ जी !

दीनानाथ जी आए और अपने सहजे में बोलने लगे—बहिन मालती जी और उपस्थित दोस्तों ! मुझे अधिक कुछ नहीं कहना है। मात्र इतना है कि मालती जी जैसी निर्भीक और बुद्धिमान तथा साहसी नेता के हाथों मे हमारा भविष्य सुरक्षित है ! जो कुछ मैं आप सबके लिए कर सकता हूँ, उससे अधिक मालती जी कर सकती हैं, इसलिए मैंने यह तय किया है कि मैं चुनाव नहीं लड़ूंगा... अब नाम तो वापस नहीं लिया जा सकता, पर मैं अपने सारे कार्यकर्ताओं और समर्थकों से विनती करता हूँ कि वे अब मालती जी का साथ दें। जो वोट वे मुझे देने वाले थे, वे मालती जी को दें। मैं अब उनके साथ हूँ—और साथ रहूंगा ! मालती जी की जीत हम सब की जीत है ! नमस्कार..

—‘मालती जी ! जिन्दाबाद !’ भीड़ फिर गरजी... तालियों की आबाज से कान के पर्दे फटने लगे। लाला दीनानाथ के लिए सल्लू बाबू ने मालती जी के पास वाली वह कुर्सी खाली करवानी चाही, जिस पर अभी तक जग्गी बाबू बैठे थे।

—आप मेरी कुर्सी पर आ जाइए ! सल्लू बाबू ने जग्गी बाबू से कहा और लाला दीनानाथ के हाथ पकड़कर धन्यवाद देते हुए उन्हें खींच कर ले आए और जग्गी बाबू की दुवारा खासी की गई कुर्सी पर उन्होंने

साला दीनानाथ को बैठा दिया ।

सल्लू बाबू साला दीनानाथ की कुर्सी के हत्ये पर झुके हुए कुछ बात करने लगे तो उनका कंधा जगगी बाबू के लगा । जगगी बाबू ने धीरे-से खुद ही सल्लू बाबू के लिए कुर्सी खाली कर दी—आप बैठिए...बात कीजिए...मैं इधर बैठ जाऊंगा...कहते हुए जगगी बाबू कुछ खिसियाए-स कोने वाली कुर्सी पर बैठ गए ।

मैंने बहुत तकलीफ से देखा था । जगगी बाबू की जगह फिर बीच से कोने की तरफ हटने लगी थी । लेकिन मैं क्या कर सकता था । गनीमत यही थी कि नरसी सेठ इस बीच चुपचाप उठकर चले गए थे ।

अब प्रोग्राम के नाम पर कुछ खास नहीं रह गया था । भीड़ उठने लगी थी तो मिर्जा साहब ने माइक से अगली सभाओं की सूचना देनी शुरू कर दी थी ।

धके-हारे हम लोग भी लौट आए थे । साला दीनानाथ मालती जी के साथ उन्हीं की कार में होटल तक गए थे । जगगी बाबू की सल्लू बाबू ने मेरे साथ बैठा दिया था । जगगी बाबू न खुश थे, न नाराज़...वे बीतराग थे ।

हम लोग लौटे तब तक अंधेरा हो चुका था । जगगी बाबू ने रास्ते में कोई खास बात नहीं की । सबके चेहरों पर जीत का संतोष था । कुछ ऐसा भाव कि आज मैदान सर कर लिया है । और यह भाव गलत भी नहीं था । हुआ यही था । सचमुच जनता पर बेहद असर पड़ा था । विरोधियों को हमने पीट लिया था । होटल में आकर उतरे तो मैं जगगी बाबू के साथ ऊपर चला गया था ।

जगगी बाबू नाखुश नहीं थे । पर वे समझ ही नहीं पा रहे थे कि जो कुछ हुआ, वह कैसे हुआ । मैंने उनसे धीरे से कहा—चुनाव खत्म हो जाएं, तो मेरे समाल से आप और मालती जी पचमढ़ी हो आइए...

—क्यों ? उन्होंने बिना समझे-बूझे ही पूछ लिया था ।

—या लिली की यहां बुला लीजिए !

वे धीरे से मुस्कराए । फिर बोले—कुछ समझ में नहीं आता...हमारी जिन्दगी का क्या रूप हो सकता है ? आखिर क्या शक्ल होगी ?

गुरुसरन जी, जिंदगी एक बार बदलवल हो जाए तो बहुत मुश्किल होता है... उसे दुबारा वही पुराना सुन्दर रूप देना ! मेरी समझ में कुछ भी नहीं आता...

इसी समय एक बेयरा नीचे से तार लेकर आ गया था... तार लिली का था—पापा ! मैं यहां पूरे होस्टल में अकेली हूं। मन नहीं लगता है। आप आकर मुझे ले जाइए !

उन्होंने तार मेरे हाथ में दे दिया। वे बहुत उदास हो गए थे। मैंने बात बदलनी चाही, बोला—जिस तरह बातें आज घटित हुई हैं, उन्हींके बल पर कह रहा हूं जगगी बाबू, कि लिली के पास या तो आप दोनों चले जाइए या उसे यहां बुला लीजिए—यही ठीक होगा।

मुश्किल यह है गुरुसरन जी, कि जैसे बाहरी दुनिया में बातें घटित होती हैं, वैसी आपसी दुनिया में नहीं होती। मेरे लिए वापस लौटना संभव नहीं है... मेरा मन अपनी तरह रहते-रहते इसी तरह रहने को तैयार हो चुका है... जगगी बाबू ने कहा।

मैंने यही उचित समझा कि उन्हें उनके खयालों के साथ छोड़ दिया जाए, ताकि वे कुछ और सोच सकें और किसी नतीजे पर पहुंच सकें तो अच्छा हो।

मैं कार्यालय में आया तो सब जुटे हुए थे। सल्लू बाबू का भाषण चल रहा था—मुझसे पूछिए तो इलेक्शन तो जीत लिया, भइये ! अब रह क्या गया है ! सब की जमानतें जब्त न हुईं तो मुझसे कहना... चन्द्र-सेन का तो सामान नीलाम होगा, देख लेना। न हो तो मुझसे कहना भइये ! फिर उन्होंने धीरे से मुझसे कहा—इन लोगों को काटो भइये ! काफी रात हो गई, अपने-अपने घर जाएं। जरा से नमकीन का इंतजाम हो जाए तो मजा आ जाए भइये !

जैसे-जैसे मालती जी की जीत निश्चित होती गई, उनके आसपास भीड़ बढ़ती गई। अब चुनाव अभियान ने पूरा खोर पकड़ लिया था। अखबार वाले, जो हमेशा विरोध में ही लिखा करते थे, उनके टोन में भी फरक आ गया था। लेकिन लल्लू बाबू सतर्क थे—इंथीनान नहीं करना चाहिए भइये ! इलेक्शन का ऊंट कब किस करवट बैठ जाए, कुछ पता नहीं होता...इसे धेरकर खड़ा रहना चाहिए...

विरोधी दलों और उम्मीदवारों के काफी कार्यकर्ता टूट-टूटकर हमारी ओर आ रहे थे, पर लल्लू बाबू की दृष्टि सबको देख रही थी। मिर्जा साहब काफी बड़े जत्थे को लेकर आए थे—ये सब अपने साथ शामिल होने को तैयार हैं...

मालती जी बहुत खुश हुई थीं, पर लल्लू बाबू ने तत्काल आप्रह किया था—सोव-समझकर तय कीजिए। अब इस वक्त नये लोगों को शामिल करना मेरे खयाल से ठीक नहीं होगा, हाँ ! ये लोग भीतर से तोड़-फोड़ करने की साजिश भी कर सकते हैं...

—तो जो आप ठीक समझिए कीजिए...मालती जी ने सारी जिम्मेदारी लल्लू बाबू पर डाल दी थी। लल्लू बाबू के रवैये से मिर्जा साहब थोड़े दुखी भी हुए थे, पर वे भी जानते थे कि चुनाव तक लल्लू बाबू की बात ही घलेगी। इसलिए मिर्जा साहब ने ओर आगे की सीची—क्यों लल्लू बाबू, जीतने के बाद किस तरह के अंशान का इंतजाम किया जाए ?

—नाच-गाना करवाइए ! क्यों भइये ! उन्होंने मेरी तरफ देखकर आंख मारी।

—पब्लिक फंक्शन की बात कर रहा हूँ।

—नरसी सेठ को पटाइए...सब कार्यकर्ताओं की एक शानदार दावत हो जाए तो क्या कहने ! लल्लू बाबू ने मुझाव दिया।

एक मुसाफिरा करवा दिया जाए तो कैसा रहे ? मिर्जा साहब ने समर्पण चाहा, तो लल्लू बाबू ताड़ गए, बोले—सयता है, आपने कोई नजम कही है !

और मिर्जा साहब झप गए, लेकिन उन्होंने बात को संभाला—शहर में बहुत से शायर हैं, यह कहिए कि भोनाल शायरों का शहर है...हर

गली-कूचे में शायर पढ़े हुए हैं, सभी चाहेंगे कि मालती जी की जीत को शानदार तरीके से मनाया जाए और उन्हें भी उसमें शामिल होने की खुशी हासिल हो...

—तो जो ठीक समझिए, कर लीजिए। हमें तो आप एक शाम कव्वाली सुनवा दीजिए...चाहे मेरे अकेले सुनने का ही इंतजाम हो जाए ! क्यों भइये...

—यह भी हो जाएगा ! तो चलता हूं...और मिर्जा साहब उठकर चले गए। सल्लू बाबू ने खुराक ली और बोले—नमकीन का इंतजाम नहीं हुआ, भइये !

सुबह से फिर हलचल शुरू हो गई। फोन बराबर बजता रहा। तरह-तरह के लोग जानकारी चाहते रहे और प्रशंसा करते रहे। इसके बावजूद मैंने यह अनुभव किया कि अब राजनीतिक धांव-वेंच और गहरे उत्तर गए थे। वे सतह से बहुत नीचे पहुंच गए थे। और कुछ गम्भीर मंत्रणाएं चालू हो गई थी। मालती जी ने अगले दिन के कार्यक्रम ऐसे रखे थे, जो खास नहीं थे। ज्यादातर लोग उनसे अकेले में ही मिल रहे थे। यानी बाहरी प्रदर्शन का काम शायद उतना जरूरी नहीं रह गया था। सल्लू बाबू के मुताबिक हमे बाहरी काम को और जोर-शोर से चलाना था, पर वह सब अब मुख्य लोगों के सहारे नहीं, बल्कि दूसरे और तीसरे नंबर के लोगों को सौंपा जा रहा था।

प्रत्येक पोलिंग बूथ के लिए पोलिंग एजेंट नियुक्त करने का काम मुझे सौंप दिया गया था। महिलाओं को निकालकर लाने और वोट डलवाने के लिए औरतों की एक पूरी फौज खड़ी हो गई थी। उसका इंचार्ज एक खुराट महिला को बना दिया गया था। गांव के इलाके में बनियो की वसूली करने वाले घूम रहे थे, जिसका सल्लू बाबू ने विरोध किया था। यह बात सही भी थी, वसूलयाबी करने वालों को सभी घृणा से देखते हैं, इसलिए जगतसिंह को खासतौर से सिहोर गांव के इलाके में भेजा गया था कि वह जाकर दूसरे जिम्मेदार लोगों को सोजे और काम पर लगाए।

अभी दोपहर ही हुई थी कि एक ग्रामीण-सा लगता आदमी साइकिल पर आया था। तमाम झण्डे लगाए और अपनी पूरी गृहस्थी साइकिल में



सटके झेलों में भरे, उलझे बाल और बदहवास आंखें...मैंने उसे देखा तो पहचाना-सा लगा। यह वही आदमी था जो सिहोर गांव में मैंने देखा था। जिसने भरो सभा में मालती जी से कहा था—खाते वक़्त सब अंगुलियां बरोबर हो जाती हैं, और जिसे सभा में से जगतसिंह उठा ले गया था।

आते ही उसने सवाल किया—सरदार भगतसिंह कहाँ हैं ? मैं उनसे मिलना चाहता हूँ ! उस पागल की आंखें जल रही थी।

मैं सकपकाया। वह चीखा—बीबी सी आई, ई आई भार...जतिर्या-वाला बाग...काकोरी ट्रेन डकैती...इलाहाबाद ! चन्द्रशेखर आज़ाद कहाँ हैं ? मुझे अभी उनसे मिलना है।

सब लोग जमा हो गए थे, जगतसिंह ने उस पागल को समझाया—आप बैठिए, अभी सब आ जाएंगे...

—कौन-कौन आएगा ? वह पागल चीखा।

—सब आ जाएंगे...मण्डारी जी एक प्याला चय दीजिए। जगतसिंह ने आवाज़ लगाई।

—कहाँ है फिरंगी की तोप ? कहाँ है मेरा सुभाषचन्द्र बोस ? वह बूढ़ा फिर चीखा—मुझे सुभाषचन्द्र बोस से मिलना है। उन्हें लेकर मेरे पास आओ...

—आप खामोशी से बैठेंगे या नहीं ? जगतसिंह ने सख्त पड़ते हुए कहा।

—क्या ? खामोश। मैं अब खामोश नहीं बैठूंगा। तुम सबको गोली से उड़ा दूंगा। कहते हुए उस पागल बूढ़े ने एक तमंचा निकाल लिया था—और क्रांतिकारियों की तरह सबकी तरफ़ दिखाते हुए चीखने लगा था—हरामज़ादे ! सबको मूनकर रख दूंगा।...भक्कारो, सीने से गोलियां पार कर दूंगा।

सब लोग सकते में आ गए थे, जगतसिंह ने बात बिगड़ती देखी तो लपककर उस बूढ़े को जोर से एक मुक्का मारा था, वह बिलबिलाता हुआ ज़मीन पर गिर गया था। कुछ देर बाद वह ठरा हुआ-सा उठकर अपनी साइकिल लेकर दीवार के सहारे धुपचाप बैठ गया था और फूट-फूटकर रोने लगा था।

जगतसिंह ने ही बताया था कि वह बूढ़ा कभी-कभी पागलपन की बातें करता है। कुछ देर के लिए दिमाग चम जाता है, फिर ठीक हो जाता है। जब ठीक हो जाता है तो अक्लमंदी की बातें करता है। वह बस यों ही अपनी साइकिल पर झण्डा लगाए और झोले सटकाए इधर-उधर घूमता रहता है। मूख लगती है तो बकता है।

मुझे नहीं मालूम, घाम की मीटिंग कैसी हुई, क्योंकि मैं गांवों की ओर चला गया था। लौटा तो देर हो गई थी। हाल-वाल बताने के लिए ऊपर गया तो बिदा मिला, उसने बताया—मालती जी कुछ जरूरी कागज देख रही हैं।

आसपास फैली महक से मैं समझ गया था कि इस वक्त मिलता मुश्किल होगा। लेकिन बिदा ने बैठा लिया। रोशनदान की झिरी से, जहां से रोशनी फूट रही थी, सिगरेट का धुंआ तैरता हुआ आ रहा था। मैंने दरवाजे की ओर देखा—मालती जी चश्मा लगाए थी, शाल कंधों पर पड़ा था। कुछ कागज भी पलटती जा रही थीं और सिगरेट भी पीती जा रही थी। एश-ट्रे बगल में रखी थी, उनका हाथ राख झाड़ने के लिए एश-ट्रे तक गया था, जरा-सा ठिठका था, फिर वे खिड़की के पास गई थीं, वही सिगरेट की राख झाड़कर उन्होंने दो कश और लिए थे और सिगरेट बुझाकर खिड़की से नीचे फेंक दी थी। एश-ट्रे मेज से उठाकर साइड-टेबुल पर रख दी थी और कागज देखने में फिर मशगूल हो गई थीं।

मैं चुपचाप उठ आया था। गलती से लिफ्ट ऊपर चला गया तो सोचा जंगी बाबू को भी देखता जाऊं। वे जाग रहे थे। दोनों हथेलियां सिर के पीछे टिकाए चुपचाप लेटे थे। मुझे देखते ही उठकर बैठ गए। बोले—मैं आपको ही याद कर रहा था, सोच रहा था कि मैं कैसे करके

बुझा लूं।

—बताइए...मैं हाज़िर हूं ! मैंने कहा।

—अब मैं परेशान हूं !

—क्यों, क्या हुआ ?

—मैं भी सब बातें साफ़ कर लेना चाहता हूं ...इस तरह त्रिशंकु की तरह बीच में लटका नहीं रहना चाहता। आखिर इस सारे नाटक का मतलब क्या है ? जग्गी बाबू बोले।

—किस नाटक का ?

वे उठे और झटके से उन्होंने एक पैकेट खोलकर मेरे सामने कर दिया—यह सब क्या है ? यह किसलिए भेजा गया है ?

मैंने देखा—उसमें लिली के लिए कुछ कपड़े थे। कुछ किताबें और कुछ स्वीट्स।

—यह किसलिए भेजा गया है ? यह क्या तमाशा है ?

मैं जग्गी बाबू का गुस्सा भांप गया था, मेरा घुप रहना ही बेहतर था। मैंने अपनी असहमति जताई थी और इतना ही कहा था—मैं आज इधर था नहीं। मैं भांव की तरफ गया हुआ था। अभी कुछ देर पहले ही वापस आया। मालती जी की आपसे मुलाकात हुई थी मा...

—यह जगतीसिंह लाया था ! ...यह किस चीज़ का इनाम है ? उन्होंने ऊंची आवाज़ में मुझे पूछा था।

—बहुत बड़ी गलती की है मालती जी ने...मुझे कुछ वक्त दीजिए मैं उनसे बात करूंगा...मैं सकपकाकर कह गया था।

—आप क्या बात करेंगे, बात मैं करूंगा ! वे गुस्से में ही बोले।

—मेरे खयाल से आप कुछ दिन और रुक जाएं—इलेक्शन हो जाए तो सब बातें सुलकर कर ली जाएं !

—क्यों ! हर बात उनकी सुविधा, उनकी ज़रूरत और उनके वक्त का इंतज़ार क्यों करती रहे ? किसलिए ? अब हर बात मालती की ज़रूरत और वक्त के मुताबिक नहीं होगी...मेरी अपनी ज़रूरत और वक्त के मुताबिक होगी ! जग्गी बाबू ने होंठ चबाते हुए कहा था।

—मेरे खयाल से अगर आप चार-पांच दिन और रुक जाएं तो बेहतर

है। जिस दिन वोट पड़ेंगे, सब सन्नाटा होगा, वे एकदम खाली होंगी... लोग भी नहीं होंगे, सब ठीक रहेगा। मैंने उन्हें समझाया—इतनी-सी मेरी बात मान लीजिए।

वे बंद पिजरे में शेर की तरह टहलते रहे। मेरे लिए उठकर आना मुश्किल हो रहा था। अंधेरा चारों तरफ भरा हुआ था। उनके चेहरे पर रोशनी की लकीर आती और हट जाती थी। जग्गी बाबू की तकलीफ बहुत सही और गहरी थी। लेकिन किया क्या जा सकता था? मैं यह भी नहीं चाहता कि मासती जी का सारा काम अंतिम दिनों में बिगड़ जाए। 'मैं सुबह आऊंगा' कहकर मैं उठने लगा था।

—जाइए, आप भी आराम कीजिए! जग्गी बाबू ने कहा था—मैं कोई बात नहीं करूंगा। क्यों करूं? खामखाह इस भामले में पड़ गया। हूं... मुझे क्या खरब है... कहकर वे बिस्तर पर लेट गए।

मैं भी उठकर चला आया। चलते-चलते यों ही कह आया था—मैं सुबह आऊंगा।

यों सुबह जग्गी बाबू से मिलने का कोई कारण तो नहीं था, पर कह आया था, इसलिए गया तो देखा... एपाटेमेंट में ताला बंद है। नीचे उतर कर आया। असिस्टेंट मैनेजर से पूछा तो उसने बताया वे कहीं गए हैं।

—कहाँ?

—यह तो पता नहीं। शायद अपनी बच्ची के पास पचमढ़ी गए हों। और कहीं वे जाते भी नहीं।

—इसका मतलब है, छुट्टी लेकर गए हैं!

—जी।

मैं सुन्न रह गया। हालांकि चुनाव-बुखार काफी तेज था, पर मेरा हाल बुरा हो गया था। एक तो काम का बोझ—ऊपर से यह खबरदस्त फटका! मैं कार्यालय में आकर चुपचाप लेट गया था। कुछ भी समझ में नहीं आ रहा था। जग्गी बाबू ने यह क्या किया था। कहीं वे त्यागपत्र देकर तो नहीं चले गए? कही कुछ और तो नहीं कर बैठेंगे? अपने सम्मान और अपनी अकेली दुनिया को लेकर जीने वाले बादमी की यही तो मुश्किल

होती है। मुझे समझ में नहीं आ रहा था कि मालती जी ने जगतसिंह के हाथों लिली के लिए वह पैकेट क्यों भिजवाया था। क्या मालती जी ने जग्गी बाबू और लिली को कपड़ों और कुछ उपहारों से सौलना चाहा था। मेरे उपहार क्या बदसूरत उपहार में नहीं बदल गए थे? मैं चुपचाप पड़ा सोच ही रहा था कि लल्लू बाबू ने पास से गुजरते हुए पूछा—थक गए भइये? आज शाम तुम भी एक खुराक लेना...

मुझे कुछ भी अच्छा नहीं लग रहा था। तभी साइकिल की घंटी बजी और दरवाजे के पार वही बूढ़ा पागल दिखाई दिया। उसने वही से आवाज लगाई—जगतसिंह जी! हमारे साथ गरीबी मिटाने चलेंगे? आइए, चलिए।

इस वक़्त वह बिल्कुल ठीक-ठीक बोल रहा था।

इतने में जगतसिंह आ गया था। उस बूढ़े को देखते ही बोला—आप फिर आ गए?

बूढ़े ने बिल्कुल सामान्य आदमी की तरह कहा—मैं आपका साथ देने आया हूँ। बहुत विचार किया। मैंने बहुत विचार किया और तय किया कि एक बार आपका साथ और दिया जाए...शायद गरीबी इस बार मिट सके! इस बार और देखता हूँ...नहीं तो तमंचा मेरे पास है ही...भगतसिंह, आज़ाद, बिस्मिल मेरे साथ हैं ही...वह बूढ़ा फिर बहकने लगा था।

—आप उधर जाकर चाय पीजिए। कुछ नाश्ता कर लीजिए...जगतसिंह ने कहा और उन्हें भण्डारी वाले कोने की ओर ठेलकर भीतर आया, उसे कोई फोन करना था। फोन नहीं मिला तो उठकर जाने लगा। मैंने उसे वहीं रोक दिया। बिना पूछे मेरा दिल नहीं मान रहा था। मैंने पूछा—क्यों जगतसिंह, जग्गी बाबू को वह उपहारों का पैकेट तुम दे आए थे?

—हां...क्यों? लल्लू बाबू ने कहा था। जगतसिंह बोला।

—लल्लू बाबू ने कहा था? पैकेट किसने दिया था, मालती जी ने या लल्लू बाबू ने? मैंने पता किया।

—लल्लू बाबू ने दिया था। यही दिया था। मुझे कहा, ऊपर जाकर

दे आओ और कह देना मालती जी ने भेजा है ! क्यों, क्या हुआ, जगतसिंह की उत्सुकता जागी ।

—कुछ नहीं । मैं सिर्फ यह जानना चाहता था कि वह मालती जी ने भिजवाया था या नहीं...मैंने कहा ।

—ठीक-ठीक मुझे मालूम नहीं । मालती जी ने मेरे सामने तो दिया नहीं, लेकिन लल्लू बाबू ने जब कहा कि कहना, मालती जी ने भेजा है, तो उन्होंने ही भेजा होगा । और कौन भेज सकता है ! आप मालती जी से दरयापत कर लीजिए...कौन-सी बड़ी बात है...कहते हुए जगतसिंह चला गया ।

मेरी उत्सुकता और बढ़ गई । यह वक्त भी ऐसा नहीं था कि मालती जी से पूछता । वह बिगड़ पड़ती—'यह बात करने का यही मौका है ? जो काम कर रहे हैं, पहले उसे देखिए ।'

रह-रहकर मुझे झट-विक्षत जगगी बाबू का ध्यान आ रहा था । वे एकाएक बिना बताए चले गए । पता नहीं, क्या सोचकर गए होंगे ! पच-मढ़ी ही गए हैं या कहीं और... लौटकर आएंगे या नहीं ? आएंगे भी तो कब । मुझे यही लग रहा था कि सहने की कोशिश करते हुए भी भीतर किसी भी स्थिति के लिए तैयार नहीं थे । इसलिए अंततः वे बर्बाद नहीं कर पाए । लिली की छुट्टियां थी । वह अकेली होस्टल में होगी, यह बात भी लगातार उन्हें दुःख देती रही होगी और फिर लिली का तार भी आया था । रुकना मुश्किल हुआ होगा उनके लिए । हो सकता है, वे लिली को लेकर कहीं और चले जाएं...यह तो तब लग रहा था कि वे तब तक लौटकर नहीं आएंगे, जब तक यह घूमघाम सतम नहीं हो जाती...यानी मालती जी चली नहीं जाती ।

यह सब बहुत दुःखद था ।

मुझे उम्मीद तो नहीं थी । लेकिन आते-जाते मेरी निगाहें यही खोजती रहती थीं कि कहीं वे आ न गए हों ।

दूसरे दिन मैं ताल की निचली सड़क की ओर गया था जहां मंत्रियों के बंगले हैं...वहां जगगी बाबू से मिलने की कतई उम्मीद नहीं थी, लेकिन

एक पुसिया के पास देखा—तांगा सड़ा है, और सिली का सामान रखा है, और सिली तथा जग्गी बाबू दोनों ताल-किनारे सड़े डूबता हुआ सूरज देखा रहे हैं। ताल का पानी काफी उतरा हुआ था—“वहाँ दो नावें पड़ी थीं। सिली उधर भाग गई थी। जग्गी बाबू उगे आवाज दे रहे थे। तभी मैंने उन्हें आवाज दी—अरे जग्गी बाबू, आप यहाँ ?

—अरे आप ! हा—“सिली को पचमड़ी से से आया हूँ। स्टेशन पर उतरकर खिद करने लगी, तांगे से खसिए पापा—“ताल का खबर लगाते हुए खसिए पापा—“बहुत शीतल है। जरा देखें उसे, वहाँ नाव पानी में न उतरा से—“बहते हुए जग्गी बाबू किनारे की ओर भागते चले गए।

मुझे जल्दी थी। मैं बाप-बेटों को कुछ दण देखा रहा—“वे दोनों बीड़ रहे थे। सिली आगे-आगे, जग्गी बाबू पीछे-पीछे—“सिली की भोली आवाज आ रही थी—पापा, हमें पकड़िए—“पापा, हमें पकड़िए—“

तांगे वाला उन्हें अचरज और प्यार से देख रहा था।

मैं उन्हें पलट-पलटकर देखता चला आया। वे दोनों अपने में डूबे हुए थे। उन्हें किसी की परवाह नहीं थी। वे डूबते हुए सूरज को भी भूल गए थे। भागते-भागते वे दोनों काफी दूर निकल गए थे। ताल का पानी सुनहला होकर लहरा रहा था। हवा धीरे-धीरे चल रही थी। किनारे की घास सरसरा रही थी। सिली के खुले हुए रेशमी बाल उड़ रहे थे।

काफी लम्बा खबर काटकर जब मैं वापस होटल पहुँचा, तब तक जग्गी बाबू और सिली नहीं लौटे थे। रात हो गई थी। मैं मालती जी के पास चला गया। उनसे कुछ जरूरी बातें करनी थी। मन में आया भी था कि उन्हें बता दूंगा : सिली आई हुई है, पर मैंने जानबूझकर नहीं बताया—“मालती जी का संतुलन बिगड़ सकता था और जग्गी बाबू को बुरा लग सकता था।

वॉटिंग के लिए तीन दिन बाकी थे। असल में तो सिर्फ दो दिन। परसों बारह बजे रात से सब शांत हो जाना था। प्रचार-कार्य समाप्त हो जाना था। इसलिए ये आखिरी दो दिन थे। प्रदर्शन और प्रचार का काम भी ज़ोरों पर था और भीतर ही भीतर ठोस काम भी चल रहा था। मालती जी उसी में बहुत व्यस्त थी।

लिली बहुत प्यारी बच्ची थी। सुबह भन नही माना तो चुपचाप उठकर उसे देखने चला गया। वह बैठी अपने पापा को अखबार की खबरें पढ़कर सुना रही थी। पापा का चश्मा लगाए हुए—इलेक्शन फीवर रीचेज हाइएस्ट पिच! वायलेंस इन गुजरात। सुनिए पापा...आयल फाइंड इन बाम्बे हार्ड...

—अच्छा, चश्मा उतार और देख, चाचा जी आए हैं! जग्गी बाबू ने उसे टोका। चश्मा लगाए-लगाए ही उसने खैतानी से मुझे देखा—नमस्ते अंकल!

—नमस्ते बेटे! कहकर मैंने उसे प्यार किया और बैठने लगा तो जग्गी बाबू ने कुर्सी पर बिखरी लिली की तमाम चीजें बटोरते हुए कहा—पूरी गृहस्थी उठा लाई है! ओह! यह टोपी देखी...गुरुसरन जी...गह लिली मेरे लिए लाई है।

रंगीन सूत की फुंदनेदार टोपी। जग्गी बाबू ने समाई तो लिली ने आंखें धमकाई—अच्छी है न पापा!

—बहुत बढ़िया...अच्छा अब तुम तैयार हो जाओ...हूँ, जग्गी बाबू ने कहा तो लिली चश्मा उतारकर गई और कंधा उठा लाई...हमारे बाल बनाओ पापा।

वह पापा कुछ इस प्यारे तरीके से कहती थी कि एकाएक प्यार उमड़ने लगता था। जग्गी बाबू कंधे से उसके बाल सुलझाने लगे...सुलझाते-सुलझाते बोले—मैं जानबूझकर इसे यहाँ ले आया हूँ।

—क्यों पापा? लिली ने सवाल किया।

—कुछ नही बेटे। यह अपना घर नहीं है? जग्गी बाबू ने कुछ इस तरह से कहा कि लगा, वे बात बदलना चाहते हैं।

—तभी बेयरा एक ट्रे में नाश्ता लेकर आ गया—गुड मॉनिंग लिली



बेबी !

—मानिग रामसिंह अंकल ! गुड मानिग...लिली चहकी ।

—ये रहा लिली बेबी का दूध ! बेयरे मे जैसे छेड़ते हुए कहा ।

—देखिए पापा...हम दूध नहीं पिएंगे...रामसिंह अंकल को समझाए ! लिली ने रूठते हुए कहा ।

—पहले गिलास भी तो देसो...उसमें क्या है ! जगगी बाबू ने रामसिंह के हाथ से संतरे के रस का गिलास लेकर सामने कर दिया । लिली मुक्त मन से मुस्करा दी ।

—अच्छा, मैं अभी चलूँ...मैंने कहा और लिली को प्यार करके मैं चला आया ।

काम तो मैं सब करता रहा पर आखें हमेशा लिली के लिए सतर्क रही । इधर-उधर वह दिखाई पड़ती रही । अपने अकेलेपन में मस्त वह अपने साथ रहने की आदो हो गई थी । कभी वह टैरेस की दीवार पर लटकी साबुन के बुलबुले छोड़ती नजर आती...कभी काउंटर के पार पड़ी कुर्सियों पर पैर हिलाती बैठी रहती । कभी हमारे कॉटेज के पास घाले लॉन में तितलियां पकड़ने आती ।

गंभीरता हुई कि वोटिंग शांत ढंग से हो गई । बंगे-फसाद की उम्मीद तो थी ही । लेकिन हम भी तैयार थे । सल्लू बाबू ने पूरी तैयारी कर रखी थी । बग़ादा खतरा गुलशेर अहमद के आदमियों की तरफ से था । गुलशेर ने इस बीच जमकर साम्प्रदायिक ज्वार फैलाया था । हम लोग सतर्क थे, पर कहा क्या जा सकता था ? कब क्या हो जाए, किसी को पता नहीं होता । चन्द्रसेन तो रस्सी का साप थे । यह बात चुनाव-अभियान के जोर पकड़ते-पकड़ते साफ हो गई थी । फिर भी वे निकटतम प्रतिद्वन्द्वी थे ।

वोटिंग शाम पांच बजे बंद हो गई । हम लोग लस्त-प्रस्त पड़ गए ।

किसी को कुछ भी होश नहीं था। सब लोग घोड़े बेचकर सो गए थे। सुबह नौ बजे से कलक्टरी में गिनती होने वाली थी, पर हमारा कोई एजेंट वहां नहीं पहुंचा था। आखिर पोलिंग आफीसर का फोन आया और जैसे-तैसे तैयार होकर लल्लू बाबू भागे। कुछ देर बाद लोग पहुंच गए। गिनती शुरू हो गई थी। कलक्टरी के बाहर लोगों की भीड़ जमा थी। वहां पहुंचकर यह अंदाजा हुआ था कि चन्द्रसेन और गुलशेर अहमद के लोग भी काफी उत्साहित थे। ऐसी बात नहीं थी कि उन्हें जीतने की सम्मोद न हो।

अलग-अलग उम्मीदवारों के लोग कलक्टरी की चहारदीवारी के बाहर पेड़ों की छाया में जमा थे। गिनती चलने के कारण मारद का महारा भी उस हिस्से में था। चन्द्रसेन के लोगों ने चाय की दुकानों से किराये पर तख्त लेकर अपनी गद्दी नीम के पेड़ के नीचे कायम कर ली थी। गुलशेर अहमद के मजमे में शरबत बंट रहा था।

करीब दो घंटे बाद चार-पांच आदमी उस कमरे के दरवाजे पर दिखाई पड़े जहां काउंटिंग हो रही थी। लल्लू बाबू भी उनमें थे। वे बहुत खुश नहीं थे। शेष लोग दूसरे उम्मीदवारों के एजेंट थे। बाहर खड़े लोगों के गिरोहों ने उन्हें घेर लिया—क्या हाल है? कितनी काउंटिंग हुई?

चन्द्रसेन के एजेंट ने गर्व से कहा—अब तक सात हजार की काउंटिंग हुई है। चन्द्रसेन जी दो हजार से आगे हैं।

—अब गिनतियाँ बढावा दे ! चन्द्रसेन ज़िदाबाद ! कुछ नारे लगे और चन्द्रसेन के मजमे में चाय के कुल्हड़ और गिलास चलने लगे। पत्तों पर भजिया भी आने लगी।

गुलशेर अहमद के मजमे में शरबत के गिलास रुक गए।

हम लोग सामोश थे। अभी कुछ कहा नहीं जा सकता था। अभी तो शुरुआत थी। ऊपर-नीचे तो लगा ही रहता है। डेढ़ लाख की गिनती में बहुत बार हिवकोले लगने थे।

वह साइकिल वाला बूढ़ा पागल भी एक जगह खड़ा था। कुछ देर बाद उसने भी मजमा जोड़ लिया था। वह बोल रहा था—गांधी जी ने

गोली क्यों खोई थी ? बोलो भाइयो ! गांधीजी ने गोली क्यों खाई थी ? भगतसिंह फांसी पर क्यों चढ़े थे ? चन्द्रशेखर आज़ाद क्यों शहीद हुए थे ? सुभाषचन्द्र बोस ने बाना क्यों बदला था ? बोलो, मुझे बताओ... और इसके बाद उस बूढ़े पागल ने भोले से खंजड़ी निकाली और कान पर हाथ रखकर आलाप लेने लगा—

मेहनतकश लोगो, सावधान...

मैं डंके की घोट बताता हूँ...

कुरसी है इनका परम लक्ष्य

कुरसी वाला कोई भी हो...

जो कुरसी दे, वह देशभक्त

उजला-काला कोई भी हो...

मेहनतकश लोगो, सावधान...

मैं डंके की घोट बताता हूँ...

मजदूर-किसानों 'मे' करते

ये, बातें मजदूर-किसानों की

पर खुली वकालत करते हैं

ये धनवानों की, सामंतों की !

कुरसी पर इनको शायद नहीं आते

आसू मजदूर-किसानों के...

मैं डंके की घोट बताता हूँ

ये सब, साथी हैं शैतानों के...

मेहनतकश लोगो ! सावधान !

मजमे में लोग भटकने लगे थे कि तभी एक पुलिस वाला आया । बूढ़े पागल ने दूरकर उसे देखा और खंजड़ी बजाना बंद कर दिया । पुलिस वाला चिल्लाया—तू फिर आ गया ! चल भाग ! और उसने उसकी खंजड़ी छीनकर एक तरफ फेंक दी । स्टैंड पर खड़ी साइकिल को गिरा दिया और बूढ़े को एक ओर धकेल दिया । बूढ़ा हंसा हुआ उठकर खड़ा हो गया । जैसे वह पुलिस वाले को सिखा रहा हो । मजमा बिखर गया ।

बूढ़े ने अपना सामान बटोरा और दूर एक पेड़ के नीचे बैठकर बीड़ी पीने लगा ।

तब तक एजेंट फिर बाहर आए थे । फिर खबर फैली—पच्चीस हजार की कार्डिंग हो गई है । चन्द्रसेन अब पांच हजार से लीड कर रहे हैं, गुलशेर अहमद नम्बर दो और मालती जी नम्बर तीन ।

लल्लू बाबू पैर पटकते हुए निकले थे । पास आकर गुस्से से बोले—अरे भइये, जिला कमेटी वालों ने गच्चा दिया है । रोटियां हमारी तोड़ों, घोट चन्द्रसेन को दे आए । देखा भइये ! गांव के इलाकों की कार्डिंग पूरी हो गई है । वहां तो अपना भट्टा बँठ गया । पर ये गुलशेर अहमद कहां से इतने भी घोट निकाल ले गया । समझ मे नहीं आता, भइये !

चाय का एक गिलास पीकर और जल्दी-जल्दी भजिया खाकर लल्लू बाबू फिर भीतर चले गए । चन्द्रसेन वाले पेड़ के नीचे सबसे ज्यादा भीड़ हो गई थी । शहर में भी आनन-फानन खबर पहुंच गई थी । कुछ लोग साइकिलों से, कुछ मोटरों से आए थे । कुछ जीपें भी आई थीं—सारी भीड़ चन्द्रसेन वाले पेड़ के नीचे जमा हो रही थी । उनके दल का एक कार्यकर्ता कह रहा था—फूलमालाओं का इंतजाम कर लो—जीप में पिटरोल भी भरवा लो—बाबू जी को खबर पहुंच रही है न ?

—बाबू जी घर से चल चुके हैं । अभी बाजार में अटके हुए हैं । वही उन्हें खबर दे दी गई है ! किसीने बताया था 'बाबूजी' से उनका मत-सब चन्द्रसेन से था । हमारी तरफ सन्नाटा था । सबके चेहरों पर हवाइयां उड़ रही थीं । गुलशेर अहमद के खेमे में रीतक थी ।

दोपहर ढलते-ढलते काफी कुछ साफ हो गया था । कुछ डोल-नगाड़े वाले घुपचाप आकर चाय वालों की बेंचों पर जम गए थे । बीच-बीच में वे ज़रा-सा डोल बजाकर यह जता देते थे कि बाजे वाले भी मौजूद हैं । जिन्हें जरूरत हो वह अभी तय कर ले । कुछ मालिनों भी आ गई थीं—फूलों के हार लिए और गठरी में सुदरा फूल बांधे । दूर से हिजड़ों की एक टोली तालियां चटकाती चली आ रही थी । हिजड़े आकर बाजे वालों के सामं जम गए थे ।

गुलशेर अहमद की हालत खस्ता हो चुकी थी। वे चुपचाप एक जीप में बैठे थे। उनके इर्द-गिर्द सात-आठ आदमी ही थे। बाकी लोग चन्द्रसेन के मजमे में शामिल हो गए थे। कुछ मीढ़ अब हमारी तरफ भी बढ़ रही थी। लीड तो चन्द्रसेन ही कर रहे थे पर फर्क सिर्फ ढाई हजार का था। पता चला था कि चन्द्रसेन कलकटरी के पास वाले होटल तक आ गए थे। अब वे सभी कलकटरी पर आने वाले थे जब जीत की खबर सुनाई पड़ेगी।

मालती जी को हम लोग पेट्रोल पम्प पर सगे फोन से सारी खबर दे रहे थे। आखिरी घंटे बहुत संशय के थे। सभी मैंने देखा, जग्गी बाबू लिली को लिए हुए आए थे। वे उसे सब समझा रहे थे... हिजड़े चन्द्रसेन के मजमे में नाच रहे थे। ढोल वाले धीरे-धीरे भांप रहे थे।

—क्या हाल है गुरुसरन जी? जग्गी बाबू ने पूछा था।

—कुछ कहा नहीं जा सकता... देखिए...

—फिर मत कीजिए। जीत जाएंगे आप!

—कोकाकोला मंगवाऊं? मैंने पूछा।

—नहीं-नहीं, इसे बाजार से जा रहा था। सोचा, यह तमाशा भी दिखा दूं! कहते हुए वे लिली को लेकर चल दिए थे।

चन्द्रसेन के दल में कुछ लोग मासाएं सरीदकर शामिल हो गए थे। सभी संतोष की मुस्कराहट लिए मल्लू बाबू ने दरवाजे से झांका था। जगतसिंह दौड़कर पास गया था और वही से चीखता हुआ भागा था—  
मालती जी!

हम लोगों ने बिना जाने हुए ही नारा लगाया था—हिन्दाबाद!

सनसनी बढ़ गई थी। पता चला कि मालती जी तीन हजार से आगे हो गई थीं। सुनते ही हिजड़े हमारे सेमे में आकर हड़दंग मचाने और तात्तियां घटकाने लगे। मासाओं वाले कुछ लोग धीरे से ऊपर से तिसक-कर इधर हमारी ओर आ गए।

और हमने अपनी जीप सजाने का इन्तजाम शुरू कर दिया। बांने वाले भी हमारी ओर आ गए थे। मैंने दौड़कर पम्प से मालती जी की खबर दी और इशारा किया कि वे कलकटरी पर आ जाएं। अब निर्र

दस हजार की गिनती शेष रह गई थी और हमें पूरी उम्मीद थी कि हम जीतेंगे।

और वही हुआ ! मालती जी सात हजार वोटों से जीत गई थी। लोग पागल हो गए थे। दमादम ढोल बजने लगे थे। हिजड़े साड़ी का छोर पकड़-पकड़कर फिरकी की तरह नाचने लगे थे। फूलों की बारिश हो गई थी। मालती जी, मिर्जा साहब, सासा दीनानाथ व अन्य तमाम साथियों के साथ आ गई थी। खुशियों और बधाइयों के दौर के बाद जब उत्साह थोड़ा कम हुआ था तो इधर ध्यान गया।

चन्द्रसेन के कार्यकर्ता नदारद थे। तख्त खाली पड़े थे। चाय के गिलास और कुल्हड़ बिखरे पड़े थे। चन्द्रसेन सात हजार वोटों से हारे थे और गुलशेर अहमद की जमानत ख़्त हो गई थी !

गुलशेर अहमद कलकटरी के फाटक के सामने खड़े पागलों की तरह चीख रहे थे — हमारी जमानत कैसे ख़्त हो सकती है ! मैं पूछता हूँ कैसे ख़्त हो सकती है ! जब पूरा इलेक्शन जात और मजहब के नाम पर सड़ा गया है तो मेरे साथ हजार मुसलमान कहाँ गए ? मैं पूछता हूँ मेरे साथ हजार मुसलमान कहाँ गए ? या तो मेरे को साथ हजार मुसलमान भुझे दिए जाएँ, नहीं तो जमानत का पैसा वापस किया जाए !

उनके तीन-चार साथी जोर-जबरदस्ती उन्हें जीप में डालकर ले गए। घर पर जाते-जाते भी वो यही चीखते गए—मेरे साथ हजार मुसलमान कहाँ गए ? मेरे साथ हजार मुसलमान कहाँ गए...

फिर एक शानदार जुलूस वही कलकटरी से शुरू हुआ था। जीप में मालती जी मालाओं से लदी खड़ी थीं। मिर्जा साहब शान से बगल में खड़े थे। लल्लू बाबू झाइबर के पास बैठे थे। मैं उनकी बगल में ज़मा था। जगजसिंह मालती जी के पीछे था। भण्डारी भी लटके हुए थे। कुछ और लोग भी जीप में भरे हुए थे। आगे-आगे बाजे वाले थे। हिजड़ों को मालती जी ने पीछे दिलवाकर रवाना करवा दिया था। नारों की आवाज़ से सड़क गुंज रही थी। जगह-जगह से तमाशबीन लोग कभी फूल फेंक देते, कभी नारे लगा देते थे।

बीच बाजार से हमारा जुलूस गुजरा तो मैंने देखा—एक जगह पटरी पर जमा भीड़ के किनारे पर ही जग्गी बाबू भी खड़े थे। लोग नारे लगा रहे थे और मैंने देखा था—तिली उघर की रौनक देखकर कुछ चकराई-सी खड़ी थी और छोटे-छोटे हाथों से तालियां बजाती जा रही थी।

उसने अपने पापा से कुछ पूछा था—“इधर जुलूस की तरफ कुछ इशारा भी किया था। जग्गी बाबू ने उसे क्या बताया था, यह तो नहीं सुन पाया, पर अपने अंदाज से लगा था कि तिली ने यही पूछा होगा—पापा, ये कौन हैं ?

—ये एक लीडर हैं। इलेक्शन में जीती हैं !

हमारी जीप आगे निकल गई थी। और भीड़ के साथ ही वे दोनों भी पीछे छूट गए थे।

आधी रात के बाद हंगामा खरम हुआ।

दूसरी शाम को ही वही गोल्डन सन होटल के बड़े सॉन में शहर के नागरिकों की ओर से मालती जी के लिए अभिनन्दन-समारोह आयोजित किया गया था। नरसी सेठ ने खुद जग्गी बाबू को बता-बताकर सारा इंतजाम करवाया था ! नरसी सेठ बार-बार कहते जा रहे थे—जगदीश जी ! यह तो हमारी खुशनसीबी है कि आप हमारे साथ हैं—“आपको क्या कमी है—

—आप छोड़िए सेठ जी, मैं सब इंतजाम करवा दूंगा। जग्गी बाबू ने कहा तो नरसी सेठ बोले—आप धर्मिन्दा मत कीजिए जगदीश जी—आपने मुझे एकदम अंधेरे में रखा—“यह तो आपका बड़प्पन है !

—अरे, इस बड़प्पन में क्या रखा है ? जग्गी बाबू ने कहते हुए मजदूरों को हिदायत दी—सोफा ऊपर—स्टेज पर—

शाम होते ही भीड़ पहुंचने लगी। लिली तितलियां पकड़ने भी नहीं आई। लॉन में यह तामकाम था। मैंने एक बार ऊपर टैरेस की तरफ देखा था। उसके रेशमी बालों वाला मासूम-सा चेहरा कॉनिस पर ठोढ़ी टिकाए नीचे चल रहे सजावट के सरंजाम को देख रहा था।

शानदार जलसा हुआ। स्टेज पर हम लोग नहीं गए क्योंकि यह नागरिकों का जलसा था। कई स्कूलों के बच्चे भी आए हुए थे। महिला विद्यालय की टीचरें चुनी हुई बच्चियों को लिए खड़ी थीं। खास नागरिकों की भीड़ स्टेज पर थी। हम लोग घरवालों की तरह इधर-उधर घूम रहे थे। जग्गी बाबू बीच-बीच में आते थे, पर ज्यादा वक्त वे अपने केबिन के भीतर ही रहे थे।

मुझे यह अच्छा लगा था कि जग्गी बाबू ने लिली को नहीं रोका था। वह कुछ अचरज, कुछ सुलभ सहजता से इधर-उधर लोगों को ताक रही थी। कभी फुदकती हुई फव्वारों के पास चली जाती थी।

एक बार जग्गी बाबू ने आकर उसे बुलाया था—सू मेरे केबिन में चलकर बैठ...मेरे पास...

—नहीं पापा...हम ये देखेंगे ! लिली ठुनकी थी।

—आइसक्रीम रखी है ! वहा जग्गी बाबू ने उसे सलवाया था।

—हम आइसक्रीम नहीं खाएंगे पापा...प्लीज ! लिली ने कहा था और वह उधर चली गई थी जहां पन्द्रह-बीस बच्चे फूलों के गुलदस्ते लिए तैयार खड़े थे।

मालती जी स्टेज पर आईं तो सलियों की गड़गड़ाहट ने उनका स्वागत किया। एक तेजस्वी नागरिक ने माइक संभाला और भाषण देना शुरू किया—दोस्तो ! हमारे नगर का यह सौभाग्य है कि हम अपने बीच से, अपने प्रतिनिधि के रूप में मालती जी को अपनी रहनुमाई करने के लिए भेज रहे हैं।...इनसे बेहतर, रहनुमा और कौन हो सकता है ! तो आज अपनी असली कार्रवाई शुरू करने से पहले मैं उन तमाम संस्थाओं के लोगों से निवेदन करूंगा कि जो मालती जी को उनकी इस शानदार सफलता पर बधाई देने के लिए यहां जमा हुई हैं, कि वे एक-एक करके



आएं और मालती जी को फूल-मालाएं या गुलदस्ते या और जो कुछ वे अर्पित करना चाहते हैं, अर्पित करें...

एक दूसरे सज्जन नाम पुकारते गए और संस्थाओं के प्रतिनिधि आकर मालती जी को फूल अर्पित करते गए। कुछ ही देर में सिलसिला टूट गया और खासी भीड़ मंच पर जमा हो गई। मैंने लिली को सोजा—वह भागी हुई अपने पापा के केबिन की ओर जा रही थी। कुछ देर बाद वह लिफ्ट से नीचे आई थी। बीच में केबिन के पास जग्गी बाबू ने उसे रोका था, पर वह उन्हें कुछ समझाकर, कुछ खिद करके, सीधी दीड़ती हुई जलसे में चली आई थी।

उस समय स्कूली बच्चे मंच पर थे और मालती जी को गुलदस्ते भेंट कर रहे थे। लिली बेघड़क मंच पर चली गई थी और उसने मालती जी की ओर अपनी ऑटोग्राफ-बुक बढ़ाते हुए कहा था—मैंडम, योर ऑटोग्राफ प्लीज !

मालती जी ने नेता की तरह मुस्कराते हुए उसकी ओर देखा था। जगतसिंह से कलम लेकर ऑटोग्राफ किया था और प्यार से उसी तरह उसका गाल भी थपथपा दिया था जैसे वे अन्य स्कूली बच्चों के थपथपाती रही थी। लिली उनके हस्ताक्षर देखते हुए दूसरी तरफ से उतर आई थी। उसी कोने पर जग्गी बाबू चुपचाप खड़े थे। खून के घूट की तरह अपने आंसू पीते हुए।

लिली ने उत्सुकता से जग्गी बाबू को अपनी कापी दिखाई थी—हमने ऑटोग्राफ ले लिया पापा...यह देखिए...

—ठीक है बेटे ! जग्गी बाबू ने उदासी से उसे थपथपा दिया था। और वे बेहद धके हुए-से अपने केबिन की ओर चले गए थे।

सजावट के लिए सगे गृन्बारों में से लिली ने एक तोड़ लिया था। और उसे उछालती-खेलती वह उनके पीछे-पीछे चली गई थी।

जलसा चलता रहा। लल्लू बाबू ने मुझसे कहा—आज चाय-कॉफी ही चलती रहेगी भइये ? चाय-कॉफी पीने से मुंह का सवाद बिगड़ जाता है...

—त्रगतसिंह से कहें, धायद वह आपके लिए कुछ इंतजाम कर दें...

मैंने कहा ।

—इसे छोड़ो, भइये...

तमो मिर्जा साहब आ गए, तपाक से बोले—सल्लू बाबू ! आपने ऐसी शतरंज बिछाई कि सब पिट गए...जवाब नहीं है आपका । असली हीरो तो आप हैं !

—भइये, जीत जाओ तो हीरो, हार जाओ तो जीरो ! इस वक्त तो अपन जोरो बने घूम रहे हैं...कुछ इंतजाम हो जाए तो अपन भी हीरो हो जाएं, भइये ! सल्लू बाबू ने आंख दबाकर कहा ।

मिर्जा साहब समझ गए । बोले—अरे, क्या बात करते हैं सल्लू बाबू । आपके लिए किसी चीज की कमी हो सकती है ? सल्लू बाबू ने फौरन खुराक लगी शीशी निकालकर मिर्जा साहब की शेरशानी की जेब में सरका दी—इसीमें रहे तो ठीक है । और एक प्लेट से मुट्ठी भर दालमोठ लेकर उन्होंने कागज के नेपकिन की पुड़िया बांधी और भेरी जेब में सरका दी—पूरा इंतजाम कर लिया जाए, भइये !

उधर मंच से भाषण होते रहे ।

धीरे-धीरे सब शांत हो गया । जलसा समाप्त हो गया । हम लोग अपने कॉटेज में लौट आए । मासती जी बहुत थकी हुई थीं । वे सीधी ऊपर चली गईं ।

अब मेला उलझ रहा था । मालती जी को दिल्ली जाने की जल्दी थी ।

जगतसिंह ने सब कागज-वागज समेटने शुरू कर दिए थे । बिंदा ने सामान संभाल लिया था । हम लोगों ने अपनी चीजें इकट्ठी कर ली थीं ।

हिसाब-किताब बाकी रह गया था । बहुत-से पेमेण्ट्स होने थे । मालती जी ने सुबह-सुबह ही फोन करके ऊपर बुला लिया था । मैं पहुंचा तो उन्होंने कहा—मैं तो कल जाने की सोचती हूँ...यह हिसाब-किताब

आप निपटाते रहिएगा...

—सब हिसाब-किताब मैं कैसे निपटा पाऊंगा ! मैंने खास मसलहत से बात कही थी ।

—क्यों ? ऐसा कौन-सा बड़ा हिसाब-किताब है ? जो खरबत पड़े, बता दीजिएगा । दिल्ली से मेज दूंगी—मालती जी बोली ।

—वहां से वह नहीं निपट पाएगा ! मैंने कहा तो उन्होंने गौर से मुझे देखा ।

—मैं समझी नहीं । वे बोली ।

—शायद आपको मालूम नहीं...लिली आई हुई है । दो-एक दिन मे ही वापस अपने स्कूल चली जाएगी ।

—लिली...वह यही है ? सचमुच...! वे मोमकी तरह पिघल उठी थी ।

—जी ! आप उरो पहचान भी नहीं पाई...

—कब, कहा...मुझे पता ही नहीं...बिलकुल नहीं मालूम ! वे कातर होकर बोली थी ।

—कल जलसे मे जो बच्ची आपका हस्ताभर सेने आई थी...

—ओह ! वे बहुत गहरी सांस लेकर रो पड़ी । जब कुछ शांत हुई तो शून्य मे देखती रही थी । फिर धीरे-धीरे बोली थी—मेरी जिंदगी क्या हो गई है ! ओह...आसू पोंछकर वे कहने लगी—ऊपर होगी...चलिए । चलेंगे जरा...

हम ऊपर पहुंचे तो जग्गी बाबू का दरवाजा बंद था । धीरे से खट-खटाया तो कोई आवाज नहीं आई । मैंने खिड़की से जाकर देखा : लिली और जग्गी बाबू—दोनों सो रहे थे । लिली की एक बांह जग्गी बाबू के सीने पर रखी हुई थी । पंखा चल रहा था और एक छोटा-सा लाल गुब्बारा हवा के झोको मे इधर-उधर उड़ रहा था । मैंने इशारे से मालती जी को बुसाया था । मालती जी खिड़की की छड़ें पकड़े एकटक देखती रह गई थी । वे मूर्ति की तरह जड़ हो गई थी ।

मैं जैसे-तैसे उन्हें लेकर लौट आया था ।

मालती जी भयानक हलचल मे फंसी हुई थीं । उनकी समझ मे कुछ नहीं आया तो वे नहाने चली गईं । नहाकर बायरूम से निकली तो

बिलकुल गृहस्थिन की तरह लग रही थी। मैंने उन्हें गौर से देखा...कहीं कुछ बदला हुआ था। और तब एकाएक मेरा ध्यान उनके चेहरे की ओर गया था—निर्मल धुला हुआ चेहरा। खुले हुए बाल...और माथे पर एक लाल छोटी-सी बिंदी। इस वक्त उन्हें कोई देखता तो पहचान ही नहीं पाता कि ये वही मालती जी हैं। आते ही उन्होंने फोन उठाया—क्या नम्बर है?

—जग्गी बाबू का? टू सेवन एट!

उन्होंने फोन मिलाया। कुछ देर आहट लेकर फिर नंबर धुमाया। फिर भी कुछ प्रतिक्रिया नहीं हुई तो बोलीं—यह लगता ही नहीं। आप देखिए।

मैंने नम्बर मिलाया। इंगेज की आवाज आई—इंगेज है...

—तो जाग गए हैं। चलेंगे जरा...

—जागे नहीं होंगे। जग्गी बाबू सोने से पहले रिसीवर उठाकर नीचे रख देते हैं। मैंने कहा।

तब तक बिंदा ने आकर खबर दी—चौधरी साहब मिलने आए हैं।

मालती जी को उनका आना बहुत अच्छा नहीं लगा। अभी वे बेमन से चौधरी साहब से मिलने के लिए तैयार हो रही थी कि पता चला, दो-तीन लोग और आ गए हैं। लल्लू बाबू भी लपकते हुए आ गए थे। मालती जी को उनसे मिलने बाहर वाले कमरे में जाना ही पड़ा। उन्होंने बाल बांधे, साड़ी ठीक की, और देखते-देखते उनका पूरा व्यक्तित्व बदल गया।

चौधरी साहब ने कहा—अरे, अब हमारे गांव तक पक्की सड़क भी नहीं बनेगी क्या? उनके बोलते ही मुझे दावत वाला वह दृश्य याद आ गया जब वे दाल, धो और हरी मिर्च मांग रहे थे। उन्होंने बात जारी रखी—अब तो आप जीत गई हैं...अब भी सड़क नहीं बनेगी क्या?

मालती जी का व्यक्तित्व कैसे बदलता है, यह मैंने बखूबी उसी समय देखा। दूसरे साहब बिसातियों की तरफ से आए थे। बोले—जी, वह तहसील की पटरी पर, हमें सोलह-सत्रह बिसातियों की दुकानें हैं, म्युनि-

सिपल बोर्ड ने आर्डर जारी किया है कि दुकानें हटाई जाएं। हम गरीब लोग हैं... आप ही बताइए, कहां जाएंगे? अगर आप कलक्टर साहब से कह दें और कलक्टर साहब चेयरमैन साहब से कह दें तो... वे साहब हाथ मलते खड़े हो गए थे।

—क्यों भइये, चुनाव-प्रचार के दौरान हम अपना झण्डा लगाने गए थे, तब तो आप लोगों ने दुरदुरा के भगा दिया था। जिनका झण्डा फहराया था, उन्हींसे कहो जाकर... वे कलक्टर साहब से कहें, कलक्टर साहब चेयरमैन साहब से कहें, समझे भइये! सल्लू बाबू ने बिना हिचके बिसातियों की ओर से आए आदमी से कह दिया था।

बिसातियों के प्रतिनिधि का मुंह उतर गया था। वह मालती जी की ओर देखता रहा कि शायद कुछ बात बन जाए। मालती जी ने सीधा जबाब दे दिया—इसमें मैं क्या कर सकती हूं? यह तो खुंगी बालों का मामला है।

वे जल्दी से जल्दी सबकी टरका देना चाहती थी।

आखिर हम सबसे निपटकर फिर ऊपर पहुंचे। लिली साबुन के बुल-बुले बना रही थी। जगगी बाबू तैयार हो रहे थे।

—आइए। जगगी बाबू ने बहुत कायदे से कहा।

लिली उन्हें देखती रह गई। मालती जी की आंखें लिली पर ही उलझी रह गईं। लिली अपने बुलबुले बनाने में मशगूल थी। बड़े कठिन क्षण थे।

जगगी बाबू ने टाई बांधते हुए पूछा—कहिए। कोई और ज़रूरत? मैं आपके किसी और काम आ सकता हूं!

एक क्षण के लिए भयानक सन्नाटा छा गया। फिर दूटती-सी आवाज में मालती जी ने कहा—लि...ली...से...

—लिली बेटे, देखो ये तुमसे मिलने आई हैं। इधर आओ! जगगी बाबू ने बात बहुत आसान कर दी। लिली साबुन की सीसी रखकर उनके पास आकर ठिठक गई।

मालती जी का बांध टूट गया। मालती जी ने उसे प्यार से बांहों में

समेटते हुए गोली आंखों को भपकते हुए कहा—बेटे, मैं...मैं...तुम्हारी मां हूँ !

—जी ! लिली ने बेहद मायूसी तरीके से कहा और बारी-बारी से उसने हम तीनों को आंख उठाकर देखा, जैसे वह मालती जी के शब्दों के अर्थ ही न समझी हो !

—तुम मेरी बेटी हो...मेरी ! मालती जी ने उसे प्यार करते हुए कहा !

—जी ! लिली ने ऐसे जवाब दिया जैसे स्कूल में किसी सख्त मास्टरजी ने सवाल समझाकर पूछा हो—समझ में आ गया ?

—तुम मुझे पहचानती हो ?

—जी ! लिली ने उसी तरह कहा था और कसमसाकर वह उनकी बांहों से निकल गई थी ।

—अच्छा हुआ कि तुम आ गईं ! जग्गी बाबू ने माहोल की जड़ता को फिर तोड़ा था—एक दिन लिली के सामने मुझे सब साफ करना था । इसे बताना था कि तुमने इसे जन्म तो दिया है, पर तुम इसकी मां नहीं हो ! अच्छा हुआ कि वह वक्त आज ही आ गया...इस एकाएक और अकस्मात् आ गए अंधड़ के बाद फिर किसी नतीजे पर पहुंचना जरूरी हो गया था...

—कैसा नतीजा ?

—यही कि लिली भी सच्चाइयों की जान से !

—कैसी सच्चाइयां ?

—हूँ ! जग्गी बाबू व्यंग्य में मुस्कराए थे—यही, जो सामने हैं । लिली भी जान से कि तुम क्या हो...अब वह समझदार हो रही है...

—मां के अलावा और मैं क्या हो सकती हूँ उसके लिए !

—जो कल थीं...जब उसने ऑटोग्राफ लिया था...वह भी तो उच्चाई ही थी । नहीं ? जग्गी बाबू ने कहा था ।

—मुझे कुछ भी मालूम नहीं था...मालती जी दुखी स्वर में बोली थी ।

—उसे भी नहीं मालूम था !

सन्नाटा फिर छा गया था। लिली अबोध आँखों से सब कुछ देख रही थी। वह जैसे सुन कुछ नहीं रही थी। मालती जी ने आँखें पोंछ ली थीं। जग्गी बाबू ने सस्त नजरों से उन्हें देखा था। फिर कुछ अटककर बोले थे—मेरे खयाल से तुम मुझे लिली का वास्ता देकर किसी नतीजे पर पहुँचने के लिए मजबूर नहीं करोगी !

—आप मुझे पूरी तरह जलील कर लेना चाहते हैं ! मालती जी के स्वर में थोड़ी सख्ती थी।

—और तुम मुझे पूरी तरह इस्तेमाल कर लेना चाहती हो... देखो मालती, अब मेरी प्रति... मेरे जीवन की मजिल लिली के सफर में ही पूरी होगी। मुझे अपनी पूर्णता लिली के खरिए ही मिलेगी... और तुम्हारी मजिल की यात्रा में न लिली की कोई जगह है, न मेरी।

—सुनिए, आप लिली को लेकर दिल्ली आ सकते हैं ?

—किसलिए ?

—मुझे कल जाना है... अगर आप आ सकें तो...

—लिली को भी कल जाना है ! देखो मालती, ज़िदगी में हर चीज़ नहीं मिलती। आदमी को चुनाव करना पड़ता है कि उसे क्या चाहिए... इस चुनाव में जो चीज़ें छूट जाती हैं, उनके लिए दुःख नहीं करना चाहिए ! तुमने जो ठीक समझा... उसे चुन लिया था। मैंने जो ठीक समझा, वह चुन लिया था। अब पछताना कैसा ?

—पछताना... मालती जी की बात अधूरी रह गई थी।

—हां मालती, पछताने में कुछ नहीं रखा है, जीतने वाला तो जीतता ही है, हारने वाला भी एक दिन जीत जाता है... लेकिन पछताने वाला हमेशा पछताता ही रह जाता है।

—मैं पछता नहीं रही हूँ !

—यही ठीक है ! इसलिए यह और भी ठीक है कि हम बार-बार पछताने के लिए बार-बार न मिलें। हम जब-जब मिलें... पछताते ही रहे। बेहतर है कि हमारे सामने जो कुछ है उसे साहस से स्वीकार करें। जो है, वह है; जो नहीं है, वह नहीं है !

—हां—जो है, वह है। जो नहीं है, वह नहीं है ! मालती जी ने

बहुत गहरी सांस लेकर कहा था ।

—फिर भी तुम हो, मैं हूँ और लिली भी है...लेकिन हम अपनी-अपनी जगह पर हैं ! आज की जिदगी इतनी ज्यादा उलझनों से भरी हुई है मालती, कि अपनी सब भावनाओं के लिए, अपनी अब इच्छाओं के लिए जी सकने का पूरा-पूरा वक्त किसीके पास नहीं है, टुकड़ों-टुकड़ों में जीना और पछताना...क्या रखा है इसमें ! जगगी बाबू ने कहा था और वे कोट पहनकर तैयार हो गए थे ।

मालती जी उन्हें उठता देख खुद भी खड़ी हो गई थी ।

—मालती...इतने दिनों अकेले रहकर मैंने यही सोचा है। तुम्हें अपनी बेरपतार दोड़ती जिदगी में सोचने का वक्त ही कहाँ मिला है ? मशीनें नहीं सोचतीं, मशीनों के लिए आदमी सोचता है ! और सफलता...सफलता सिर्फ एक मशीन है ! अब तुम औरत नहीं—एक सफलता बन गई हो ! अब तुम भी कुछ नहो हो । सिर्फ एक सफलता रह गई हो...अब तुम्हारी मुक्ति और ज्यादा सफल होते जाने में है...और कोई रास्ता नहीं है । यही तुम्हारा एकमात्र रास्ता है...जगगी बाबू बोले थे ।

मालती जी ने आँखें भरकर उन्हें देखा था । लिली को देखा था । आगे बढ़कर उन्होंने बहुत प्यार से लिली को चूमा और बेतरह रो पड़ी थी । फिर आँखें नीचे किए-किए ही उन्होंने जगगी बाबू को नमस्ते किया था और आंचल मुह में दबाए बाहर आ गई थीं ।

उन्हें कमरे में छोड़कर मैं नीचे चला आया था । कमरे में घुसते ही उन्होंने इतना ही कहा था—गुरुसरन जी, आज मैं किसीसे भी नहीं मिल पाऊँगी । जो भी आए, समझा दीजिएगा ।

दूसरे दिन मालती जी को जाना था । स्टेशन पर बहुत भीड़ जमा हुई थी । वही मात्ताएं और फूल ।



जग्गी बाबू भी तिली को पहुँचाने जा रहे थे। दोनों की गाड़ियाँ पाँच मिनट के अंतराल से छूटती थीं। दो दिशाओं को जाने वाली गाड़ियाँ ! एक दिल्ली, दूसरी पंचमढ़ी। जग्गी बाबू तिली को लिए हुए आए थे। तिली की पतली उँगलियों में खाने का पैकेट झूल रहा था—वही गोल्डन सन वाला। जग्गी बाबू ने चुपचाप वह पैकेट बिंदा को पमा दिया और तिली को लिए हुए अपनी गाड़ी की ओर चले गए थे।

मालती जी की गाड़ी जब छूटी तो वे मरी आँखें लिए दरवाजे पर नमस्ते करती खड़ी थीं और नारे लग रहे थे—मालती जी ! जिंदाबाद ! मालती जी ! जिंदाबाद !

उन्हें बिंदा देकर मैं जग्गी बाबू की गाड़ी पर आ गया था। तिली अपनी वही साबुन के बुलबुलों वाली शीशी लिए सिड़की के पास बैठी थी। आखिर उनकी भी गाड़ी छूटी। तिली बुलबुले उड़ाती चली जा रही थी। जग्गी बाबू चुपचाप कहीं देख रहे थे।

मैं मारी कदमों से लौट रहा था। कानों में 'मालती जी ! जिन्दाबाद !' के नारे गूँज रहे थे और लग रहा था कि अब अपनी सिड़की की छड़ें पकड़े मालती जी को शामद वही दृश्य दिखाई दे रहा होगा जो उन्होंने कल सुबह सिड़की से देखा था—तिली और जग्गी बाबू गहरी नींद में सोते हुए। तिली की नरम बांह उनके सीने पर रखी हुई और हवा के झोंकों में झप-झप टकराता हुआ वह लाल गुब्बारा... फोन के नीचे रखा हुआ रिसीवर...

और जग्गी बाबू... वे शायद देख रहे होंगे... तिली को प्यार करके एकदम फूट-फूटकर रो पड़ने वाली मालती जी को... या अपना गिलास छुपा लेने वाली मालती जी को... या तिली को ऑटोग्राफ देने वाली मालती जी को...

और तिली साबुन के बुलबुले उड़ाती अपने में मस्त होगी।

इसके सिवा वे तीनों और क्या कर रहे होंगे !





राजपाल एण्ड सन्त्र, द्वारा संचालित  
साहित्य परिवार

के सदस्य बनकर रियायती मूल्य  
पर मनपसन्द पुस्तकें मंगाइए और अपनी  
निजी लायब्रेरी बनाइए  
विशेष छूट तथा फ्री डाक-व्यय की सुविधा  
नियमावली के लिए लिखें :



साहित्य परिवार

राजपाल एण्ड सन्त्र,  
1590, मदनलाल रोड, काशीपुरी गेट,  
दिल्ली-110006